
פען האָט זי גערופן טל, ווייל די מאמע האָט זי געבראכט 
אויף דער וועלט אינעם פּרימאָרגן-טוי, אינעם פעלד, אויפן 
וועג צו דער ארבעט. 

רוחמה, די הייבאם, װאָס האָט געהאלטן א גענױען 
השבון פון אלע טראָגעדיקע פרױען אין נידערן גליל, איז 
געקומען אן אֶָװנט צופריער אין איר הילצערנער הײזקע 
אויפן בארג. זי האט געטאפּט איר אָנגעדראָלטן און שטייפן 
בויך, אריינגעשטעקט אינדערטיף א קנאָכיקע און לאנגע 
האנט, און א זאָג געטאָן, קוקנדיק אױף די פארשמירטע 
פינגער : 

-- האָסט נאך אױף א גוטע ואָך, יוכבד. בי די 
ערשטלינגס גייט עס נישט אזוי גיך. 

יוכבד האט זיך א גאנצע נאכט שלעכט געפילט. איר 
האָט זיך געדאכט וי די הייבאמישע שארפע פינגער װאָלטן 
אויפגערודערט אירע אינגעוייד, און װי עפעס אָפּגעריסן 
אין איר. איז זי געלעגן מיט אָפענע אוגן און געטראכט: 
ווען עוזר װאָלט נישט געפאלן פון די אראבער, גראָד ווען 
זי איז פארגאנגען פון אים, װאָלט ער איר נישט געלאָזן ליגן 
מיט יסורים, נאָר געבראכט דעם גוטן דאָקטער הילל. 

ווען אן אומדרייסטער פארטאָגשיין האָט גענומען טרייבן 
די נאכט פון עוזרס בילד אױף דער וואנט, איז איר געװאָרן 
לייכטער. זי האָט זיך אויפגעריסן פון בעט. װעט זי היינט 
גיין אין קיבוץ אביסל פריער. די פירות זענען שױן צייטיק. 
הענט צום רייסן פעלן אויס. סייווי וועט זי פארלירן ארבעטס- 
טעג צוליבן קינד, װעט זי במשך דער ואָך אניאָגן. 


דער פרימאָרגן איז נאָך געלעגן ערגיץ צװישן כנרת- 
שפיגל און דעם ראנד פון דער נאכט, װאָס האָט הינטער- 
וויילעכטס געזוכט די קעמל-רוקנס פון די אקעגנאיבערדיקע 
בערג. די הויכע, טויאיקע װױילדגראָזן פונעם בארג-אראָפּיקן 
פעלד זענען געשטאנען מיט הכנעה און געווארט אױף די 
ערשטע שטראלן. 

נישט אלע געװיקסן האָט זי היינט געקאַָנט בייקומען 
מיט אירע פיס. האָט זי זיך ארױיסגעהאָלפן מיט אירע לאנגע 
הענט. זי האָט זיי געװאָרפּן פאָראױס און פונאנדערגעשארט 
די הויכע גראָזן, װי זי װאָלט געשװוּמען קעגן א צעכוא- 
ליעטן שטראָם. די גראָזישפיצן און דערנער-נאָדלען זענען 
היינט געווען שפיציקער און דערנערדיקער וי תמיד, און 
האָבן געשטאָכן ביז הויך ארױיף, ביזן הינטערלייב. נאָך גוט 
װאָס די טױטראָפנס, אָנגעגליטע דורכן תשוקהדיקן ווארטן 
אויף די ערשטע שטראל, האָבן געווארעמט און געהײלט 
די צעװוּנדיקטע הויט. 

פּלוצים האָט איינגעהאלטן איר געלױף א שנײידיקער 
ווייטיק, װי א דאָרניקער ווילדגעוויקס װאָלט פארקראָכן מיט 
זיין שארפן שפּיץ טיף אינעם הינטערלייב, אָדער װוי א שלאנג 
װאָלט געטאָן דאָרטן א ביס און צעשפריצט איר גליאיקן 
גיפט. זי האָט זיך אָפּגעשטעלט. איינגעבויגן אין צוייען. 
פארביסן די ליפּן. צונויפּגעדרוקט די פיס. געטריבן מיט די 
הענט די גראָזן, דערנער און שלאנגען. זי האָט דערפילט 
א שטארקע דרענגעניש, נישט איינצוהאלטן. עס האָט זי 
געצױגן אראָפּ צום גראָז, צו דער ערד. זי האָט געפילט 
אױב זי זעצט זיך נישט צו אױף א וויל, פאלט זי אוועק, 
גייט זי פון דער וועלט. 


ווֹען ד איז געקומען צו זיך, איז געשטאנען נעבן איר 
דער גוטער דאָקטער הילל. זיין ווייסע באָרד נאך וייסער 
װי תמיד. נעבן אים רוחמה, מיט אראָפּגעלאָוטע אױגן. 

-- זײי מוחל -- האָט זי געזאָגט מיט א טאָן פון א 
שולדיקע -- ביים ערשטן קינד איז אָפּט שװוער צו טרעפן. 
נישט אמת, אדון רופא ? 

דער דאָקטער האט געשמײכלט מיט זײן ליכטיק פנים, 
און געהאלטן לאנג זיינע ציטערדיקע פינגער אױפן פּולס 
פון דער קראנקער. 

-- דאָס קינד, דאָס קינד מיינס ! 

זי האט אראָפּגעװוארפן די דעק, אױיפגעריסן זיך פון 
בעט, וי זי װאָלט וועלן ערגיץ לויפן. 

רוחמה האט זי פעסט צוגעהאלטן, צוריקגעלײגט. זי 
האָט איר דערציילט, אן זי האָט פארלוירן דאָס קינד אין 
פעלד, לויפנדיק צו דער ארבעט. פאטמא, די אלטע ארא- 
בערקע, די אָפּשפּרעכערין, װאָס איז אומעטום, האָט דער- 
הערט פון מיילן אוועק איר קרייסן. איז זי געקומען צו לויפן. 
דאָס קינד איז געלעגן אין גראָז, מיטן נאָפּל-שטריק ארום 
העלדזל. האָט די אלטע אים איבערגעביסן מיט אירע צין. 
און געלאָזט זיך לויפן מיטן קינד אהערצו. דער דאָקטער 
האָט תיכף איינגעשפּאנט זיין פערדל, געפאָרן צוזאמען מיט 
דער אלטער, און זי געבראכט אין שפּיטאָל. 

דער דאָקטער האָט געשמייכלט צו איר, געפירט א ציטער- 
דיקע האנט איבער איר קאָפּ, איר פּנים. זי האָט צוריקגע- 
שמייכלט, און אונטערגעשטעלט אונטערטעניק איר שטערן, 
אירע אויגן, די צעפלאמטע באקן, די אויסגעטרוקנטע ליפּן, 
אונטער די גלעטנדיקע פינגער זיינע. 

רוחמה איז שטיין געבליבן ביי דער שװעל פון דער 
אָפּענער טיר, און אין אירע הענט א לאנג, פארוויקלט פּעקל, 


פון וועלכן עס האָט זיך געטראָגן א קינדיש געויין, און עס 
האָט זיך ארויסגעזען א גערונצלטער שטערן, װאָס האָט זיך 
געצויגן הויך און שפיציק, און באדעקט מיט שווארצע האָר- 
שפּראָצן. 

יוכבד האט זיך אויפגעזעצט, איסגעצױגן די הענט צו 
דער טיר! 

דער דאַקטער האָט געגעבן א סימן דער הײ"באם וי 
זאָל זיך נישט דערנענטערן: 

-- מען טאָר נישט. דו האָסט היץ, יוכבד. מאָרגן. 
איבערמאָרגן. | 


אין אָװנט, האָט זי גענומען גליען, קלאפּן א צאָן אין 
א צאָן. צומאָרגנס, האָט זי גערעדט פון וועג. איז געקומען 
דער אקושער פון חיפה. ער האָט אױסגערייניקט, אויסגע- 
קראצט, פארשריבן א לעוואטיווע פון פאָרענט, א קליסטיר 
פון הינטן. דאָקטער הילל איז נישט אָפּגעטרעטן פון איר אויף 
קיין רגע. רוחמה האָט געגאָסן הארץ-טראָפּנס צווישן אירע 
פארהאקטע ציין. פאטמא האָט געוואכט איבער איר ביינאכט, 
דער ווארף-פיבער זאָל זי נישט ארויסשליידערן פון בעט. 

און פארטאגס. צו די אכט טעג, איז טל געװוארן א 
קיילעכדיקע יתומה. 


רוחה, װאָס אלין האָט זי געבראכט א שינע פּאָר 
צענדליק קינדער אויף דער ליכטיקער שיין, און צונויפּגעפירט 
נישט וייניק זיווגים, האָט נישט געהאט איר אייגנס נישט 
קיין מאן און נישט קיין קינד. האָט זי גענומען די יתומהלע 
צו זיך, אין בוידעם-שטיבל, איבערן שפּיטאָל, געװאָרן איר 
א מאמע. 

פינף יאָר האָט איר גליק געדױערט. 


אויף אײינמאָל, האָט זי גענומען קרענקן. אָנגעהױבן 
האָט עס זיך פון מאלאריע. און געענדיקט האָט עס זיך מיט 
א געשװאָלענער לעבער, וואסער אין בויך, און װאָס מער 
געשווילעכטס און װאָס מער וואסער, אלץ טרוקענער איר 
גוף, אלץ ארויסשטייענדיקער די ביינער. פאטמא איז געזעסן 
נעבן איר טאָג און נאכט. געבראכט קרייטעכצער, גערויכערט 
בשמים, אויפגעבריט פלאנצן, געלייגט קאָכעדיקע קאָמפרעסן 
צו דער לעבער, געפּרעפּלט אָפּשפּרעכענישן, געפאסט תע- 
נתים. טל איז געשטאנען צוקאָפּנס, און אין אירע גליאיקע 
אויגעלעך איז געזעסן א פארבאָרגענער פחד, װאָס האָט 
געטריבן גרויסע טרערן איבער אירע צעפלאמטע בעקעלעך. 
דער דאָקטער איז געקומען עטלעכע מאָל אין טאָג, געצאפּט 
וואסער, געשטאָכן גרויסע נאָדלען, געקאָרמעט דורך א 
הערט, 

ווען מען האָט געמײנט, אז אִט-אָט און זי גייט פון 
דער װעלט, האָט זי זיך פּלוצים געשטארקט, אויפגעזעצט 
זיך, און געבעטן רופן חבר בן-ציון פון קיבוץ. 

-- חבר בן-ציון -- האָט זי געזאָגט שטיל, אנווייזענדיק 
מיטן פינגער אויפן קינד, װאָס איז געשטאנען א ציטערדיקע 
אויף דער שװועל און נישט געלאָזן פארמאכן די טיר. --- איר 
זעט מיין מצב, זעט איר... נעמט דאָס קינד, אין קיבוץ, 
נעמט זי... זאָל דער קיבוץ איר זיין א מאמע פון איצט 
אָן, א טאטע און א מאמע... איך קאָן נישט מער, קאָן נישט 
מער. 


עס איז באשלאָסן געװאָרן, דורך דער מועצה, צוצוטיילן 
די קליינע יתומה צום גאליציאנער פּאָרפאָלק. מען האָט זײ 
גערופן מרים די גאליציאנערין, און יוסף דער גאליציאנער. 
זעלטן האָט װער געקענט זייער פאמיליע-נאָמען. זיי וווינען 


שוין צוזאמען גוטע אכט יאָר, און פון זייער פּאָרן זיר קומט 
גאָרנישט ארויס. זי האָט זיך נישט וויניק געדאָקטערט, 
געליגן א צייט אין שערי-צדק, אין ירושלים, און גאָרנישט. 
עס געדייעט נישט. איז געווען מער װי א יושר, אז מען זאָל 
זי אָנפארטרױען די קליינע צו דערציען, װי אן אייגן קינד. 

בײיטאָג, האָט זי פארבראכט אין שולע, מיט די קינדער, 
געבוירענע אין קיבוץ. זי איז געזעסן א פארטראכטע, און 
איר בליק איז געווען געװאָנדן פאָראױס און ווייט, ווייטער 
װי דער טיש, װוּ עס זיצט די לערערין, וייטער וי דער 
וואנט-טאָװל. אָדער זי האָט אָנגעלענט בײדע עלעבױיגנס 
אין איר טישל, און איר קאָפּ אין ביידע האנט-פלאכן. אירע 
לאנגע האָר האָבן פארדעקט מיט זייער געדיכטער שווארצקייט 
דעם שטערן און די באקן, אז מ'האָט ארויסגעזען נישט מער 
וי די אינערלעכע אױגן-װוינקלען, דעם רוקן און די פליגל 
פון איר געטאָקט נעזל. טרערן פלעגן פּערלען זיך אין די 
ווינקלען, אראָפּלאָזן זיך לאנגאויס א האָר, אָדער רינען גראָד 
אראָפּצו, אין די האנט-פלאכן אריין. 

ווען די קינדער האָבן געשטיפט, געשפּילט זיך אין הויף, 
אז זי געשטאנען אין א זײט, אָנגעשפּארט אין א וואנט, 
אין א בוים, א נישט-ראָאיקע. 

און ווען דער גלאָק האט זיך צעקלונגען, און די קינדער 
האָבן זיך א ריס געטאָן מיט פריידיקע שפרונגען גראָד אין 
די אַרעמס פון דער אפּווארטנדיקער מאמען, איז זי געשטא- 
נען ביי דער שװעל פון דער איפגעפּראלטער שול-טיר, וו 
נישט זי מיינט מען עס. אוף איר האָט געווארט א פרעמדע 
פרוי, װאָס מ'האָט איר געהייסן רופן -- דודה מרים. 


מ'האָט זיך נישט געחהידושט. אן דאָס קינד האָט רעכט 
קיין טגגטע-מאמע נישט געהאט. און האט זי שוין יאָ געוווסט 

פון א מאמיש הארץ, האָט עס געדוערט עטלעכע יאָר, און 
שוין. א גורל פון א קינד. דאָקטער הילל האָט אָנגעזאָגט, אז 
מען זאָל זי לאָזן אזוי װי זי איז, אזוי וי זי וויל. עס מוז 
זיך אויסשטיין. דאָס קינד מוז צוביסלעך פארגעסן, און זיך 
אריינלעבן אין דער נייער סביבה. מען דארף זי נעמען מיטן 
גוטן, מיט גוטן ביײישפּיל, און בהדרגה. אב נישט, קאָן זי 
הלילה אריינפאלן אין א קרענק, א מאנקאָליע, אָדער נ3גך 
ערגער. 

האָט מען געטאָן װי דער רופא הטוב האָט געהייסן. ער 
האָט דאָך שטודירט קינדער-קראנקייטן און נערוון בי בא- 
רימטע פּראָפּעסאָרן אין ווין. ער האָט שוין אייגנס דערוואק- 
סענע קינדער, אָבער זייט זיין פרוי איז געשטאָרבן, יונגער- 
הייט, האָט ער זיי אליין דערצויגן, זאָגט מען, און טאקע גאָר 
פיין; נו, האָט ער אױך אייגענע משפהה-פּראקטיק. 


מ'האָט זי גערופן מיט כל-ערלײי פארקינדישטע ליבע- 
נעמען. סליס שילית, טילי, לילי, לילקע, לי אדער פשוט: 
דאָס קינד, די קליינע. אינדערשטיל, ווען זי אָדער די גאליצ- 
יגג;ער האָבן נישט געהערט -- די יתומה, אָפּט באגלייט מיט 
א זיפץ : נעבעך. 

מען האָט געבראכט מתנות צו די גאליציאנער אין 
שטוב. פארן קינד. שפּילצײג, פארוייליקלעצלעך, שפּיל- 
קעסטעלעך, פּופּעס. פון אלע שפּילצײט האָט זי אויסגעקליבן 
א פּופּע, א הילצערנע, מיט באוועגלעכע הענט, פיס און 
נאקן, אין א קליידל פון גרױען זאק, מיט א פנים פון א 
זקינה, איין אויג גרעסער פון צווייטן, און א גרימאס, װאָס 
האָט אלעמען געמאכט לאכן. איציק, דער טישלער, װאָס 
האָט די פּופּע אלין געמאכט און ספעציעל פארן קינד, 
האָט זי גערופּן "באבע יאגע". אָבער טל האָט זי גערופן -- 

"פאטמא", און זיך מער נישט געװאָלט שיידן פון איר, נישט 
ווען זי איז געגאנגען אין שולע, און נישט ווען זי איז געלעגן 
אין בעט. 

עס האָבן אלע געלויבט דעם גוטן איינפאל פון איציקן. 
דאָס איז צום ערשטן מאָל, װי דאָס קינד בינדט זיך צו 
עפּעס צו און אינטערעסירט זיך מיט עפּעס. פארװאָס: נישט 
"באבע יאגע", נאר דווקא -- "פאטמא"? גײ פארשטײ א 
קינדישן שכל. נאָר, בעסער "פאטמא" וו גאָרנישט. אזױ 
הערט מען דאָך א װאָרט פון איר. פריער האָט זי דאָך נישט 
געעפנט דאָס מױל. מען זאָגט, אז וען זי איז אלײן, רעדט 
זי צו דער פּופּע, שמועסט זיך מיט איר אויס, װי מיט א לעבע- 
דיקע באשעפעניש. : 


װאָס מיר טריקעניש, שלעכט גערעטעניש, פעלד-פּארא- 
זיטן, װאָס מיר מגיפה אױף הינער, און האלב-לײדיקע 
אטערס ביי די קי, און װאָס ענגלישע גזירות און די אָנפאלן 
מצד די אראבער, װאָס לױערן פון זייערע באהעלטענישן? 
אינעם קיבוץ האָט זיך אלץ געדרייט ארום דעם קינד, ארום 
דער יתומה. מ'האָט איר נאָכגעקוקט, נאָכשפּיאָנירט, געלייענט 
פון איר פנימל, פון אירע אייגעלעך, פון אירע באוועגונגען, 
פון די ליפּן, און זיך איבערגעגעבן פון מױל צו מױל: 

"אייערנעכטן, האָט זי א שמייכל געטאָן צו דער לע- 
רערקע". 

"נעכט, האָט זי זיך געטולישט צו איר בעהת דעם 
הפסקה". 

"היינט, האָט די לערערקע זי צוגערופן צום וואנט- 
טאַװול, איז זי צוגעגאנגען, גענומען די קרייד, און װוי קיינמאָל 
גאָרנישט נאָכגעשריבן לוט די מוסטער-אותיות". 

עס איז געװאָרן װי א מין קאָנקורענץ-געפעכט פון 

ידיעות וועגן קינד. יעדער האָט געװאָלט זיין דער ערשטער 
פונאנדערצוטראָגן עפּעס א ניעס אין שייכות מיט איר, 
עפּעס א נייע אינטערפרעטאציע פון קינדס אויפפירן זיך און 
רעאקציעס, 

"מען זאָגט, אז זי האָט מער ליב דעם גאליציאנער. אז 
ער קומט, לויפט זי גיכער צו און טוליעט זיך צו אים מיט 
מער חשק וי צו דער גאליציאנערין". 

"װאָלט געווען א יושר, אז ער זאָל זי תמיד קומען 
אָפּנעמען פון שולע, נישט זי". 

"ער ארבעט דאָך אָפּט ביז שפּעט נאָך זונפארגאנג". 

"די מועצה װאָלט אים געדארפט באפרייען פריער פון 
דער ארבעט. עס איז כדאי. װאָס טוט מען נישט פאר א 
קינד"? 

"אן אייגענער טאטע װאָלט עס זיכער געטאָן". 

"מ'דארף ארײנטראָגן דעם פאָרשלאג אויף דער נאענט- 
סטער זיצונג". 

"ס'איז װערט כ'לעבן ספּעציעל רופן א זיצונג צוליב 
דעם, ס'ווערט, ס'כדאי". 


6* טריבן כסלו-טאָג איז זיך פּלוצים צעגאנגען בליצשנעל 
די ידיעה איבערן קיבוץ, אױף די פעלדער, אין די פרדסים, 
צװישן די כנרת -פישערס: דאָס קינד איז קראנק. 

זי האָט זיך איבערגעװעקט מיט פלאמען אויף די בעק- 
לעך און מיט א ציטער אין אלע אברים. זי איז געלעגן אין 
בעט מיט דער פּופּע בײ דער זײט, אֶן כוח זי צוצודריקן 
פעסט, װי תמיד, צו איר לייב, 

בן-ציון איז געפאָרן ברענגען דעם גוטן דאָקטער הילל, 

"לונגען-אָנצינדונג", האָט ער געזאָגט, און גענומען 
שלעפּן מעדיצינען פון זיין איבערגעלאדענעם רענצל. 

"דאָס קינד האָט לונגען-אנצינדונג, ויי איז מיר". 

יעדע פּאַר מינוט האָט זיך אן אנדערער אָפּגעריסן פון 
דער ארבעט, צו קאָנען ברענגען פרישע נייעס פון קינד. 

"זי האָט געקוקט אויפן דאָקטער וי אױף א מלאך. אים 
געקושט די הענט". 

"ווען ער האָט געװאָלט אוועקגיין, האָט זי אים פעסט 
ארומגענומען, געקוקט מיט פארגלייזטע אויגן, נישט געלאָזן". 

צומאָרגנס, איז דער דאָקטער ווידער געקומען. ער האָט 
געבראכט נייע רפואות. געשטעלט באנקעס. 

"מרים האָט דערצײלט, אז וען זי האָט זיך איבער- 
געדרייט צו די באנקעס, איז אראָפּגעפאלן בעת מעשה די 
פּופּע. האָט זי זיך שטארק צעװויינט. דערנאָך האָט זי געקושט 
די פּופע, און דערלאנגט דעם דאַָקטער צום קושן, און כסדר 
גערעדט צו איר, פאטמא אהין און פאטמא אהער, װוױ א 
גראמאָפאָן". 

"און א חידוש, אזוי לאנג װי דער דאָקטער איז נעבן 
איר, הוסט זי נישט, און עס פאלט די היץ. װינאָר ער גײט 
אוועק, אזוי נעמט זי הוסטן און די היץ שפּרינגט". 

דער דאָקטער איז געקומען יעדן טאָג. געזוימט א שעה- 
צוויל. 

"עס װאָלט געווען א יושר, אז ער זאָל שוין דאָ בלייבן, 
זיך אריינציען אינגאנצן אין קיבוץ. מען דארף אים דאָ 
האָבן אונטן; אט איז וידער א ניער קיבוץ בשכנות, און 
עס מערן זיך די קינדער, און דער עולם קרענקט. גיי, ווארט 
ביז ער װועט אראָפּקומען". 

"ער איז שוין גוט אלט, אונדזער רופא. ער װאָלט זיך 
שוין געדארפּט אָפּרוען". 

"ער האָט דאָך שױן דאָס זייניקע געטאָן. פאראן דאָר 
דער נייער רופא, דער יעקע". 

"זאָל דער יעקע טאקע פירן דעם שפּיטאָל. ער קומט 
צום גרייטן, נישט װי דער אלטער, װאָס האָט געפּאָקט און 
געמאָזלט און געקדהתט, און אלײן געטראָגן די ציגל צום 
שפּיטאָל". 

"ער האָט זיך שוין גענוג געטליקעט איבער די שלעכטע 
וועגן מיטן פערדל. עס קאָן מיט אים הלילה געשען אז 
אומגליק אונטערוועגס, וויי איז מיר". 

"איז ער אן עקשן. אין שפּיטאָל ברענגט ער מער נוצן 
טראָץ זיינע יאָרן. אָבער צוריקגעשמועסט, גלוסט זיך נישט 
אוועקצוגיין פון א זאך, װאָס מ'האָט אליין געבויט, און ווען 
עס איז פאראן א מורא, אז אנדערע װעלן מאכן דערפון 
א תל. דער יעקע, צװישן אונדז גערעדט, איז נאָך ינג, 
קומט פון דער גרױסער שטאָט; װאָס אן אמת, מיט דרי 
דיפּלאָמען, אָבער װאָס מיר דיפּלאָמען, אז ער איז נאָך 
א גרינער, האָט נישט מיטגעמאָזלט, נישט מיטגעפּאָקט, נישט 
פּארברענט געװאָרן פון דער היגער זון, און נישט אויסגעריסן 
געװאָרן צוזאמען מיט אונדז אלעמען דאָ-הי"... 

"כל זמן דאָקטער הילל װעט אים נישט האלטן פאר 
ראוי דערצו, װאָס טויגן מיר זיינע דיפּלאָמען". 

עס איז געװען א רײיד, אז מען זאָל נעמען דאָס קינד 
אין שפּיטאָל אריין. האָט דאָקטער הילל געטענהט, אז פאראן 
א מורא, אז זי װעט זיך שפּעטער פילן נאָר פרעמדער. זי האָט 
זיך דאָך שוין אביסל איינגעלעבט. בעסער, היילן אויפן אָרט. 


און גרויס איז געווען דער חידוש און דער פחד, וען 
עס איז אדורך דער קריזיס, דער ניינטער טאָג, און טראָץ 
אלע נביאותן פון דאָקטער, איז דאָס קינד וייטער געלעגן 
מיט היץ, מיט א מאטערנדיקן הוסט, מיט פארגלאָצטע אױגן, 
אָן אפּעטיט און גלייכגילטיק צו אלעם. 

דודה מרים איז געזעסן נעבן איר כסדר, דערלאנגט 
פרישן זאפט, יויך פון א הינדל, געריבענע מייערן, געקאָכטע 
באנאנעס. האָט זי געעפנט די ליפּן, פארזוכט, געהאלטן לאנג 
אין מויל. 

"דאָס קינד װעט דאָך אױסגײן, װוײי איז צו אונדז". 

"און די גאליציאנערין, זי האלט דאָך אין איין וויינען". 

"דער גאליציאנער, א שאָטן פון אים געװאָרן". 

"ער ארבעט, אזוי װי די קליינע עסט; קױים-קם, אָן 
חשק, סתם אזוי". 

"מ'דארף א קאָנסיליום צום קינד, דארף מען". 

"מ'דארף ארויסרופן דאָקטער משה וואלאך פון שערי- 
צדק. ער קען זיר אויף קינדער. ער וייזט ניסים ממש". 


צומאָרגנס איז דאָקטער הילל געקומען נישט אליין. און 
נישט אין באגלייטונג פון ירושלימער דאָקטער. פון זיין װאָגן 
איז אראָפּ אן אלטע, הינקנדיקע, קרומאױגיקע אראבערין, 
מיט א געקראטעטן קאָפּ-צודעק ביז צו די אוגן אראָפּ, 
ווען זי איז אריין אין שטוב, האָט טל זיך אויפגעריסן 


פון בעט, אויסגעשטרעקט די אָרעמס: -- פאטמא! 
-- טילי, טילילי, אינטשיאללא -- האָט די אלטע זי 
געדרוקט פעסט צו זיך. -- טאלילא, אינטשילא, טיל-אללא ! 


אלע זענען געשטאנען וי פארבליפט. 

די אלטע האָט זיך צוגעלענט אויפן בעט, איבערגעבויגן 
זיך איבערן קינד, גענומען זי ארומטאפּן מיט אירע שווערע 
הענט, צוגעשטעלט די ליפּן צום שטערן, דערנאָך צו די 
קוים-אַנזעעװוודיקע װאָרצלען, פונוואנען עס דארפן אױפ- 
שפּראָצן בריסטלעך. זי האָט גענומען זױגן, וי זי װאָלט 
װועלן ארויסציען פון דאָרטן די סיבה פון דער קרענק. 
שפּעטער האָט זי איבערחזרט דאָס זעלבע מיטן נאָפּל, און 

באווויגן איינצייטיק מיט די הענט, װי א פױגל מיט פליגלען 
בעתן פלי. און דאָס זעלבע -- אביסל נידעריקער, אָפּדעקנדיק 
דעם מיידלס אונטערלייב. 

דער דאָקטער, די גאליציאנער און בן-ציון, װאָס האָבן 
עס בייגעװווינט, האָבן זיך אויסגעדרייט צו דער וואנט, נישט 
געקאָנט צוקוקן. די מענטשן, װאָס האָבן זיך געזאמלט אינ- 
דרויסן, פארן פענצטער, האָבן געבײילט די פויסטן, האָבן בייז 
געברומט, געהאט רחמנות אויפן קינד. זײי האָבן זיך ערשט 
געשטילט ווען זײי האָבן געזען, אז די אלטע האָט אָפּגעהויבן 
איר ווילדן קאָפּ פון קינדס לייב, און נעמט שפרייזן איבערן 
צימער, פּרעפּלען אינדערשטיל אומפארשטענדלעכע וער- 
טער, און מאכן ווילדע שטיק מיט די הענט און מױל, וי זי 
װאָלט װעלן פארטרייבן בייזע רוחות, שדים, פון קינדס בעט. 

א מידע האָט זיך די אלטע אוועקגעזעצט, אָפּגעסאפעט, 
ארויסגענומען א קליין פלעשעלע פון א הינטער-טאש, גע- 
הייסן דעם קינד ארויסשטעקן די צונג, און גענומען גיסן טראָ- 
פנווייז א געדיכטע פליסיקייט. טל האָט זיך פארקרימט, אָפּ- 
געשאָקלט, פארהוסט, און געשלונגען די טראָפּנס, באלעקט 
זיך, און געקוקט מיט גיריק-פארחלומטע אױגן אױף דער 
אלטער. 


דער דאָקטער האָט געבעטן מען זאָל צונויפרופן עטלעכע 
אַנפּירנדיקע חברים פון דער מועצה. ער איז געבליבן מיט 
זיי א צייט. עס איז אָפּגערעדט געװאָרן, אז די אלטע װעט 
דאָ בלייבן ביז דאָס קינד װועט אינגאנצן געזונט װערן. מען 
װועט איר אויסבעטן א געלעגער אין קינדס צימער. ווען עס 
װעט גיין בעסער, װעט די אלטע נאָר קומען אף בײטאָג. 
דערנאָך װאָסאמאָל זעלטענער. איצטער דארף דאָס קינד 
זי האָבן. אָבער, ווען זי װעט שון זיין מיט אלעמען, װעט 

גיכער פאטמאס השפּעה זיך דווקא קאָנען אויסווירקן אומ- 
געזונט. זי האָט אין זיך א פארבאָרגענעם כוח, א מין כישוף, 
װאָס די קליינע קאָן נישט בייקומען. זי האָט זיך צוגעװװווינט 
צו דער אלטער. ווען רוחמה האָט געהאט א סך ארבעט אין 
שפּיטאָל, אָדער אינדרױסן, געגאנגען באזוכן טראָגעדיקע 
פרויען אין די קיבוצים, מושבים, אָדער אָפּנעמען קינדער ביי 
די אראבערקעס אין די דערפער, אָדער אין בעדואינישע 
צעלטן -- פלעגט פאטמא זיצן ביים קינד, זי צוהיטן, פירן 
שפּאצירן אין וועגל, אָדער שפּעטער -- בײים הענטל, זי 
פלעגט איר דערציילן אראבישע לעגענדעס, מעשות פון 
רוחות, שדים, און ווער ווייס װאָס. רוחמה איז געוען צופ- 
רידן װאָס פאטמא העלפט איר ארויס, און זי קאָן זיך מער 
אָפּגעבן מיט קראנקע, מיט געבורטן, מיט באפלעג-ארבעט 
אין שפּיטאָל... שפּעטער, האָט מען נישט געקאָנט פטור 
ווערן פון איר, כאָטש מ'האָט זי געטריבן װי א נישט גוטע. 
די קליינע האָט פארלאנגט די אלטע, געבענקט נאָך איר... 
די אלטע אליין האָט זיך אויך שטארק צוגעבונדן צום קינד. 
זי האָט איגנס קיין קינדער נישט געהאט, נישט געקאָנט 
האבן, צוליב איר אויסגעקרומטן געזעס-בעקן... . ווען טל איז 
אריין אין קיבוץ, איז געװען א האָפענונג, אז זי װועט זיך 
אָפּגעוװווינען, פארגעסן צוביסלעך... אז דער כישוף װעט 
זיך אױיסװעפּן, אז עס װעט איבערגעריסן ווערן אײנמאָל 
פאר אלעמאָל דער נאָפּלישטריק... מעגלעך, אז דעמאָלט, 
ווען זי האָט איבערגעביסן דעם נאָפּל-שטריק מיט אירע ציין, 
איז גאָר געשען א מין פאהעפטונג... נישט אלע גאָטס 
דרכים זענען באקאנט. פאראן מיסטעריעס, װאָס נאָר יחידי 
סגולה האבן צו זײי דעם שלוס?.., 

דער דאָקטער האָט זיך אויפגעשטעלט, געזעגנט זיך, 
און זײיענדיק אין דער אָפענער טיר, האָט ער אױיסגערופן 

צו די חברים פון דער מועצה, װאָס זענען געבליבן זיצן 
ביים באראט-טיש דערשטױנטע און באזאָרגטע פון דעם, 
װאָס זי האָבן אקערשט געהערט: 

-- נישט געדאגהט, יידן! מיר װעלן דעם שליסל גע- 
פינען. -- און איבערחזרט, מיט נאָך א פעסטערן טאָן: -- 
מיר וועלן דעם שליסל געפינען, פּונקט וי מיר האָבן געפונען 
דעם שליסל צו די זומפּן, צום מדבר, צו די טערקן.. . פּונקט 
װי צו די אראבער און ענגלישע גזירות וועלן מיר געפינען 
דעם שליסל... נישט געדאגהט, יידן! 


תיכף האָט מען אין קיבוץ גענוי געװוּסט אלץ װאָס איז 
געזאָגט געװאָרן בעת דער באראטונג. אזוי װוי מען װאָלט 
געווען דערביי. אָדער מ'װואָלט אונטערגעהערט. 

"נישט קיין װוּנדער װאָס דעם קינדס מזל איז אזױ 
ווערעמדיק, אז זי האָט דורכ;עביסן דעם נאָפּלי-שטריק מיט 
אירע ווערעמדיקע ציין". 

"מעגלעך, אז די אלטע האָט נאך דעמאָלט געהאט 
גאָר גוטע ציין". 

זי זעט אױס וי זי װאָלט באלד געבוירן געװאָרן א 
ווערעמדיקע, די מכשפה". 

"און דער דאָקטער אונדזערער, װי געפעלט אייך? גייט 
און ברענגט גאָר אינמיטן דרינען א מכשפה צוהילף, אן 
ארויסהעלפערין -- א פארזעעניש". 

"ער ווערט שוין להלוטין עובר-בטל. ער איבערארבעט זיך 
און דער קאָפּ זאָגט אָפּ". 

בן-ציון, װאָס האָט גראָד אויפגעכאפּט וי זיי שמועסן, 
האָט זיך אריינגעמישט : 

-- פארקערט גאָר. עס איז א סימן פון א קלאָרן שכל, 
פון גאונות. דאָס לעבן פון קינד איז אין סכנה. זי קאָן נישט 

גובר זיין די קרענק, טראָץ אלע רפואות. מען האָט געדארפט 
דערצו מער װוי מעדיצינישע קענטענישן, נאָר א גאָר שטארקן 
חוש פון אינטואיציע, װאָס נעמט זיך נישט נאָר פון לאנגער 
דערפארונג, נאָר באזונדערס פון אינטימער קענטעניש פון 
נשמה צושטאנדן און פארקניפּונגען ביי מענטשן, ביי קראנקע, 
ביי קינדער, ביי אלטע, ביי עדות און פעלקער. דאָס איז א 
באזונדערע גאָטס גאָב, װאָס נאָר בעלי-סגולה זענען וע- 
בענטשט דערמיט... דאַקטער הילל האָט פארשטאנען דעם 
נשמה-שייכות, װאָס צװוישן דער יתומה און דער אלטער, און 
די בענקעניש װאָס זי בענקט און מאכט זי נאָך מער קראנס... 
נו, האָט ער געבראכט די אראבערין; א גאונישער אקט, 
צו וועלכן א צוייטער װאָלט זיך נישט דערטראכט, נישט 
רערהױב., 


בן-ציון האָט איבערגעריסן, ארומגענומען מיט זיינע 
קלוגע אויגן דעם ארומשטייענדיקן עולם, און זעענדיק וו 
איבערגענומען זי זענען פון זיינע רײיד, האָט ער ווייטער 
געזאָגט: -- און נאָר גרעסער, הברה, די גבורה זיינע צוליב 
דעם, װאָס פון דער צוייטער זייט איז איינצייטיק ארויס- 
געשװוּמען די באנייטע מורא, אז דאָס צונויפפירן זיי וועט 
זיך שלעכט אָפּרופן אויפן קינדס דערציאונג, און צעשטערן 
דאָס אלץ, װאָס איז שוין ביז איצט דערגריכט געװאָרן... 
און דאָך, נאָך א שוערן געראנגל מיט זיך אלײן, געטגן 
װאָס ער האָט געטאָן... דאָס איז גבורה פון דער העכסטער 
מדריגה... נו, װעט מען שפעטער װכּן אן שעצת צו העה 
באנייטער צרה. זאָל דאָס קינד קודם כל געזונט װוערן, קודם 
כל געװנט װערן דאָסּ קינד... װעקן טיה שפעטער װכן 
דעם שליסל צו דער נייער צרה... מיר װעלן אים געפינען... 
װי האָט עס געזאָגט דער דאָקטער: פּונקט װי מיר האָבן 

דעם שליסל געפונען צו די זומפּן, צום מדבר, צוֹ... נישט 
געדאגהט, יידן! 


צו די אכט טעג איז טל ארויס פון בעט. צו די צוויי װאָכן 
האָט זי װוידער גענומען גיין אין שולע. 

פאטמא האָט זי אָנגעטאָן, ארומגעוואשן, צוגעגרייט 
פרישטיק און אָפּגעפירט אין שולע. אין אָװונט -- אָפּגעווארט 
ביים שול-טויער, אהיימגעבראכט, פארנומען זיך מיט איר 
ביז זי איז אײינגעשלאָפן. אינצװישן האָט זי געארבעט אין 
שטאל, גערײיניקט, געפּוצט, ארױיסגעטראָגן מיסט. ווען אלע 
האָבן אָפּגעגעסן אין אֶָװונט, איז זי געגאנגען אין חדר-האוכל, 
גערייניקט די טישן, ארינגעלײגט אין א קױש אָפּפאל פון 
עסן, ברעקלעך ברויט, פלייש, ביינער, גרינצייג. דאָס זעלבע 
אין קוך. דאָרטן האָט מען אויסגעפולט איר קויש ביז איבער 
די ברעגן מיט כלערליי איבערבלייבעכץ, און באזונדער -- 
איר מאָלצײט. מען האָט איר נישט געקארגט. האָט זי דאָ 
באוויזן אזא נס מיט דער קליינער. עס איז דאָס קינד ממש 
נישט צום דערקענען. און מיטן באלאָדענעם קיש פלעגט 
זיך פאטמא שלעפּן אויף ביינאכט צו זיך. אין דער פרי איז 
זי צוריקגעקומען אין קיבוץ מיט א לײדיקן קויש. זי האָט 
געזאָגט, אז דאָס עסן װאָס זי נעמט איז פאר איר ציג, אירע 
קעצלעך, עופות און פייגעלעך, און אױף צו מאכן רפואות.. 

נאָכן טױט פון יוכבד, טלס מוטער, האָט זיך פאטמא 
אריינגעצויגן אין איר הילצערנעם הזל אויפן בארג. סייוו 
איז עס דאָך געשטאנען פּוסט. יוכבד און איר מאן עוזר 
האָבן דאָס הייזל אליין געבױט. ארויפגעשטעלט הילצערנע 
װענט און א שינדלידאך איבער זײ, אױף א שטײנערנעם 
פונדאמענט פון אן איינגעפאלן, פארצייטיק הױז. דאָס איז 
געווען אויפדערווייל, בי דער קיבוץ אונטן װעט זיך 

פונאנדערבױען. עה אי געװוען דע שהומם. פבו) הו 
ארומיקע פעלדער און פּרדסים, און איז געװען צופרידן 
װאָס פון דער הויך זעט ער אלץ ארום און ארום, ביזן כנרת 
און װײט אהאס אינעם ירדן-טאָל. און ווען ער האָט זיך 
געזעצט אויפן פערד, האָט ער געזען נאָך וייטער. 


און, אז נישטאָ עוזר, נישטאָ יוכבד, און טל איזן א 
פּיצעלע נפשל, און ביי רוחמה -- פארװאָס זאָל דאָס הייזל 
שטיין ליידיק ? האָט זיך די אלטע אריינגעצױגן. וען טל 
װעט זיין גרױס, און װעלן דאָ ווינען, װעט זי ארױיסגײין. 
אָדער אפשר גאֶר װווינען צוזאמען. דערווייל, האָט זי געקאָ- 
פּעט די ערד ארום הײזל, געזעצט פלאנצן, געפלאנצט 
בלומען, געזייט קערנער. מ'האָט געזאָגט, אז זי מאכט דערפון 
קרייטעכצער, אירע משונהדיקע טראַפּנס, וואסערלעך און 
באלזאמען. זי באנוצט זיך אױך דערצו מיט ציגן-מילך, 
שמאלץ פון עופות, גריווענעס, מארך פון ביינער, געמאָלן 
עסנווארג, געבראָטענע פישלעך, געברענטע פעדערן, פלע- 
דערווישן, ווערים, עקדישן, געברענט און צעשטױסן און 
צונויפגעמישט איינס מיטאנאנדער. ווען מען איז פארבייגע- 
גאנגען נעבן הייזל, האָט מען געמוזט זיך צוהאלטן די נאָז, 
אזוי האָט עס געעיפּושט. פונדערווייטנס איז דערגאנגען צו 
די נאָזלעכער אן איבלדיקער ריח וי פון טויטע ראטן, פאר- 
דימפּעצטן סװאָרעך און אָנגעזענקטע הינער-הינטנס. 

ביז שפּעט אין דער נאכט אריין האָט סודותדיק גע- 
ציטערט אינעם הייזל אן אָרעם פלעמל אויפן געקראטעטן 
פענצטערל צום משופּע-אראָפּ, און א דינער ליכט-שפּאלט 
האָט זיךר געשניטן א וועג צוישן דער פּרוכנע פון די וואנט- 
ברעטער. אויפן דאך האָט א צעדריוולטער רויך געגאווערט 
פון צעקרומטן קוימען-מױל און ציטערדיקע פונקן זענען 

צוזאמען מיט שטיקער סאדזע געפאלן אומדרייסט אויף די 
שינדל און געקייקלט זיך אראָפּצו 


עס איז געווען א פינצטערע, קאלטע און טריקענע נאכט, 
הגם דער הימל איז געװען שױן זײיט לאנגע שעהן אױף 
רעגן. די לבנה איז פארקלעמט געװאָרן צווישן צוויי װאָלקן- 
אָרעמס. קארגע שטראלן האָבן זיך געריסן פון געקלעם 
אראָפּצו, צום כנרת-שפּיגל, און נישט געקאָנט אים דער- 
גרייכן. קוים דערגריכט צו די אויבערשטע ראנדן פון די 
בארג-אראָפּיקע פעלדער. 

די מועצה האָט באשלאָסן היינט צו פארשטארקן די 
שמירה, כדי די אראבער זאָלן נישט װעלן אויסניצן די 
פינצטערניש און באפאלן דעם קיבוץ, פארכאפן א בהמה, 
אונטערצינדן א הױז, א שפייכלער, אָדער ווארפן זיך מיט 
מעסערס, מיט ביקסן. האָט זיך צו די צוויי שומרים באהאַפטן 
פרייוויליק בן-ציון, װי א דריטער. ארום זי האָט זיך געדרייט 
לוקי, דער יאגד-הונט, און געלױערט אויפן קלענסטן פאר- 
דעכטיקטן רעש. 

טל האָט נישט געקאָנט אײינשלאָפן. זי האָט זיך געװאָרפן 
אינעם בעט. פון ציט צו צײט האָט זיך געהערט פון איר 
צימער א שטיל קרעכצן, א דערשטיקט געוויין. מרים איז 
אריין צו איר. זיך צוגעזעצט, ארומגענומען. -- װאָס איז 
דיר, לילקעלע ;? א בייזער חלום זיך דיר געחלומט, הא? 

-- האָב מורא, דודה מרים, כ'האָב מורא. 

-- קיין מורא, לילקעלע, א חלום בלויז. 

-- ניין, דודה מרים, נישט קיין חלום. כ'האָב מורא. 

פּלוצים האָט זיך אינדרויסן דער הונט צעבילט. טל איז 
אויפגעשפּרונגען מיט א הויך געוויין. מרים האָט זי גענומען 
אין די אָרעמס, אריין צו זיך אין צימער, געלייגט זי שלאָפן 

נעבן זיך. זי האָט געהאט א קאלט קעפּל, זי האָט נישט געהאט 
קיין היץ. אָבער זי האָט ווייטער נישט געקאַנט שלאָפן און 
געװאָרפן זיך אין אלע זייטן. 

ווען דער הונט האָט גענומען בילן, האָט בן-ציון אריינ- 
געפירט א קױל אינעם שיס-געשטעל, און ארױף אױפן 
וועכטער-טורעם. ער האָט געקוקט אין אלע זײטן, אָנגע- 
שפּיצט דאָס געהער. דער כנרת האָט זיר געשפּרײט פינצטער 
װי די נאכט. נאָר ביים ירדר-עק האָט ער ויך גשויקרעכט 
און געהױבן כוװואיעדיקע הוקנס נענטער אן הי לבנע. 
שטראלן. דער הונט איז ארויס אױף יענער זייט טויער און 
זיך געשטעלט בילן צופוסנס פונעם זאמדבארג, ביים יבנאל- 
וועג. און אויבן, גאָר אויבן, װוּאהין דאָס בילן איז געווען 
געװאָנדן, האָט ער פּלוצים באמערקט א ליכטיקע שיין, א 
באלויכטענעם שטח, װי א סטויג מיט פריש-געטריקנט שטרוי 
װואָלט ארומגעכאפּט געװאָרן מיט פלאמען. צװוישן איין ביל 
און צווייטן, האָט זיך אים געדאכט, אז ער הערט דאָס פלא- 
קערן פון פייער, דאָס געקרעכץ פון געהילץ װאָס ברעכט 
זיך צוזאמען. עס איז נישט קיין שטרוי-סטױג, נאָר א הױז. 
װאָס פארא הױז שטייט עס דאָרטן אוױיבן אָפּגעזונדערט 
צװוישן פעלדזן, זאמד-בערגלעך און הױכע גראָזן;? עס איז 
דאָך נישט דאָס אראבישע דאָרף, װאָס איז א סך העכער, 
און אין אן אנדערער ריכטונג. דאָס איז נישט אנדערש וו 
דאָס הױז פון עוזר, פון יוכבד, פון... פאטמא ! 

ער איז גיך אראָפּ פון טורעם, אריין אין שטאל, גע- 
שפּאנט דעם פערד אינעם װאָגן מיטן גרױסן בלעך-פאס, 
װאָס איז תמיד פול מיט וואסער, אין פאל פון א שרפה, 
און געלאָזט זיך פאָרן. די צוויי שומרים מיט אים. דער הונט 
פאָראויס. דער וועג איז געװוען א שװערער, א געדרײטער. 
זאמד. שטײנער. לעכער. און כסרר בארג ארהה. בארו. 

ארויף. דאָס וואסער האָט זיך געװאָרפן אינעם פאס, אז אָט 
ווארפט עס זיך אינגאנצן ארויס צוזאמען מיטן בלעך, װאָס 
צוימט אים אין אלע זייטן. זיי האָבן צוגעהאלטן דעם פאס, 
ער זאָל נישט אראָפּשארן זיך פון געשטעל, און אונטער- 
געשטופּט, אונטערגעשטופּט, עס זאָל דעם פערד זיין לייכטער 
און די רעדער זאָלן זיך גיכער דרייען. דערנאָך האָט מען 
געדארפט פארקירעווען אויף רעכטס, װוּ קיין וועג איז נישט 
געװוען, נאָר דערנער, שטיינער מיט שפּיצן ארויף און וויקל- 
גראָזן, װאָס האָבן זיך געפּלאָנטערט צווישן די פיס, צווישן 
די ספּריכעס פון די רעדער, און געפּענטעט די פערדישע 
טריט. 

ווען זי האָבן דערלאנגט אהינצו, איז שוין נישט געווען 
װאָס צו לעשן, און װעמען צו ראטעוען. פון די לעצטע 
פלעמלעך איבערן הױפן אש און טליענדיקן געהילץ האָט 
זיך געטראָגן א שארפער ריה פון געבראָטנס, פון פאר- 
ברענטער חיהשער פעל און עופישן געפעדער. א שטיקנ- 
דיקער רױיך האָט געמאכט ווינען, געמאכט הוסטן. און 
געטריבן פון אָרט. 


פֿריער װי תמיד האָט זיך היינט אריינגעריסן דער פרי- 
מאָרגן אין קיבוץ. ער איז געקומען צוזאמען מיט דער אויס- 
טערלישער ידיעה וועגן דער שרפה און דעם נישט געלונ- 
גענעם פּרוּוו צו לעשן, צו ראטעווען. 

מען האָט זיך געזאמלט אינדרויסן. מען האָט זיך גע- 
זאמלט אין די שטובן. מ'האָט פארבראָכן די הענט, װי א 
שווערע גזירה װאָלט פּלוצים אראָפּ פון הימל. 

"דאָס קינד, וויי איז מיר". 

"די יתומה, נעבעך". 

דאָס פרישטיק איז קיינעם נישט באקומען. געבליבן 
שטיין אויף די טישן. 

די פיס האָבן שווער געטראָגן צו דער ארבעט. די הענט 
זענען געװען װי בליי. די צונג האָט זיך נישט באװױגן. 
אויגן, פול מיט לשון, האָבן געגלאָצט אין פּאָר צו דער 
צווייטער, און מיט די שפּיץ ברעמען געפרעגט: 

"וויאזוי ל" 

"הערי" 

""'נישט אלע גאָטס דרכים זענען באקאנט. פאראן 
מיסטעריעס, װאָס נאָר יהידי סגולה האָבן צו זיי דעם 
שליסלי". 

די מועצה איז זיך צוזאמענגעקומען איף דער גיך. די 
ליפּן האָבן זיך נישט באוויגן. די קעפּ האָבן געצויגן צוּם 
ריל. 

בן-ציון האָט דער ערשטער אױפגעהויבן דעם קאָפּ, 
און א פעסטן קלאפּ געטאָן אין טיש: -- חברים, די שרפה 
איז א רעזולטאט פון אן אומפאָרזיכטיקייט. די אלטע פלעגט 
זיצן ביז שפּעט ביינאכט ביי א ליכטל און רױכערן אירע 
קרייטעכצער, קאָכן אירע כישוף-מעדיצינען אויף א האָלץ- 
ברענער. נו, האָט זיך אָנגעצונדן א פייער. זי איז מסתמא 
אנטשלאָפן געװאָרן. דאָס הייזל איז דאָך בלױז געהילץ... 
ווען מיר האָבן געלאָשן, האָבן מיר געזען בפירוש, אז דאָס 
פייער האָט זיך געהױבן פון דעם אָרט, װוּ עס האָט זיך 
געפונען דער אױװן דאָס איז עס, הברים!..- און אס 
שייך דער קלינער טל, װעט מען דארפן זוכן אן עצה 
צוזאמען מיטן דאָקטער. אפשר דארפן זי אוועקשיקן אין 
א קינדער-היים אויף א שטיקל צייט, פאראן אזא נעבן חיפה, 
דאכט זיך. דערווייל זאָל עמיץ זיך צוכאפּן אויפן װעלאָסי- 
פּעד צום דאָקטער, אים מודיע זיין. עס װאָלט גוט געװען 

אז ער זאָל תיכף קומען, איידער דאָס קינד װעקט זיך אויף. 
אז זי װועט אים דערזען, װעט זי נישט טראכטן וועגן פאטמא. 
ער װעט שוין געפינען אן אױסרײיד, דער גוטער דאָקטער 
היל? . א ע, הבהים צו הער ארבעט! 


און איידער װאָס איידער ווען, האָט זיך דערהערט דער 
רעש פון א װאָגן, װאָס דערנענטערט זיך. מ'האָט דערקענט 
דאָס קייקלען זיך פון די רעדער פון דאָקטערס װאָגן און 
די טריט פון זיין פערד. 

טל, װאָס איז נישט געשלאָפן, איז אראָפּ פון בעט, 
ארויס פון שטוב, און אקעגנגעלאָפן. 

-- הרופא הטוב שלי, הרופא הטוב שלי! 

מרים איז איר נאָכגעלאָפן, און אין אירע הענט דעם 
קינדס שיכלעך און מאָרגן-ראָק : 

-- ווארט צו, װועסט דיך דערקילן אין נאכט-העמדל 
און באָרװעס. אָט, נא-דיר ! 

טל איז געלאָפן, און איר העמדל האָט געשוועבט אין 
דער לופטן וי די לײוונט פון א זעגל-שיפל געטראָגן מיטן 
ווינט. און ווען דודה מרים האָט זי אָנגעיאָגט, איז זי שוין 
געווען אויפן װאָגן, אין די אָרעמס פון דאָקטער. 

-- איך דארף נישט די שיכלעך, איך דארף נישט דעם 
ראָק. מיר איז זייער ווארעם מיט דעם רופא שלי, הרופא 
הטוב שלי! 

נעבן דאָקטער הילל, אױיפן געזעס-ברעטל, האָט זיך 
געפונען דער יונגער דאָקטער, דער יעקע. ער האָט געהאלטן 
די לייצעס אין האנט און אָנגעטריבן דאָס פערדל. 

איידער דער װאָגן האָט זיך רעכט אָפּגעשטעלט, איז 
דער אלטער דאָקטער שוין געווען אונטן, זיין פּנים ליכטיקער 
וי תמיד, און די קליינע מיט ביידע הענט ארום זיין האלדז. 

עֹר האָט זי געדריקט פעסט צו זיך, און געגעבן א סימן דעם 
גאליציאנער, װאָס איז גראָד אָנגעקומען, ער זאָל אראָפּ- 
נעמען די וואליזעס פון װאָגן; און געבעטן בן-ציון, װאָס 
האָט זיך געגרייט צוהעלפן בים אראָפּלאָדן, ער זאָל זיין 
פאָרזיכטיק מיט די וייסע קאסטנס, וויל פאראן דאָרטן 
מעדיצינישע כלים, אינסטרומענטן און רפואות, װאָס קאָנען 
זיך צעברעכן, באשעדיקט וװערן. דאָס איז פאר דער אמבו- 
לאטאָריע, פארן קיבוץ, װוּ ער װעט פון איצט אָן פארבלייבן, 
אויף תמיד פארבלייבן. 

דער יונגער דאָקטער האָט אָנגעכאפּט דעם פערד ביים 
מול-געשפּאן און גענומען אים שלעפּן אין א האלב-ראָד 
אויף צוריק. און ווען פערד און װאָגן זענען געװען מיטן 
פּנים צום ארױספאָר, איז ער ארױף אױפן געזעס, האָט 
איינגעצויגן די לייצעס, זי נאָכגעלאָזן, און א לאָז געטאָן 
זיך פאָראויס אין א גאלאָפּ, 

א י ‏ נ ה 


== א == 


עטלעכע װאָכן נאָךר דער שרעקלעכער איבערלעבעניש 
צוליב יורמס העלדישן טױט, איז וידער קיבוץ-האילנות 
אויפגעטרייסלט געװאָרן דורך א נייע געשעעניש. דהינו -- 
די קלאנגען פון אילנהס פארגיין אין טראָגן. 

מען האָט אין אָנהייב נישט געגלױבט. עס האָט זיך 
נישט געלײגט אויפן שכל, אז אין איר אויסגעקרומטן גוף 
און שמאָלן זיץיגעשטעל װעט קאָנען נעסטיקן גאָטס בא- 
שעפעניש. שוין אָפּגערעדט דערפון, װאָס איר הויקערדיקער 
רוקן, פלאכער פאָרענט, און פּנים בלויז ביינער, האָבן נישט 
געקאָנט זיין קיין לאַקונג פארן מענלעכן מין. 

זעלדע, איר מאמע, האָט געטענהט, אז עס איז בכלל 
גאָטס װוּנדער, װאָס אילנה איז אזוי וי זי איז. נישט נאָר 
זי האָט נישט דערעסן און נישט דערנעכטיקט, בעת דער 
ערשטער העלפט פון איר טראָגן, נאָר וויפיל מאָל איז זי 
געווען זיכער, אז די נאצישע פױיסט אָדער שטיול, אָדער 
קאפּאָאישער שטעקן, מאכן א סוף צו איר צוזאמען מיטן 
נפשל הינטער איר נאָפּל. דער דאָקטער אינעם נאָר-לאגער, 
אין פעלדאפינג, האָט נישט געגלױבט, אז זי װעט בכלל 
אױסטראָגן. דאָס קינד האָט נישט געגעבן קיין סימנים פון 
לעבן. עס האָט זיך ערשט אױיפגעװעקט אױפן וועג קין 
ארץ-ישראל, אויף דער מעפּילים-שיף. און ווען דער קיבוץ- 
דאָקטער האָט זי אָפּגענומען און א קוק געטאָן װאָס אזוינס 

ער העלפט ברענגען אױף גאָטס ליכטיקן שײן, האָט ער 
געהויבן מיט די אקסלען, נישט גלויבנדיק, אז עס איז ווערט 
די טרחה צו מינטערן... 

מ'האָט איר א נאָמען געגעבן אילנה, אן אָנצוהערעניש 
צום קיבוץ, ווייל זי איז געװען דאָס ערשטע נאָך-מלחמה 
קינד דאָ, און בבחינת בענטשנדיקן אָנדייט, אז זי זאָל געדייען 
און וואקסן פעסט און געזונט וי א בוים. טראָץ אלע דער- 
ווארטונגען, איז זי טאקע געוואקסן הױך און גראָד װי א 
בוים. אָבער, ווען ביים רייף ווערן וואקסן אנדערע מיידלעך 
אין דער ברייט, האָט זי גענומען זיך ציען ארויף און איינציען 
דעם געזעס, אױסציען דעם האלדז, און פון צו שנעלן 
וואזסן -- האָט דער רוקן גענומען זיך בייגן אױף הינטן 
און א זייט, דער קאָפּ פאָרויס און זייטיק. מ'האָט זי געשיקט 
נאָך ירושלים, אין "הדסה", װוּ זי איז געלעגן איבער א יאָר 
אין א גיפּסענעם קאָרסעט. דערנאָך האָט מעז זי געשיקט 
צום ים, קיין נתניה, און צויי מאָל אין טאָג האָט מען זי 
געפירט באָדן און ארומלייגן מיט זאמד אויפן ברעג. לסוף 
איז זי אָפּגעװען איבער א יאָר אין שוייצער-שפּיטאָל, אין 
טבריה. זי האָט אויסגעבריט אירע שיטערע און צעוואקסענע 
ביינער אויף דער זון, ביים כנרת, גענומען קוואל-בעדער 
אין חמי-טבריה, היילנדיקע בלאָטע-:קאָמפּרעסן, און געניטע 
הענט האָבן געקנעטן אירע צעשװוּמענע מוסקלען, געפעס- 
טיקט די לויזע געלענק-בענדער. אזוי, אז ווען זי איז צוריק- 
געקומען אין קיבוץ, האָט מען זי נישט דערקענט. אױס: 
געוואקסן אינצװישן אױף א גרױסע מױד, מיט א קאָפּ 
שווארצע האָר, רויטע באקן, און גרויסע אויגן פול נייגער. 

זי איז געווען שטארק פארשפּעטיקט מיטן לערנען. זי 
איז געזעסן צוויי יאָר אין דער צוייטער כיתה, צוזאמען 
מיט קינדער, דריי יאָר יינגער פון איר. לסוף איז זי ארױס, 

נישט קענענדיק זיך רעכט אונטערשרײבן. זי פלעגט זיך 
אָפּט פארהאקן אינמיטן ריידן, װי זי װאָלט װעלן צוריקציען 
דאָס געזאָגטע, אָדער כדי נישט צו זאָגן עפּעס אױף אזא 
אופן, װאָס זאָל מאכן לאכן די קינדער, אָדער טרייבן דאָס 
בלוט אין פּנים פון טאטע-מאמע. 

-- א קינד איז א באשערט-זאך -- האָט געזאָגט זלמן, 
דער שנידער, איר טאטע. -- מ'קאָן עס נישט באשטעלן 
און מ'קאָן עס נישט מאכן אויף דער מאָס, װי א מלבוש. 


האָט מען זי אריינגעגעבן ארבעטן אין שטאל. זי האָט 
גערייניקט די קי, די אָקסן, געריבן די דילן, גערוימט דעם 
מיסט. אירע לאנגע הענט זענען געלאָפּן געשווינט, װי דרעש- 
שטעקנס אין געזונטע פּױער-פױסטן. נאָך א צײט, האָט זי 
געטריבן די פי אויפן פעלד, געהיטן זי זאָלן זיך נישט 
צעלויפן, נישט פארקריכן אין די פארזייטע פעלדער. זי האָט 
געטריבן מיט א שטעקן די אָקסן, װאָס אינמיטן דרינען 
פלעגט זיך, דעם אָדער יענעם, פארגליסטן שפּרינגען מיט 
די פאָדערפיס אויפן הינטער-חלק פון א קו... חיים, דער 
פּאלעשוק, דער ממונה איבערן שטאל, האָט איר בפירוש 
אָנגעזאָגט צו צעטרייבן זײ. זי האָט א לאנגע צייט נישט 
פארשטאנען פארװאָס, הגם זי האָט יא פארשטאנען אז 
דערפון װעט די קו װערן אָנגעשװאָלן און שפּעטער זיך 
קאלבן... טאָ, פארװאָס הייסט חיים זײי פונאנדעריאָגן? 
חיים האָט געפּרוּווט איר אויפקלערן, אז מען דארף וויסן 
ווען, און װוער מיט וועמען, און וויאזוי... זי האָט זיך אָפט 
צוגעקוקט פונדערוייטנס פארשטעקט צוװישן פּאלמע- 
געצווייג, ווי חיים טרייבט צונױף אן אָקס און א קה אן 
אָקס אױף א קו, וי ער פּאָרעט זיך דערבײי; און זי האָט 
בשוח אופן נישט געקאָנט תופס זיין, אז ווען ער, חיים, 

טרייבט זיי צוזאמען, איז בעסער װי ווען זיי ציט איינס צום 
צווייטן, 

דאָס קומען פון א קעלבל אױף דער וועלט, איז געװוען 
ביי איר א גרויסע איבערלעבעניש. זי האָט זיך געגריט 
דערצ, געצײלט די הרשים, די װאָכה די טענ די שעהף 
װאָס נענטער עס איזן געװען צום געלענן װערן אלץ 
אומגעדולדיקער איז זי געװאָרן, אלץ נערוועאישער, אומ- 
רואיקער. דעמאָלט פלעגט זי נישט קאָנען ארויסברענגען 
קיין װאָרט פון מויל, װי דאָס לשון װאָלט ביי איר אָפגע- 
נומען געװאָרן. אז מ'האָט ביי איר עפּעס געפרעגט, האָט 
זי צוגעלייגט א פינגער צום מױל, און מיט דער צװװוייטער 
האיט א וייז געטאָן צום נידעריקן הייזל, נעבן שטאל, װוּ די 
קי ווערן געלעגן. 

חים האָט זי געטריבן פון געלעגישטאל. ער האָט 
געהאלטן, אז זי איז נאָך צו יונג, און צו נאריש. דאָס איז 
נישט פאר איר. זאָל זי גיין בהדרגה. מ'האָט איר אָנפארטרויט 
דאָס מעלקן. זאָל זי זיך אָנמעלקן א צויי-דריי יאָר, װעט 
מען שפּעטער זען. 

האָט זי געהאָרכט. אירע פינגער זענען געלאָפן איבער 
די קי-ציצן גיכער וי די מילך-שפּריצן אין עמער ארין. 
די פינגער און דער מעלק-אטער צוזאמען מיט די ציצן און 
שפּריץ-ווירעס, האָבן זיך פארוואנדלט אין איין געקנױדער 
פון א וירבלדיקן געפעדים, שווער פונאנדערצופּלאַנטערן 
און נאָכצוגײין מיט די אויגן. און איידער װאָס, איידער וען, 
האָט אקעגנגעגלאנצט א שימיקע וייסקייט פון עמער. און 
דאָס זעלבע, ביי אן אנדערער קו. דאָס זעלבע ביי אן אנדערן 
עמער. 

חיים האָט זיך איינגעעקשנט, און בשום אופן נישט 
דערלאָזט, אז אילנה זאָל זיך פארנעמען מיט דער הײב- 

אמערישער פּאָרעניש פון קאלבן זיך. דאָס איז נישט פאר 
איר. זי טױג נישט פאר אזא אידעלע זאך -- האָט ער 
געטענהט. דאָ דארף מען נשמה, מוח, און נישט נאַר הענט. 
מ'דארף אונטערהעלפן דער קו בעתן האָבן. מ'דארף זיך 
אומגיין איידל. מ'דארף אויספילן בחוש ווען מ'דארף שלעפּן, 
און וויאזוי און ווען מען דארף צוריקהאלטן, צוריקשטופּן 
מ'דארף זיך דערביי אומגיין װי אן אקושער-דאָקטער, אָדער 
לפחות וי א הײבאם. בלױז לאנגע הענט און שפּיציקע 
אויגן, אָדער מיידלשער נײגער און הציפהדיקײט, זענען 
נישט גענוג. 

אילנה איז ארומגעגאנגען א בייזע. אלץ איז איר געפאלן 
פון די הענט. זי איז געלעגן אױף א בינטל הי און געוויינט. 
דאָס עסן איז איר געבליבן שטעקן אין האלדז. זי האָט 
גענומען איינגיין. 

האָבן מענטשן זיך אריינגעמישט. חים האָט אָבער 
נישט געװאָלט הערן. 

אילנה האָט גענומען דראָען: 

-- אילנה ר ארינקוארפן אין 7 נוכת. איקנה..: 
זיך אריינווארפן אין כנרת, און א סוף! 


ווען מ'האָט זי ארויסגעצױגן פון כנרת, און זי האָט 
לאנגע טעג דערנאָך געפאָכעט מיט דער נשמה, נישט אהין 
און נישט אהער -- האָט הים געמאכט א נדר: װעט זי 
בלייבן לעבן, איז א סימן, אז גאָט שענקט איר די יאָרן, און 
אזעלכער איז גאָטס רצון, װעט ער איר געבן די ארבעט. 

קוים האָט ער פארענדיקט די מהשבה, וי תיכף האָט 
גענומען גיין בעסער, און אין לױף פון א װאָך איז זי גע- 
קומען צו זיך. 

חיים האָט גאֶר גיך איינגעוען, אז ער איז געװען אין 
א טעות. אילנה האָט זיך תיכף ארויסגעויזן פאר א סך א 
בעסערע תלמידה וי אלע די, װאָס האָבן זיך ווען עס איז 
געלערנט ביי אים. אפילו נאָך בעסער וי די סטודענטלעך, 
װאָס האָבן ביי אים אין פאָלווארק, אין פּאָלעשער דאָרף, 
דורכגעמאכט זייער הכשרה. געווען דערונטער א סטודענט 
פון די הויכע מעדיצין-יאָרן, וועמען עס איז נמאס געװאָרן 
צו לערנען אין לעמבערג און איסשטיין פּאָגראָמען מצד 
די ענדעקישע, צעװוילדעוועטע סטודענטלעך, איז ער געקו- 
מען צו אים אויף הכשרה, זיך צוגרייטן צום חלוצישן לעבן. 
האָט ער אָפּגענומען א קעלבל, איז אָדער די קו געגאנגען 
פון דער װועלט, אָדער דאָס קעלבל אי בכלל נישט דער- 
גאנגען צו איר... ער האָט געמוזט כסדר שטיין נעבן אים, 
פירן אים ביי דער האנט, און צולעצט אָפּשטופּן אים אין א 
זייט, טאָן די מלאכה אליין, 

אילנה האָט געכאפּט די חכמה גאֶר גיך. נאָכן בייוווינען 
עטלעכע געבורטן, האָט חיים איר צוגעלאָזן אליין; אונטער- 
געהאָלפן צוביסלעך אין אנהייב, דערנאָך זיך פארלאָזן אויף 
איר. ער ס'האָט זי געזען בעת איר פּאָרען זיך שוין ערב דעם 
קאלבן זיך, היינט ערשט בעתן האָבן, דער האָט געהאט דעם 
איינדרוק, אז דאָ שטייט נישט אילנה, די איבערגעוואקסענע, 
די אומגעראָטענע, נאָר עפּעס א גילגול אירער, אן אמתע 
הייבאם, װאָס איז בליז נשמה, בלױז צער-בעלי-חיים. זו 
האָט זיך אריינגעפילט אין דער בהמהשער קימפּעטאָרין, 
װי דאָס װאלט געווען זי אליין, אילנה, װי זי װאָלט געלעגן 
אין ווייען, און עס װאָלט זיר געהאנדלט אין איר אייגן קינד. 
די געבודט-יסורים פון דער קו האָבן זיך געמאָלן אויף איר 
אייגענעם פּנים. בלוט איז אָנגעפּלאָסן אין אירע באקן, וױ 
פלאמען, און גרויסע טרערן-פּערל זענען גערונען פון די 

אױגן און געלאָשן. װינאָר עס האָט א שפּריץ געטאָן מיט 
הייסן שטראָם פון הינטער-חלק, האָט אילנה געהאָלפן דער 
קו זיך אוועקצולייגן געהעריק, און האָט זי ערשט נאָכגעלאָזן 
ווען דאָס קעלבל איז געלעגן פונדרויסן, באפרייט פון רעשט- 
לעך נאָכגעבורט און ארומגעוואשן פון בלוטיק-לייכעצדיקן 
נאָכשלעפּ. 

און נאָכן ארומדעקן גוט די קו און דאָס קעלבל, האָט 
זי זיךר צוגעלייגט, צוגעטוליעט זיך צו ביידן, אז עס זאָל זײ 
זיין ווארעמער, און נאָכברומענדיק די הנאה-ברומענישן און 
נחת -זיפצענישן פון דער געװינערין, איז זי אײנגעשלאָפן 
א צופרידענע, מיט א געפיל פון לײטזעליקייט אין אלע 
אברים. 


=- 3 = 


ערשׁט וען זי איז געווען אין די הויכע חדשים, האָט מען 
עפּעס גענומען באמערקן. אלטע וייבער, װאָס האָבן א סך 
געקינדלט, האָבן די ערשטע גענומען זיך שושקען און נאָכ- 
קוקן, באטאפּן זי מיט די אױגן פון אויבן אראָפּ און פון 
פּאַרענט ביז הינטן. אָבער, גי ווייס, אז זי איז נישט אזוי וו 
אלע פרויען, און דערצו איז זי דאָך אייגנטלעך א בתולה. 
האָבן זיי חושד געוען, אָבער נישט געוואגט צו ברענגען 
איבערן מויל. 

בעת יורמס לוויה איז זי אוועקגעפאלן, קוים מ'האָט זי 
געקאָנט דערמינטערן. און דאָס זעלבע בעת דעם טרױיער- 
אָװונט צו יורמס שלושים. איז דאָך די טבע פון שוואנגערדיקע 
צו חלשן, בפרט וען זײי איבערלעבן עפּעס טיף, ווען זײ 
געפינען זיך אין א פארמאכטן זאל צוישן א גרויסן עולם 

אָן לופט, היײינט ערשט װען גויפן הארצן איז שװער און 
פּיינלעך. 

וער האָט זיך דען אומגעקוקט אױף איר, דער אומ- 
געראָטענער. אפילו טאטע-מאמע האָבן זיך ווייניק מיט איר 
פארנומען. עוזר האָט גענײט פארן קיבוץ, און זעלדע האָט 
געארבעט אין פעלד. אילנה איז אליין געוואקסן, דאָרטן, 
צװישן רי קי און די קעלבלעך. זײט ױ א אריבער צו דו 
קעלבלעך, איז זי זעלטן געקומען אהיים שלאָפ. געהאט 
דאָרטן איר געלעגער. זעלטן געקומען אין חדר האוכל. זי 
פלעגט קומען אין קוך, דוּרך א הינטער-טיר, פריער פאר 
אלעמען, און נעמען שפּײיז פאר א גאנצן טאָג. און געגעסן 
אין שטאל. געטראָגן האָט זי תמיד א מין ברײטן זאק- 
מאנטל איבער איר קליידל, אז מ'האָט נישט געקאָנט דערזען 
די ענדערונגען אין דער פאָרם פון איר לייב, 

ביז, ווען אין א שיינעם טאָג איז זי אוועקגעפאלן אין 
שטאל, און מ'האָט געמיינט, אז זי איז פארבײי, וייל אוי 
האָט עס מיט איר געװאָרפן און געטרײסלט, אז מ'האָט זי 
געמוזט אוועקפירן אין שפּיטאָל -- איז ברייט ארױס דער 
סוד. 

-- אָבער, פון װועמען; -- האָט דער עולם געפרעיט 
מיט גרויס שטוינען. 

-- פון וועלכן אָקס; -- האָבן לצים געויצלט זיך, 
און גענומען דערציילן מעשיות, נישט געשטױגן נישט גע: 
פלויגן, וועגן פרויען, װאָס זענען באשלאָפן געװאָרן דורך 
חיות. 

-- און אפשר גאֶר חיים ?! 

מ'האָט דערציילט, אז זייט אילנה האָט זיך ארײינגעװאָרפן 
אין כנרת, און געפאָכעט מיט דער נשמה, איז חיים געװאָרן 
צו איר װי א טאטע. ער האָט זיך כסדר אָנגענומען איר 

עוולה, ווען עמיץ האָט געלאָזט פאלן א שלעכט װאָרט אויף 
איר, אָדער זי באצייכנט מיט א באלידיקנדיקן צונאָמען. 

== פא יבה, לא יפה. שעמט ױר בײַן װײטן האלרז 
אריין, עס פּאסט נישט ! 

אמאָל, אינמיטן אֶָװונט-מאָלצײט, האָט ער זיך פּלוצים 
אויפגעריסן פון טיש, א קלאפּ געטאָן פעסט מיט דער פױסט, 
און א שריי געטאָן הילכיק צו א חברה יונגעלייט און מיידלעך, 
װאָס האָבן געהוזקט פון אילנהן: -- דרך ארץ, חברה לצים ! 
דרך ארץ, שקצים װאָס איר זײיט! -- און ער איז ארױיס 
בייז פון חדר האוכל, 

מען האָט נישט רעכט געװוּסט פאר װאָס און פאר 
וועמען דרך ארץ. פארװאָס עפּעס פּלוצים דרך ארץ פאר 
אילנהן, דער מגושמדיקער;? פארװאָס איז ביזן איצט גוט 
געװוען דער חוזק, און ערשט דארף מען איר שענקן דרך 
ארץ? 

איצטער, איז די סצענע אין חדר האוכל שטיין געבליבן 
װי לעבעדיק פאר די אױגן. ער, דער אלטער חהיים, האָט 
שון דעמאָלט, זעט זיך אױס, געװוּסט דעם אמת... 

-- װאָס, זיין נשמה איז א ראָזשינקע ? 

-- און אז אלט, איז װאָס? 

-- דערצו, אן אלמן... 

-- געלאָזט ס'ווייב אין די לאגערן... 

-- א חידוש װאָס אזוי לאנג געווארט... 

-- געמוזט פריער אויסגעבן די קינדער, די אָפּגערא- 
טעוועטע פון די נאציס... 

-- געשארט זיך טאקע צו רײזלען, דער קעכין, און 
ווען נישט א בייזע גריפּע, װאָס מאכט צו איר פּלוצים א 
סוף, װאָלט נישט געדארפט קומען דערצו... 

אזוי האַט מען זיך געטײלט מיט ידיעות, מיט השערות, 

מיט ספעקולאציעס, אויסכאפּנדיק איינער ביים צװייטן א 
געדאנק, א באמערקונג, א סימן פון א גרעסערער געניט- 
שאפט אין פּרט פון אָבסערוואציע-חוש און זכרון. 


אילנה האָט אויפגעהערט צו ווייזן זיך מחוץ דעם שטאל. 
הגם, שפּעט אין די נעכט, אויף איר געלעגער, פלעגט זי בא- 
שליסן צומאָרגנס יאָ ארויסצוגיין, ארומשפאצירן איבער די 
גאסן און געסלעך פון קיבוץ, און זאָלן זי אלע זען, זאָלן 
זיי זען, אז זי גײט װערן א מאמע. זי האָט אָפּגעמאכט בי 
זיך אראָפּצוּווארפן פון זיך דעם זאק-מאנטל, און גיין אינעם 
דינעם קליידל, מיטן בויך ארויס און בוזעם פאָראויס, און 
זאָלן ביי אלעמען ארויס די אױגן. זי האָט עס ביי קיינעם 
נישט געגנבעט, נישט צוגענומען. זי איז נישט אנדערש וו 
אלע. זי איז אזוי גוט וי אלע פרױען זי האָט אױך רעכט 
צו זיין א מאמע, א מאמע פון אן אײגן קינד, אן איגן 
אױסגעטראָגן קינד... 

אָבער, צוזאמען מיטן פרימאָרגן איז זי באפאלן א 
חרטה. די פליכט לגבי די קי און קעלבלעך פלעגט פארטרייבן 
דעם צװאָג, װאָס זי האָט זיך געמאכט. זעלדע, די מאמע, 
האָט איר געבראכט עסן אױף א גאנצן טאָג. עוזר, דער 
טאטע, פלעגט זיך אריינשלייכן אומבאמערקט, אין די אַװונטן, 
פּרעגן װאָס זי מאכט, און אוועקשטעלן ביים שוועל א פלאש 
מיץ, אָדער גזוז, אָדער שוואכן ביר, צו דערכאפּן די נשמה. 
חיים האָט געבראכט פולע טאשן מיט פרוכטן, מיט צוקערקעס 
און קיכלעך, און געזוימט ביי איר אין די שפּעטע אָװנטן. און 
ווען זי איז פארגאנגען גאָר הויך, איז ער ביי איר געזעסן 
אָפּטער און לענגער וי איר אייגענע מאמע. 

עי 


צוואמען מיט דער אויסטערלישער ידיעה וועגן אילנהס 
טױט, איז זיך צעגאנגען דער קלאנג וועגן דעם, אז דאָס 
קינד איז פון יורם. זי האָט עס אָנפּארטרױט דער הױפּט- 
פלעגערין אין שפּיטאָל, פאר גסיסה. 

ליידער, האָט מען זי נישט געקאָנט אֶפּראטעװען. אזױ 
װי זי איז ביזן דער לעצטער רגע געלעגן אין שטאל, ביז 
נאָכן פארלירן דאָס וואסער, האָט זי באקומען א שװערע 
אינפעקציע, פון א קואישן מיקראָב -- האָבן געזאָגט די 
דאָקטױירים. ווען מ'האָט זי געבראכט אין שפּיטאָל, האָט זי 
זיך געװאָרפן װי א פיש אין א נעץ-געפלאָנטער און בי 
יעדן צאפל האָט א יאָג געטאָן מיט א נײיעם שטראָם בלוט 
פון אירע צעעפנטע אינגעוייד. האָבן די דאָקטױרים באש- 
לאָסן צו ראטעווען כאָטש דאָס קינד, דורך א קייזערשניט. 

חיים האָט באשטעטיקט די רייד פון דער הויפּט-שװעס- 
טער. ער האָט עס געװוּסט, פון דער ערשטער מינוט, גע- 
װוּסט... ער איז גראָד געקומען אין שטאל ביינאכט, וייל 
א קו איז געגאנגען שווער מיט איר ערשט-געבורט, איז ער 
געקומען זען װי עס האלט. האָט ער זײי געטראָפן דאָרטן 
ביידן, אין א נישט צויידייטיקער פּאָזיציע... 

פונוואנען האָט זיך דאָרטן פּלוצים גענומען יורם? װו 
קומט ער פּלוצים אהערצו אינמיטן נאכט? 

עס איז געװען די נאכט פאר ערב-פסח. אזוי וי זיין 
איינהייט האָט זיך געפונען זייער וייט פון זיין היים, און 
דאָס וועטער איז געווען האמסיניק, װאָס פארקלענערט די 
שאנסן פון א טרעמפּ-פארבינדונג, האָט ער באקומען יום-טוב 
אורלאָפּ א טאָג פריער, כדי צו זיין זיכער, אז ער װעט 
באווייזן צו קומען צום סדר. װי א בןז-יחיד, איז דאָך דאָס 

געווען פון גאָר גרויסער חשיבות. זיינע טאטע-מאמע האָבן 
ערשט גערעכנט אױף אים ארום סדר-צײט. זײ זענען גוט 
געשלאָפן, ווען ער האָט זיך דערשלעפּט צום קיבוץ. עס איז 
אים געלונגען אָנצוטרעפן אױף א טרעמפּ, װאָס האָט אים 
צוערשט געפירט האלבװועגס דירעקט אהימצו. ער האָט 
נישט לאנג געווארט, און געהאט נאָך אן אױטאָ, װאָס האָט 
אים געפירט ביז א וױכטיקן קריצוועג, פונוואנען אן 
אָנפּאָרנדיקער טענדער האָט אים דערנענטערט צו טבריה. 
ביים צומת גולני האָט זיך פּלוצים אראָפּגעלאָזן א שלאקס- 
רעגן צוזאמען מיט א וירבלװוינט, װאָס האָט אָנגעטראָגן א 
געדיכטן נעפּל און פארטריבן די לעצטע רעשטלעך פון טאָג. 
ער האָט זיך אנגעכאפּט אין א צעשאָקלטן פּאלמע-בוים, כדי 
נישט אומצופאלן און שיצן די אויגן קעגן שטעכיקן שטױב- 
ווינט. די זעלטן-פארבײיפאָרנדיקע אױטאָס האָבן אִים נישט 
כאמערקט און נישט געהערט זיינע אויסרופן. האָט ער זיך 
געלאָזט גיין צופוס, װױינאָר דער רעגן האָט זיך פארקלענערט. 
בארג-אראָפּ איז זיך געגאנגען גיך, טראָץ די דורכגענעצטע 
בגדים און שווער-פארבלאָטיקטע שיך. ווען ער איז געקומען 
נענטער צום טבריהער טאָל, האָט ער געפילט, אז וייטער 
טראָגן אים נישט די פיס. נאָך גוט װאָס עס איז געפאָרן 
גראָד אן "אגד"-אױטאָבוס אין דער ריכטונג פון בית-שאן, 
און זיך געשטעלט געדזיכט נעבן אים. ווען ער איז אראָפּ 
נעבן זייטנוועג, װאָס פירט צו זיין קיבוץ, איז אים געבליבן 
נאָך א זיבן קילאָמעטער. ער איז אפּגעשטאנען עטלעכע מאָל, 
זיך צוגעזעצט אויף א שטיין, און געגאנגען ווייטער. אָפּט איז 
אים באפאלן אזא מידקיט, אז ער האָט געטראכט ארינ- 
צוגיין אין באנאנע-פעלד און אוועקלייגן זיך ביז פארטאָגס. 
די גרויסע רעגנטראָפּנס, װאָס זענען געפּאלן פון די ברייטע 
צווייגן, און די ליימיקע ערד, אין וועלכער עס זענען געזונקן 

זיינע פיס אויפן פעלד, האָבן אים אוועקגענומען דעם חשק. 

ער האָט זיך אזוי דערשלעפּט ביזן ערשטן הייזל אינעם 
קיבוץ. ער האָט זיך אָנגעשפארט אין דער מױער. עס האָט 
אים א שלאָג געטאָן אין פנים א ריה פון שטאל, פון קי, 
און א ווארעמקייט איז זיך צעגאנגען אין אלע זיינע אברים. 
דער קיבוץ איז געשלאָפן, אחוץ א לאָמפּ, װאָס האָט געגעבן 
ציטערדיקע סמנים פון וואכיקײט, הויך איבער זײן קאָפּ, 
און א שלעכט-פארמאכטע טיר, װאָס האָט געאמפּערט זיך 
מיטן וינט. די היזקע פון טאטע-מאמע איז וויט, אױף 
יענעם עק קיבוץ. זײי שלאָפן מיט זייער מיטנאכטיקן שלאָף, 
נאָר שווערער פּראצע. זאָלן זיי שלאָפן רואיק. סייווי טראָגן 
אים נישט מער זיינע פיס. װועט ער זיך צולייגן אױף א פּאָר 
שעה, ביז פארטאָגס. אָט איז די טיר. ער װעט זי פארמאכן 
הינטער זיך, זי זאָל אױיפהערן צו מאכן רעש. אט איז א 
מחיהדיקע ווארעמקייט ארום און ארום. א בערגל שטרױ. 
דער ווארעמער אָטעם פון א קו, װאָס לאָזט זיך הכנעהדיק 
מעלקן און דער ריח פון מילך אקערשט געמעלקטע. פון 
דעם אלעם צעגײיט זיך א היץ איבער זיין גוף, װאָס טריקנט 
די נאסקייט פון די בגדים און פון לײב. ער װערט ממש 
פארברענט. ער עפנט די בגדים, ווארפט זײי אראָפּ פון זיך. 
ער פיבערט. רעדט פון וועג. הערט קולות. װער רעדט צו 
אים אין שטאל, אויפן געלעגער, אינמיטן נאכט;? און ווער 
זענען די הענט, װאָס נעמען אים ארום וי צוואנגע, וו 
שלאנגען, און באגוועלטיקן אים, שליידערן אים אריין אין 
תהום פון הנאהדיקער פארגעסונג?... 

=- 7 = 


8 די אכט טעג איז אין שפּיטאָל פארגעקומען דער ברית. 

צום מיטאָג איז געשטעלט געװאָרן, אין חדר האוכל, 
וויין און לעקעך. 

די שמחה, װאָס באגלייט תמיד א נניע געבורט אין 
קיבוץ, איז פארשאָטנט געװאָרן דורך שווערע װאָלקנס פון 
ספקות, השערות און זאָרג. נאָך מער וי דער טרויער צוליבן 
טוט פון דער מאמען, װי די זאָרג פארן גורל פון קינד, װאָס 
װעט וואקסן אָן טאטע-מאמע און מיט צוויי באָבע-זיידעס, 
האָט געפּײניקט דער ספק אינעם אמת פון דער וערסיע 
וועגן יורמס איבערנעכטיקן אין שטאל.. . ווער ווייסט צי איז 
עס נישט חיימס אן אויסטראכטעניש;?... ער איז תמיד אזא 
כיטרער, דער פּאָלעשוק. נאָכװאָס דארף דאָס קינד שטאמען 
פון אן אלטן יידן, װאָס האָט מסתמא שוין נישט אויף לאנג, 
אז עס קאָן וואקסן וי א קינד פון א העלדישן אֶפיציר, װאָס 
האָט געגעבן זיין לעבן פארן לאנד, וועמענס זכרון װעט 
תמיד בלייבן הײיליק אינעם קיבוץ, און די ליבע פון העלדישן 
פאָטער װעט זיך אריבערטראָגן אויך צו זיין זון... װועט 
דאָס אויך מאכן פארגעסן דעם פלעק אין דער משפּחה פון 
דער מאמעס אומגעראָטנקייט, און מיידלשקייט. . . און אחוצ- 
דעם, נאָכװאָס דארף ער, חיים, באשטעטיקן דעם פארדאכט, 
אז דאָס האָט ער טאקע געהאט שלאָף-עסקים מיט דער 
מויד? / 

דאָס צעשיינטע פּנים פון חיימען, זיין פאריאָגטקייט און 
פּאָרעניש ארום אלעם, װאָס האָט א שיכות מיטן ברית, 
װי עס װאָלט געװען זיין אייגענע שמחה, האָט נאָך פאר- 
שטארקט די השערות. דאָס האָט ער געפועלט ביים טבריהער 
רב נישט נאָר, אז ער זאָל קומען צום ברית, נאָר זאָל אויך 

אָננעמען די סנדקאות. און דאָס האָט ער, פון זיין אייגענער 
טאש, איינגעקויפט ויין און לעקעך און צעשטעלט אױיף די 
טישן. 

סיי דער ביסן און סײי דער שלוק זענען געבליבן הי 


אלעמען שטיין אין האלדז, און געשטיקט וי נישט-דערוויינטע 
טרערן. 


יי א : וׂ 
0 0 2 
א 660 יב : 
6 א 
274 הי 0 שי 
ענ יי ר 


ויי הי שאף.2; 


פֿארטאָגס זענען געפאלן באָמבעס אינעם מינען-פעלד, 
מחוץ דעם באװוינטן שטח. זײ זענען געקומען פּלוצים פון 
דער געדיכטער, טאָג-אָנזאָגנדיקער שארעניש, װאָס האָט זיך 
געהויבן בעריש איבער די קעמל-:האָרביקע אראָפּן און 
ארויפן, און געמישט זיך מיט די לעצטע שפּורן פון נאכט 
איבערן כנרת. 

דער הילכיקער רעש און די נאָכאנאנדיקע אױיפרייסן 
האָבן זיך גענומען נישט נאָר פון די פאלנדיקע באָמבעס, 
נאָר אויך פון די מינעס, װאָס האָבן אויפגעריסן אונטער זיי. 
דער גאנצער בארגיקער ארום האָט זיך א טריסל געטאָן 
פּלוצים, ארױיסגעלאָזן קאָנװוּלסיווע קרעכצענישן, און דער 
כנרת האָט א צאפל געטאָן, צעשפּריצט זיך הויך ארױף 
איבער זיינע מזרח-ברעגן. 

דורון, װאָס איז געשטאנען אויפן טורעם און געוואכט, 
האָט געשווירן, אז ער האָט די באָמבן-ווארפערס נישט 
געזען און נישט געהערט אָנקומען. זיי זענען ארויס פּלוצים, 
װי פון חלום ארויס, און אנטרונען איידער ער האָט באויזן 
צו נעמען זיי אויפן ציל מיט זיין אנטילופטארמאט און לאָזן 
הערן די אלארם-סירענעס. 

-- נישטאָ קיין שלעכטס, װאָס זאָל נישט אויסגיין צום 
גוטן -- האָט געזאָגט שמעון, דער ממונה איבערן נח'"ל- 
פּונקט. --- זיי האָבן אונדז אײנגעשפּאָרט א מסוכנע ארבעט. 
די צוגעזאָגטע טעכניקער צעגערן מיטן קומען אָפּרײניקן די 
מינעס, װאָס די סיריער האָבן געלאָזן. נו, האָבן די שונאים 
אליין געטאָן די דאָזיקע מלאכה... 

עס זענען געקומען צויי דזשיפּן. עס איז ארױס א 
העכערער אפּיציר, עטלעכע אונטעראָפיצירן. זיי האָבן אינ- 
ספעקטירט די געגנט, געמאָסטן, גענומען בילדער, צונויפ- 
גענומען שפליטערס. דערנאָך איז פאָרגעקומען א באראטונג. 

דורון האָט איבערהזרט: -- נישט געזען און נישט 
געהערט, אָנגעפּלויגן װי פון חלום ארויס. 

-- א פוילער תירוץ. איר זײיט דאָ א נה"ל-פּונקט, 
נעבן שונאס גרענעץ. די זיכערקייטס-געזעצן אין דער גע- 
גנט זענען מיליטערישע. מען מוז זען און הערן, כדי בא- 
צייטנס צו סיגנאליזירן. 

-- אָבער, איידער װאָס, איידער ווען... 

דער אָפיציר האָט זיך אויפגעשטעלט, געשטעלט זיך 
גראָד, און באפוילן : 

-- טוראי דורון! 

דורון האָט זיך אוועקגעשטעלט שטראם, פּנים אל פּנים, 
אין א מיליטערישער פּאָזיציע, אויף באפעל. 

-- טוראי דורון -- האָט דער קצין געזאָגט שנעל און 
באפעלעריש -- דיין פארברעכן געהער צו די הארבסטע. 
אין א מיליטערישער איינהייט װאָלסטו געשטעלט געװאָרן 
צו א פעלד-געריכט. 

-- אָבער, אדון המפקד. 

-- נישטאָ קיין אָבער! 

-- כן, המפקד. 

-- דערווייל װועסטו גין ארבעטן אין קוך. איך װעל 
זחך באמיען מזאָל דיך אינהיכן צוריקרופן אין א פעלר- 
איינהייט. 

-- כן, המפקד. 


דאס צוריקגיין אין א מיליטערישער איינהייט האָט אים 

נישט געארט. ווען עס גײט אין אים אלין, װאָלט ער נישט 
פארלאָזן די פּראָנט-ליניעס, און נישט געגאנגען אין הינטער- 
לאנד. עס איז אמת, אז דאָ אױבן, בשכנות פון שונא, איז 
אױך א פראָנט, און א גענוג-אָנגעגליטער, אָבער עס קומט 
נישט צו די בפירושע קאמף-איינהייטן, װוּ די מיליטערישע 
אקטיוויטעטן זענען תמיד געבונדן מיט סכנה, און נישט נאָר 
אין קאָנטאקט מיטן שונא; אפילו בעת די מאנעוורעס און 
איבונגען פאלן קרבנות פון צופאלן, פון פארװאָגלטע קוילן, 
פון אומגעשיקטקייטן, אומעקספּערימענטירטע פינגער און 
חושים. 

ער האָט ליב די פונקציע פון פראָנט-סאָלדאט. סכנה 
שרעקט אים נישט. גאָר פארקערט -- זי דערמוטיקט אים, 
גיט אים חשיבות, גלויבן אין זיך. ביז אכצן יאָר האָט ער 
געלעבט וי א קינד, װי א בן-יחיד. מ'האָט אים אין שטוב 
נישט אנדערש גערופן וי "דאָס קינד". זעלטן-װוען ביים 
נאָמען. אויך די עוזרת האָט נישט אנדערש געװוּסט װי -- 
דאָס קינד, הילד. אין שולע, האָבן די לערערס אים גערופן 
ביים נאָמען, דורון, אָדער משפּחה-נאָמען -- שטיינרייך, 
אָבער טייל תלמידים -- נישט אנדערש וי הילד. טייל צוליב 
קנאה, אנדערע צוליב ביטול לגבי זיין מאטעריעלן יחוס, 
אָדער גאֶר צוליב רשעות, כדי אים וויי צו טאָן. די לעצטע 
פלעגט ער אָנגרייפן, באצאָלן זייער רשעות מיט קלעפּ. נישט 
אײינמאָל האָט מען אים אהיימגעבראכט א צעשלאָגענעם, 
מיט בלאָע סימנים אָדער װוּנדן אויפן לייב. די מוטער פלעגט 
דעמאָלט לויפן צום שול-דירעקטאָר, מאכן סקאנדאלן, און 
דראָען, אז זי װעט נישט אָנזיצן, זי װעט גיין ביזן כנסת, 
ביו דער רעגירונג 

אפילו די מוטער זיינע האָט מען נישט אנדערש גערופן 
אין קלאס װי -- די מאמע פונעם קינד... 

ווען עס איז געקומען די צייט פון מאטודע-עקזאמין, 
בגרות, און צו באשליסן װאָס ווייטער צו טאָן, צי זאָל ער 
גיין אין אוניווערסיטעט, אָדער אין צבא -- האָט די מאמע 
באשלאָסן: אוניווערסיטעט. אזוי וי ער האָט אויסגעהאלטן 
ניין אױף צען זיין בגרות, איז די מאמע אװעק און אים 
פארשריבן אין מעדיצינישן פאקולטעט, סיי אין ירושלים און 
סיי אין תל-אביב. מיט אזא תעודה און מיט אזא קאָפּ וו 
זיינער, װעלן פאר אים זיכער זיך עפענען די טױערן פון 
ביידע, און אין ערגסטן פאל -- פון איין פאקולטעט. און אז 
מען װעט דארפן ערגעץ אונטערשטופּן, האָט זי דאך צװווי 
דעפוטאטן אין איר ברידזש-גרופּע... 

און ער, פון זיין זייט, האָט זיך פארשריבן אין דער 
ארמיי. 

ווען עס איז געקומען די אויפפאָדערונג צו שטעלן זיך 
צו דער איינהייט, האָט זיך געמאכט חושך אין שטוב. די 
מאמע איז אוועקגעפאלן אױף א נערוװן-אטאק. עס איז 
געגאנגען א דעפילאדע פון דאָקטױרים און ספּעציאליסטן. 
זי האָט געדראָט, אז זי װעט באגיין זעלבסטמאָרד. דער טאטע 
האָט ארויסבאקומען א באשיניקונג פון א פּראָפּעסאָרן- 
קאָנסיליום, אז עס איז פיקוח-נפש, און אזױנאָך אָפּגעלײגט 
דאָס אוועקגיין אין צבא אױף א חודש. דער זעלבער קאָנ- 
סיליום האָט געראטן דעם טאטן אװעקצופאָרן מיט דער 
מאמען אין דער שווייץ אױף א פּאָר חדשים, אוב ער ויל, 
אז זי זאָל קומען צו זיך. זי האָט זיך ערשט דעצידירט אויף 
דעם שריט, װען ער האָט איר צוגעזאָגט, אז ער ועט זיך 
צושטעלן צום קאָנקורס אין ביידע פאקולטעטן. 

ער האָט טאקע געהאלטן װאָרט. האָט זיך אים אָבער 
נישט געפירט. ער איז דורכגעפאלן ביי די איינטריטס- 
עקזאמינס אויף ביידע ערטער. די צערודערטקייט צוליב דער 

ממאמעס קרענק, די געוויסנסביסן און פאָרװוּרפן, װאָס ער 
האָט זיך געמאכט, און דער קאמף, װאָס איז אָנגעגאנגען 
אין אים צװישן זיין באשלוס צו גיין אין מיליטער תיכף און 
דעם וילן צוליב צו טאָן דער קראנקער מאמען -- דאָס 
אלץ האָט אים געשטערט צו רעווידירן זיינע קענטענישן און 
צי קאָנצענטרירן זיך בעת די קאָנקורס-עקזאמינס. 

נישט װילנדיק פארלירן א יאָר אױף גאָרנישט, און 
אויסנוצנדיק װאָס דער מוטער איז געגאנגען בעסער אין 
אויסלאנד, איז ער אוועק אין מיליטער. און ער האָט אָפּגע- 
מאכט בי זיך, אז אב עס װעט זיך װידער שטעלן א 
טראגעדיע אין שטוב, און די מאמע װעט װידער אוועקפאלן 
אויף נערוון, װעט ער נאָך א יאָר דינען, אויסוויילן א נח"ל- 
התנחלות, װוּ עס איז וייניקער מסוכן, און די מאמע װעט 
ווייניקער לעבן אין פּחד. אין דער זעלבער ציט, װעט ער 
צוגרייטן זיך צו נייע עקזאמינס, אזוי אז ער װעט אויסהאלטן 
דעם קאָנקורס באלד נאָכן דינסט-פּעריאָד. 


1' נאכט איז צוגעפאלן ברוטאל און געמאכט א סוף צום 
באזוך פון די עלטערן. ער האָט געזען פון וואך-טורעם וו 
דער טאטע הייבט אונטער די מאמע, װאָס שלעפּט קוים די 
פיס, און לייגט זי אוועק אויפן הינטערשטן געזעס פון אױטאָ. 
ער האָט געהערט וי איר געויין מישט זיך מיטן רעש פון 
מאָטאָר און פון די רעדער, װאָס קייקלען זיך איבערן 
שטיינערוועג, װאָס פירט צום הױפּטשליאך. דער וינט האָט 
אויפגעכאפּט דאָס געוויין און דעם רעש און לאנג געדרייט 
זיר מיט זײי ארום דעם אױבערשטן שטאָק פונעם טורעם. 
דאָס ויינט די מאמע נישט נאָר ביים געזעגענען זיך, נאָר 
אױך... דאָרטן, אין לאגער. מען מאכט אויף איר עקספּע- 

רימענטן. און אָט איז א געוויין פון א יונגער פרוי, װאָס קאָן 
לאנגע יאָרן נאָך דער חתונה קיין קינד נישט האָבן. 

ווען דער וױנט האָט זיך געשטילט, האָבן װאָלקנס 
גענומען לויפן איבער זיין קאָפּ, יאָגן זיר אהין און צוריק, 
שטאָקן זיך, קנוילן זיך. פּלוצים זענען זיי צערונען געװאָרן, 
װי נעפּל-בערג ארום תהום, און פונעם תהום האָט ארויס- 
געשטעקט פריש און רוט א רונדיקער לבנה-קיילעך, וי דאָס 
קעפּל פון א נײגעבוירן קינד... מזל טוב! מיט דעה הולף 
פון אויסלענדישע דאַקטױירים איז סוף-סוף געקומען א קינד 
אויף דער וועלט. מ'האָט אים א נאָמען געגעבן דורון, װאָס 
מיינט -- א מתנה, א מתנה פון גאָט, נאָך אזא לאנגען 
ווארטן. מזל טוב! זאָל לעבן דאָס קינד! װאָס מאכט דאָס 
קינד? צי האָט דאָס קינד געמאכט די לעקציעס? צי האָט 
די עוזרת נישט פארגעסן צו געבן די וויטאמין-מיקסטור? 
צי האָט דאָס קינד רעפּעטירט די פּיאנאָ-לעקציע? און וו 
איז אויסגעפאלן די פּריוואטע לעקציע פון דייטש? און צי 
ױצט נישט דאָס(קינד צו לאנג ביי דער טעלעהייע. ון 
בכלל צי פּאסט זיך פאר אים דער פּראָגראם? דאָס קלינגט 
די מאמע אהיים, יעדע פּאָר מינוט, פון אירע אויפנאמעס, 
אָדער פון ברידזש-קלוב. 

א געדיכטער װאָלקן, װי א שטיק ביינאכטיקער כנרת 
װאָלט זיר א הויב געטאָן ארויפצו, האָט פארשטויסן די לבנה 
און געלאָזן אױף איר אָרט א נאָגנדיקן אומעט, וי דער 
מאמעס קרענק... די דאָקטױירים האָבן געזאָגט, אז דאָס איז 
ירושה פון די לאגערן. אָבער, דעם זונס גײן אין מיליטער 
האָט אויפגעװעקט די קרענק און געגעבן איר א שטױס 
פאָראויס. און אויך דער פאַטער איז געװאָרן זייט דעמאָלט 
אן אנדערער מענטש. אויך ער איז געקומען פון די לאגערן, 
און געווען א גרויסער אונטערשיד אין די יאָרן צווישן די 


49 


עלטערן. ער איז געװאָרן מיטאמאָל א סך עלטער וי ער איז 
געווען, א סך דערשלאָגענער, ציטערדיקער. 

היינט, האָט ער זיי צום ערשטן מאָל געזען צופרידענע, 
צעהייטערטע. היינט, צום ערשטן הודש זייט די גרופּע איז 
אריבער אויפן גולן, איבערגענומען אן אלטן סירישן קא- 
זארמע-שטח, און אריינגעצויגן זיך אין פּרעפאבריקירטע 
הייוקעס -- איז געװען א יוםיטוב. עס זענען געקומען 
עלטערן, באקאנטע. טאטע-מאמע זענען געקומען באלד 
פארטאָגס. א טאָג פריער האָבן זיי געשיקט א לאסט-אױטאָ 
מיט כל-טוב, כל מיני מאכלים און געטראנקן, א מתנה פארן 
פּונקט. טאטע-מאמע האָבן זיך דאָ געפילט װי די הױפּט- 
מחותנים. אזוי װי ער האָט געהאט וואר ביינאכט, האָט ער 
באקומען א פרייען טאָג, און געװען מיט זײי צוזאמען. די 
מאמע איז כסדר צוגעפאלן צו אים קושן און וישן טרערן 
פון פרײד. בקױז ביים געזעגענען ױה /זענען די עהערן 
געװאָרן אנדערע. זי האָט גענומען א האלב-גרינע און האלב- 
ברוינע פּיל, געפּײניקט זיך א וויל בין זי איז אראָפּ, און 
האָט געזאָגט: "ווען איך טראכט, וי װױלער עס װאָלט מיר 
געװוען, ווען דו גיײיסט איצטער אין א ווארעמען בעט ארין, 
אין דיין קינדרער צומער. . 0 

"געענדיקט זיך דאָס קינדער-צימער, מאמע. די קינדער- 
יאָרן, דאָס קינדער-צימער, מאמע, זענען שוין ווייט הינטער 
מיר. זיי האָבן גענוג געדויערט, איבערגענוג!". 

"עס טוט ויי דאָס הארץ. אין שטוב ווארט אן אױס.- 
געווארעמט בעט, און דו װעסט שטיין אויבן הויך, א גאנצע 
נאכט, אויף דער קעלט, אויפן װינט, מיט א ביקס". 

"דארפסט זיין שטאָלץ דערמיט, מאמע. אין די לאגערן, 
האָט מען אײך געפירט װי די שאָף, אומבאשיצטע, אומ- 
באהאָלפענע, װי די שאָף". 

"װאָס רעדסטו, קינד מיינס, װי די שאָף... טאטע-מאמע 
הי די שאף. . אָסקאר, דו זאָגסט גאַרנישט, דו טוסט 
גאָרנישט ל". 

"דורון, שעם זיך מיט אזא פארגלייך. טוסט ויי דער 
מאמען .. צי צוריק די װערטער... טאטע מאמע וו די 
שאָף, ס'פּאסט נישט, דורון". : 

דער טאטע האָט דערלאנגט דער מאמען עטלעכע 
טראָפּנס אױף א שטיקל צוקער און געשטופּט איר אין מויל 
אריין. דערנאָך האָט ער איר אונטערגעהאָלפן גין און 
אוועקגעלײגט א שװערע אויפן הינטערשטן געוזעס פון 
אויטאָ. 


פּלוצים, האָט זיך געשטעלט ארום דער לבנה א ברייטע 
רייף פון צעפינקלטע טױ-טראָפּעלעך, געפאנגען אין א גע: 
דיכטע פישערנעץ, מיט ברעקלעך פישדרויב-שיפּן צעזייטע 
דאָ און דאָרט. אן אָנזאָג פון א האמסין. און ארום האָבן 
זיר באווויגן צעפליקטע װאָלקנס -- ערב-רעגנדיק. 

דורון האָט געקוקט אמאָל אויף דער רייף, אמאָל אויף 
די װאָלקנס, און געבעטן, אז עס זאָל נישט אראָפּלאָזן זיך 
קיין רעגן און מאָרגן זאָל קיין חאמסין נישט זיין. די מאמע 
וועט װוידער באקומען א קריזיס, ווייל איר קינד ווערט דורב- 
געװייקט דורך א רעגן און צעפרעסן דורך א ברענענדיקער 
זון און גליאיקן מדבר-זאמד. עטלעכע װאָלקנס, װי א צע- 
ווילדעוועטע סטאדע שאָף, האָט זיך א לאָז געטאָן מיט די 
קעפּ פאָראויס, װוי זיי װאָלטן װועלן דורכרייסן די רייף, אָדער 
ארונטערקריכן אונטער איר מיט זײערע שעפּסענע קעפּ, 
שוין לאנג נישט געשוירענע. 

"יאָ, שעפּסן, װי די שאָף, װי די שאָף". 

ווען נישט דער מאמעס קרענק און די באנייטע קריזיסן, 

װאָלט ער זיך פארשריבן אין צבא קבע און געמאכט א 
מיליטערישע קאריערע, אין די ערשטע ליניעס, ביים סועז, 
אין מדבר, פריי און וילד, און געװאגט און השלויש. הכל 
און ווילד, געוואגט און העלדיש, און נקמה-נעמעריש, נקמה 
פאר דער מאמעס קרענק, פאר די שאָף... 

די װאָלקנס האָבן זיך גענומען ביי די הענט, ביי די קעפּ, 
גרייט צו שטורעמען די לבנה-רייף. אָט, דאכט זיך, אז זי 
רייסן זיך דורך און נעמען געפאנגען די לבנה. זי פּארשווינדט 
אויף א ווייל, װי א קאָפּ אין א העמד, ווען מ'ציט עס ארי- 
בער, און אָט איז זי ווידער א מאיעסטעטישע אינמיטן פון 
צעזילבערטע טויעלעך... 

װי א פּרינצעסין האָט זי אױסגעזען, די מאמע, װי א 
פּאוע, אין אירע הויך-ארויפפריזירטע האָר מיט א דיא- 
מענטענער בראָש אױפן שפּיץ, אין איר לאנג שימעריר- 
קלייד צעעפנט פליגלדיק אויפן ווינט, װי צעפאָכעטע פּאווע- 
פלינק, װי פון די מלאכים אקן יעקבס השום, האס הײען 
ארויף און אראָפּ אויפן הימל-לייטער, און מאכן א רעש 
מיט די פליגל, אזא רעשיקן געהילך, אזא אױפרייסנדיקן 
אכהילך 0 . 


7 איז ארומגעגאנגען א צערודערטער. שוין עטלעכע 
טעג װי ער ארבעט אין קוך. עס זענען אים געפאלן די טעפ 
פון די הענט און עס האבן זיך געבראכן די טעלער און 
גלעזער פאלנדיק. 

ער האָט נישט געהאט קין טענות צו קיינעם. שמעון 
האָט אויסגעפירט א באפעל, און דער אֶפיציר אין געבליבן 
געטריי דער מיליטערישער דיסציפּלין. זעט זיך אויס, אז אזוי 
איז דער דין אפילו אין די הינטער:זאָנעס. עס האָט אים 

נאָר פארדראָסן װאָס דער מפקד האָט אים נישט געװאָלט 
אויסהערן, 

"אָבער, אדון המפקד"... ער האָט אים געװאָלט זאָגן, 
אז ער האָט א קראנקע מאמע, אז אין די לאגערן האָט מען 
אױף איר עקספערימענטן געמאכט. און װעגן איר לאנגער 
עקרהשאפט, האָט ער אים געװאָלט זאָגן, וועגן זיין בן- 
יהידקייט. . . אירע דעפּרעסיעס... 

"נישטאָ קיין אָבער !", 

ער האָט געװאָלט דערצײלן װאָס ער האָט געזען 
שטייענדיק אױף דער ואך. די װאָלקן-שאָף. די לבנה 
אינמיטן פון א שימער-רייף. די מאמע מיט די קלייד-פליגל 
אויפן וװוינט. און די מלאכים פון יעקבס הלום מיט די הילך- 
פליגל, וי פון חלום ארויס.. . 

אָבער דער ספאזמאטישער ציטער פון ערנסטקייט, דער 
אומרו און אנטשלאָסנקײט אױפן פּנים פון אֶפּיציר, האָבן 
ארויסגערופן ביי אים נישט מער וי א דיסציפּלין-רעפלעקס: 
"כן, המפקד". 


שבת אִין װידער געקומען די מאמע מיטן טאטן. זי 
האָבן געבראכט פון כל-טוב, גענוג אױף עטלעכע טעג פאר 
דער גרופּע, װאָס איז געװען פּראַװױזאָריש אײנגעאַרדנט, 
און די אפּראָוויזאציע איז נישט געווען קיין פּונקטלעכע. די 
מאמע איז געווען צופרידן, װאָס ער ארבעט אין קוך און 
גײט נישט מער אױף ואך, אָדער אויף מסוכנע ארבעטן 
אין פעלד. זי איז געווען זיכער, אז דאָס איז א פארגוטיקונג 
פאר דעם שפּײַז, װאָס זי שיקט אהערצו מיט אזא ברייטער 
האנט. דורון האָט פאר איר אױיסבאהאלטן די סיבה, און 
באבהיט חײך מיט איר פרײַר בעת חי שבתריקע באוכן 

אבער, אין די װאָכנטעג, פלעגט ער צושטיין צו שמעונען, 

ער זאָל אים בייטן די ארבעט, ער זאָל אים שיקן אויף פאט- 
ראָל, אױיסשפּירן די גרענעץ-ליניע, ער זאָל אים באשטימען 
צו דער ארבעט אינעם מינען-פעלד, מיט דער ספּעציעל- 
געשיקטער פּיאָנער-אָפּטײלונג. ער האָט געבעטן די הנהלה, 
אז מען זאָל דערמאָנען אין דער קאָמאנדע, אז ער ווארט, 
אז ער האָט שוין גענוג דאָס ווארטן, אז ער האָט שוין גענוג 
קוך-:ארבעט. ער האָט געדראָט, או אױב ראס װעט זיך 
פארציען, װועט ער אנטרינען פון דאָ, און זיך אליין צושטעלן 
צום סועז, אָדער צו א מיליטערישער פראָנט-זאָנע אין 
מדבר, 

אָבער, ווען די מאמע איז געקומען שבת, איז ער געווען 
צופרידן, אז ער איז נאָך תמיד דאָ. צוליב דער מאמעס 
געזונט. און צופרידן איז געווען דער גאנצער נח"ל-פּונקט. 
בי יעדער מאָלצייט האָט מען זי דערמאַָנט מ'יט דאנק- 
בארקייט. : 

אשויי בון = ;אי ליה דיעיר אוה מ ה 


יוס* און סיגלית זענען פון זעלבן עלטער, כמעט. מ'װאָלט 
אים אָבער געגעבן גוטע צויי יאָר מער פון איר. נישט 
צוליב דעם װאָס ער זעט אס מער וי זיינע יאָרן, נאָר 
װאָס זי זעט אױס א סך יונגער וי אין דער אמתן. זי איז 
בלאָנד, מיט האָר װי געטונקן אין האָניק פריש פון בינשטאָק 
ארויס. און די אויגן ביי איר בלאָ, װי בלאָ דער הימל איבערן 
כנרת אין א זוניקן פסח-פרימאָרגן. אירע דינע ליפּן זענען 
פארצויגן אין א שנאָבל, און דער שנאָבל -- אין א שטענ- 
דיקער באוועגונג,. װי בײ א קינד, װאָס האָט. אקערשט 
געזויגן, און די ליפּן ארבעטן נאָך ביי אים מחמת געװווינהייט. 
אונטער אירע אױגן געפינען זיך ארױיסשטיענדיקע באקן- 
עפּעלעך, װי ראָזע באלעמלעך צום שפּילן. בכלל רוט, נישט 
נאָר אויף איר פּנים, נאָר אין גאנצן קערפּער, א מין קינדישע, 
קעצישע צעשפילטקייט. אפילו דער פאָרענט אירער, װאָס 
האָט גענומען זיך שטארק הײבן, זײט זי איז ארױף אױף 
דער רמה, האָט זי װייניק װאָס געעלטערט. 

די װאָס קענען אביבה, איר מאמען, זאָגן, אז זי האָט אין 
וועמען ארײינצוגעראָטן. 


אז די צוויי קינדער גלוסטן איינס צום אנדערן, האָבן 
יוסיס עלטערן באמערקט ערשט בעת דער פייערונג פון 
פארפלאנצן דאָס ערשטע פּאלמע-ביימל אין רם-בית. יוסי 
און סיגלית זענען כסדר געווען צוזאמען, נישט אָפּגעטרעטן 
איינס פון צווייטן. אָבער, בעת דער אָפיציעלער צערעמאָניע, 


וװען עס האָט גערעדט דער פאָרשטײער פון די גולן- 
מתישבים און דערנאָך א גענעראל, אין נאָמען פון צה"ל -- 
האָט מען זי נישט געזען. דינה, יוסיס מאמע, איז געגאנגען 
זוכן, און זיי געפונען, אין א פארמאכט צימערל אין שולע, 
וי זיי נעמען זיך ארום און זייערע פּנימער פלאמען. 

ווען ער איז אהיימגעקומען שפּעט אין אָװנט, איז די 
מוטער ארויס מיט כעס : 

-- איצטער זע איך פארװאָס דו קומסט אוי שפּעט 
פון שולע תמיד, און פארװאָס דו האָטט נישט קײן קאָפּ 
צום לערנען. 

שלום, דער פאָטער, האָט זיך אריינגעמישט: 

-- װאָס װילסטו פון אים? זײ זענען דאָך קינדער, 
נישט מער. 

-- יאָ, יעדער פאר זיך און פאר זיינע עלטערן איז 
א קינד נאָך -- האָט דינה געזאָגט גיך און בײז -- אָבער, 
ווען זײי זענען צוזאמען, איז עפּעס אנדערש, זענען זײ א 
פּאָר... 

-- מ'דארף נישט איבערטרייבן, דינה. דו האָסט תמיד 
ליב מגזם צו זיין. 

-- איך איבערטרייב נישט, נאָר כ'האָב ליב פאָראויס- 
צוזען, צו פארכאפּן. דו האָסט דיך שוין א סך מאָל איבער- 
ציגט, אז כ'האָב א װייטן קוק. 

-- הא אבער. - אין דעם פאט היוה 6 

-- אודאי -- האָט זי איבערגעריסן זיינע ריד -- 
דו מוזסט דאָך אים פארטיידיקן. דו ביסט דאָך נישט בעסער 
פון אים... 

ער האָט זי אָנגעקוקט בײז און מיט א טענה אין זיין 
שארפן בליק, הלמאי זי מאכט אזא פארגלײך, און דווקא 
אין קעגנוווארט פון זון. יוסי האָט געקוקט אמאָל אויפן 

פֿאָטער, אמאָל אויף דער מוטער, און געווען צופרידן, װאָס 
זיי ווערטלען זיך ווידער איבער, און פארגעסן אין אים. 

דינה האָט זיך נישט פארלוירן. זי האָט באקומען נאָך 
מער חוצפה: -- װי זאָגט מען עס? דאָס עפּעלע פאלט 
נישט ווייט פון בױים... -- און נאָך א וויילע צוגעגעבן: -- 
װאָלט עס כאָטש געווען א לײטיש מײידל... אביבהס טעב- 
טערל, ווייס איך װאָס. . . 

-- אָבער אויך עוזרס טעכטערל, דעם אינזשינערס. 

-- א "פארלוירענער" אינזשינער, זי מוחהל -- האָט 
זי געזאָגט מיט איראָניע. -- ער געהער צו די מחנות אינזשי- 
נערן, דאַָקטױרים און פּראָפּעסאָרן, װאָס האָבן פארלױרן 
זייערע דיפּלאָמען אונטערוועגס, צװישן הורבן און עליה; 
און מ'דארף זי גלויבן אויפן װאָרט... װאָס אן אמת, איז 
עוזר נישט מער וי א צוייטראנגיקער עלעקטראָטעכניקער, 


דאָס איז אלץ. 
-- סיגליתס טאטע -- האָט יוסי זיך אָנגענומען זיין 
עוולה -- איז אן אמתער אינזשינער, מאמע. ער האָט 


פּלאנירט די גאנצע עלעקטרישע נעץ פון דער רמה. איך 
האָב געזען די פּלענער, אמא. 

-- עס איז מיר גוט. ער גייט שױן צו זײי אין שטוב 
אריין אויך. און דו, שלום, שווייגסט, דו פארטיידיקסט אים 
נאָך ' 

יוסי איז ארײין צו זיך אין שטוב. ער האָט אונטער- 
געשטעלט אן אוער צו דער טיר, און געהערט װי טאטע- 
מאמע טוישן אויס צוישן זיך שארפע און שרייאיקע רײד. 
נישט אלץ, װאָס זי זאָגן איז דערגאנגען גענוי צו אים, און 
נישט אלץ װאָס איז דערגאנגען, האָט ער געקאָנט תופס 
זיין. 

ארו8 האלבע נאכט האָבן זיך דערהערט עטלעכע באָמבע- 
אויפרייסן. באלד נאָכן ערשטן טויבן הילך, האָבן זיך צעב- 
לאָזן די סירענעס אױיף די אויסקוק-טורעמס פון די ארומיקע 
קיבוצים און נח'ל-פּונקטן. יוסי איז דער ערשטער ארױיס 
פון בעט, און מיט די הױזן אין דער האנט געלאָזט זיך צו 
דער טיר. 

-- װוּ לױפסטו; -- האָט דער פאָטער געפרעגט, 
פארשפּארנדיק אים דעם ארויסגאנג. 

-- לױט דעם אֶפהילך, האָט געדארפט פאלן א באָמבע 
אין רם-בית, אויף יענער זייט וואדי, ביי דער שטיין-האקעריי 
--האָט ער גערעדט שנעל און מיט פּחד אין יעדער זילבע. 
-- און דערנעבן איז דאָס הױז פון סיגלית. איך לויף, לאָז 
מיך, אבא ! 

די מוטער איז געשטאנען נעבן אים, געריבן זיך די 
אויגן, און געהאָלפן צוריקשלעפּן יוסין פון דער טיר. 

אינמיטן פון סירענע-געפײיף האָט זיך דערהערט נאָך 
אן אויפרייס. דאָס מאָל נאָענטער, שטארקער, מיט א פיל- 
פאכיקן ווידערקול. 

-- אין ואדי -- האָט יוסי אױסגערופן -- אָבער 
פריער. װער װײס סי. / 

ער האָט נישט דערענדיקט דאָס װאָרט. טרערן האָבן 
אים געשטיקט און פּהד האָט געמאכט ציטערן אלע זיינע 
גלידער. דער פאטער האָט אים צוגעדריקט פעסט צו זיך, 
מיטגעטרייסלט זיך מיט אים, און געפילט וי זיין ברוסט 
ווערט דורכגעװוייקט דורך הייסע יונגלשע טרערן. 

א נייער אויפרייס האָט א טרייסל געטאָן מיט דער 
הייזקע. יוסי האָט זיך ארויסגעריסן פון פּאָטערס אָרעמס 
און צוגעלאָפּן צום פענצטער: -- נעבן דער שולע! -- 
האָט ער אױיסגערופן -- איך גי א געװעט, און אפשר 

געטראָפן גאָר אין שול-בנין... אָט הערט מען דעם צוהילך 
פון א פאלנדיקער מױער, װײי איז מיר... 

זיי האָבן אים פעסט צוגעהאלטן, צוגעשלעפּט צום בעט, 
און צוגעזעצט זיך נעבן אים. עס איז געוװוען שטיל. עס האָט 
זיך געהערט דאָס הױכע אָטעמען, דאָס הייבן זיך פון יוסיס 
ברוסט, באגלײיט מיט זיפצן, און דאָס קלאפּן פון זײיערע 
דריי הערצער, 

שלום האָט איבערגעריסן די שטילקייט : -- ווען עס זאָל 
טאקע זיין די שולע, װאָלט געװוען א גרויסע שאָד, גאָר א 
גרויסער וייטיק. אזופיל מי און געזונט אריינגעלייגט ביז 
באקומען די דערלױבעניש און דעם באשידענעם געלט- 
צושטייער... זיי האָבן געטענהט, די מלוכה-פארזאָרגערס, 
און אפשר מיט רעכט: קודם כל -- די מקלטים, די זיכער- 
קייט פון די איינוווינער, און ערשט דערנאָך די שולע; זאָלן 
די קינדער אראָפּפּאָרן יעדן טאָג אין טאָל, װי ביז איצט, 
אין די שכנותדיקע שולעס, און אומקערן זיך אין אונט. 
מ'דארף אויסוויילן איינס פון די ביידע, אָדער א שול-בנין, 
אָדער שוץ-קעלערס; פאר ביידע מיטאמאָל איז איצט נישט 
פאראן קיין געלט... נו, האָט מען זיך באראטן, זיך איינגע- 
עקשנט, און באשלאָסן -- שולע, קודם כל: א שולע. נה 
איז אויסגעוואקסן דער שול-בנין, אינמיטן צווישן רם-אלף 
און רם-בית, אויבן איבערן וואדי.. . סייווי איז דאך געווען 
שטיל, שוין א לאנגע צייט נישט געהערט קין שאָס... זאָלן 
די קינדער זיך נישט מוטשען, זאָלן זי האָבן א שולע אויפן 
אָרט, און זאָל דאָס לערנען נישט אָנקומען זי אזוי שווער. 
און די מקלטים, װעט מען צוביסלעך און מיט דער צײט 


אויסבויען . . . 
עס האָט זיך דערהערט אויפסניי יוסיס שטיקנדיק געויין, 
צהאמען מיט אָפנעהאקטע װערטער: -- װײ אס מיר.?? 

שבת דארף פאָרקומען די חגיגה פון יום הולדת פון סיגלית, 
אין גרוסן זאל פון שולע... עס איז שוין אלץ געווען צוגע- 
גרײיט .. און דא, נא-דיר גאר אן אומינליק 6 

ער האָט זיך צעויינט הויך און ציטערדיק. שלום האָט 
זיך צוגעבויגן צו זיין פּנים, געגלעט אים איבער די באקן, 
איבער די האָר, אים בארואיקט. דינה האָט זיך אויפגעשטעלט, 
און גענומען גיין איבערן צימער, אהין און צוריק, אהין און 
צוריק, מיט נערוועאישע טריט. ווען זי איז מיד געװאָרן, 
האָט זי זיך אוועקגעזעצט אויף א שטול, װאָס זי האָט אויס- 
געטאפּט אין דער פינצטער. 

-- איך האָב שוין גע:וג די רמה -- האָט זיך פּלוצים 
דערהערט איר קול פונעם פינצטערן וינקל. -- נישטאָ קיין 
בונקער, מ'איו נישט זיכער מיטן לעבן... און ווער ווייס, 
זיכער װעלן זיי פון איצט אָן קומען אָפּטער באָמבארדירן.. . 
און קיין שולע שױן אױך נישטא... און, און... איז דען 
אונדז געװען שלעכט אונטן, הא;? מען האָט דאָך אונדז 
נישט געצװוּנגען... מיר זענען אלײן געקומען, אונטער- 
שטעלן א פּלײיצע געקומען, העלפן בויען, האָבן א גרעסערע 
מצוה װי אונטן. . ט, שױן גשטג משצחה לעטגב שהןו., 

עס האָט זיך דערהערט אויפסניי א סירענע-געפיף, 
דאָס כאראקטעריסטישע פייפן, װאָס רופט אפּ אן אלארם- 
צושטאנד. דער רעש פון די פייפערס האָט צוגעטױבט די 
רייד, װאָס האָבן זיך געטראָגן פון שטול, און געבליבן הענ- 
גען דראָענדיק און אֵן װוידערקול איבערן בעט. 


ושי איז צוריקגעקומען פון שולע א צופרידענער. דער 
יום-טוב װעט פאָרקומען אין חדר האוכל, און איך שבת. 
אביבה, די אמא פון סיגלית, זאָגט אז מ'טאָר נישט אָפּלײגן, 
ווייל עס איז נישט מזלדיק. מ'האָט שוין אָנגעהױיבן דעקאָרירן 

דעם זאל... און עס איז נאָך בעסער, ווייל עס גײיען אריין 
מער געסט וי אין שולזאל. מוועט קאַָנען איינלאדן מער 
געסט. די אמא און דער אבא זענען אויך איינגעלאדן... 

די מוטער האָט זיך פארנומען מיט איר קור-ארבעט, 
געדרייט זיך אהין און אהער, און געמאכט זיך נישט הערן. 

-- איר זייט ביידע געװוען אױף דער ערשטער רשימה 
אויך, אמא -- האָט ער אקצענטירט יעדע זילבע -- איך האָב 
אליין געזען... אביבה האָט געזאָגט, אז דו מיטן אבא וװועט 
זיין זייער אָנגעלייגטע און ליבע געסט, און נאָר צװישן די 
געציילטע רמאלפער, װאָס זענען פארבעטן... פארשטײט 
זיך, אז װועסט קומען, אמא, און אויך דער אבא, פארשטייט 
א : 

-- פארװאָס פאר-שטייט זיך? -- האָט די מוטער זיך 
אויסגעדרייט צו אים מיט כעס, נאָכשפעטנדיק זיינע לעצטע 
ווערטער =- פאר-װאָס פאר-שטייט זיך, פאר-װאָס ?! 

א שטערצל איז איר ארויס פון האנט און געפאלן מיט 
אן אלומיניום:קלאנג אויפן דיל. 

-- נאָך גוט װאָס עס איז נישט פון גלאָז -- האָט זיך 
דערהערט פּלוצים דעם פאָטערס קול צוזאמען מיט זיינע 
טריט אינעם קאָרידאָר, 

יוסי האָט אויפגעהויבן דאָס שטערצל און האלטנדיק 
עס אין דער האנט אקעגנגעלאָפן דעם פאטער. 

-- גלאָז איז אָבער מזלדיק, אבא -- האָט ער געזאגט. 

--- אלומיניום, זעט זיך אויס, איז אויך מלזדיק, זונעלע. 
אט, גוט אפּגעשניטן מיט די סירישע באָמבעס, אלע געפאלן 
דערנעבן, קיינעם נישט אָנגערירט, אחוץ א וואנט פון דער 
שולע; נו, װעט מען זי גיך צוריקבויען. און עס שטערט 
נישט אין די לימודים.. . װועט מען דערווייל נישט פראווען 
קיין חגיגות, קיין מסיבות דארטן. 

-- יא, אבא, -- האָט ער ארומגענומען דעם פאָטער 
מיט בידע אָרעמס -- סיגליתס געבורט- טאָג װעט טאקע 
פאָרקומען אין חדר האוכל, מ'האָט שױן אנגעהױבן דע- 
קאָרירן. . . דו און די אמא זייט הארציק פארבעטן.. . אביבה 
האָט געזאגט, אז איר וועט זיין זייער אנגעלייגטע און ליבע 
געסט.. . איר װעט בײרע קומען פארשטײט חר 6 

-- שוין ווידער "פארשטייט זיך, פאר-שטײט זיך' -- 
האָט זי אים נאָכגעקרומט -- פארװאָס פאר-שטייט זיך, פאר- 
װאָס? אז ארום און ארום געהערן מיר זיך גאָרנישט אָן, און 
מיר ווילן זיך נישט אנגעהערן... 

-- אמא -- האָט יוסי אויסגערופן מיט גרויס שטױינען 
--אמא! עס איז דאָך דער יום-הולדת פון סיגלית ! 

- און אז סיגלית, איז ואָס? -- האָט די מוטער 
געפרעגט טראַציק -- און אז סיגלית איז װאָס? און, אפשר 
טאקע װײל.. 

שלום האָט א קלאפ געטאָן פעסט אין די הענט, און 
גענומען גיין מיט הילכיקע טריט איבערן צימער: -- א, נו, 
לאָמיר זיך זעצן צום טיש, כ'בין הונגעריק. א נו, שלום-בית 
זאָל זיין, קינדערלעך... דער שונא ויל דאָך נישט בעסער, 
װי צעקריגן אונדז, צעטיילן, אָפּשװואכן אונדז פון דרינען 
שאפן בייז בלוט צוישן איין יידן און צוייטן, צווישן איין 
יידישע משפּחה און דער צווייטער... מיט די באָמבעס קאָן 
ער גאָרנישט אױפּטאָן, און אױף די פראָנטן האָט ער מורא 
זיר צו פארמעסטן... וילט איר אים צוהעלפן מיט קנאה- 
שנאה, מיט קליינלעכע צאנקערייען, האל... א, נו, הונגער 
איז זיכער א שלעכטער עצה געבּער. . יעדנפאלס, דער 
יום-הולדת איז דאָך נאַכנישט מאָרגן, װעט מען נאָך נעמען 
אויף א ישוב, װעט מען נעמען... 

דינה האָט געגרייט צום טיש. יוסי איז נאָכגעגאייען 

דעם פאָטער מיט די אױגן, און געשלונגען יעדעס װאָרט, 
װאָס איז אראָפּ פון זיינע ליפּן, מיט גרויס גיריקייט אין מיט 
א ווארעמקייט אונטערן הארצן. 


בַאלד נאָכן עסן איז שלום אוועק. ער האָט געזאָגט, אז 
ער װעט מסתמא צוריקקומען שפּעטער וי תמיד, וייל ער 
גייט אױף א זיצונג פון רעגיאָנאל-קאָמיטעט פון די רמה- 
איינזידלער, װוּ עס װעלן זיין פאָרשטײער פון צה"ל, פון 
דער צענטראלער לייטונג. מען װעט דארפן ארויסציען די 
נויטיקע מסקנות פון דעם באָמבן-אטאק. מ'וועט זיך דארפן 
אמפּערן וועגן פאָנדן פאר מקלטים, און פאר דער וואנט 
איינצייטיק. נו, װעט עס זיך פארציען. 

יוסי האָט אויך אָנגעזאָגט, אז ער װעט זיך פארשפּעטיקן. 
ער װעט עסן דאָרטן, אין רמביתער חדר-האוכל, און דערנאָך 
בלייבן צוגרייטן די דעקאָראציעס. דער זאל איז גרױס און 
פאראן א סך ארבעט ביים דעקאָרירן. 

דינה איז געבליבן אליין. 

זי איז געװוען מיד. די אויפרייסן האָבן זי ארויסגעריסן 
פון בעסטן שלאָף. דערנאָך די דיסקוסיע ארום דעם, און 
אינמיטן דרינען -- דער יום הולדת פון, פון... זי האָט 
נישט געקאָנט מער איײנשלאָפן. װען שלום און יוסי זענען 
ארויס אינמיטן נאכט זען װאָט פארא שאָדן האָבן די באָמבעס 
געבראכט, האָט זי געמיינט, אז זי װעט סוף סוף אײינשלאָפן. 
זי האָט אפילו געמיײנט, אז זי שלאַפט, וייל וידער האָבן 
בילדער פון לאגער געשטעלט זיך פאר אירע אױגן, און 
געשווערט אויף די אויגן-לעדלעך מיט זייער גאנצער גרויל. 
דאָס האָט געדױערט קױים עטלעכע רגעס. אָט, הערט זי 
גענוי די דינע טריטעלעך פון פאָטער און זון, װאָס קומען 
אריין אויף די שפּיצן פון די פינגער, כדי זי נישט איבער- 

צווועקן. שלום איז אריין אין יוסיס צימער. זי הערט וי עס 
גרילצט דער מאטראץ, װאָס איז נישט געװוינט צו צווי 
קערפּערס. זי הערט יעדן ריר אינעם בעט, יעדן ווארף, און 
דערקענט דעם אומרו פון איינעם, און פון צווייטן. עס דאכט 
זיך איר, אז זײיערע ליפּן פליסטערן עפּעס איינער צום 
צווייטן, אז זײי פארטרויען זיך סודות... זי האָט געװאָלט 
אריינגיין, און זאָגן זיי, אז זי שלאָפּט נישט, אז זי קאָן אויך 
נישט שלאָפּן. זי האט געװואלט זאָגן שלומען ער זאָל קומען 
צו איר, איר בעט איז ברייטער און שטארקער. זי האָט אָבער 
געפילט װי די פיס ואָלטן ביי איר געוען אָפּגענומען, וו 
דאָס קול װאָלט ביי איר אױסגעלאַשן געװאָרן. זי האָט א 
פּאָר מאָל גערופן: "שלום, שלום, שישיש-לילים-םים", 
אָבער ער האָט נישט געמוזט הערן; זי האָט איר אייגן קול 
נישט געהערט. 


איז זי געווען מיד. און אליין, 

דאָס דאָזיקע טאָפּלטע געפיל האָט זיך גענומען קנילן 
אונטער איר שארבן און שווערן װי א שטיין. זי האָט געפילט, 
ווען זי קאָן זיר אױסװיינען, װאָלט איר ליכטער געװאָרן 
װאָלט איר שארבן געװאָרן לייכטער. וען זי האָט אין איר 
באזיץ א כישוף-שטעקז, װאָלט זי, װי משה רבינו, א קלאפּ 
געטאָן מיט אים אין שטיײן, אז עס זאָל נעמען רינען פון 
איםן. 

פּלוצים האָט זי דערפילט א קילקייט איבער אירע באקן, 
צוזאמען מיט א פייכטקייט, װאָס שנירלט זיך פון די אױגן- 
ווינקלן אראָפּצו. דער קניל-שטיין אין שארבן האָט זיך א 
ריר געטאָן פון אָרט, גענומען זיך קוילערן אראָפּצו, אָנפּולן 
די קעל, די ברוסטרער. און אָט פארהאלט ער זיך, בלײיבט 
שטיין, האקט איבער דעם אָטעם, נעמט שטיקן. זי האָט א 

הוסט געטאָן, אײינמאָל, נאכאמאָל, געשטעלט זיך נעבן אֶפּע- 
נעם פענצטער, אָפּגעהוסט נאָך טיפער, געװאָלט אויסשפייען 
דאָס שטיקעניש פון הינטער דעם ברוסטברעטל. זי האָט 
געעפנט ברײטער דאָס פענצטער, א וױיג געטאָן מיט די 
אָרעמס װי מיט פליגל צום פליען. דער קנױל האָט זיך א 
ריר געטאָן, א שפּרונג געטאָן ארויפצו, װוּ די רער איז 
רחבותדיקער. א שטראָם פרישע לופט האָט א שפּאר געטאָן 
און צענומען די ענגשאפט, װאָס האָט געקלעמט די לונגען 
װי מיט צוואנגען. זי האָט געשטעלט זיך אויף די פינגער- 
שפּיצן, געאָטעמט טיף, אריינגעצויגן פרישע אָטעם-רעזערוון, 
װי צו דעקן דעם אקערשטיקן מאנגל. און צוזאמען מיט 
יעדן הייב פון ברוסקאסטן איז געקומען א פרישער טרערן- 
שטראָם, טרערן פון אנטשפאנונג, פון פרייד, װי עס װאָלט 
זיך איבערחזרט דער נס מיטן שטעקן און דעם שטיין-פעלדז 
אינעם מרבר... 

דאָ איז נישט דער מדבר פון יענע צייטן, די חומשדיקע. 
ארום און ארום -- גרינס. ווילדע גראָזן, נישט געפלעגטע, 
פארװאָרלאָזטע דורות גאנצע. און בלומען, ווילדגעוויקסיקע, 
בייגן הכנעהדיקע די קעפּלעך, ווארטן אויף רעגן, אױף אן 
אונטערגיסנדיקע האנט. דער וועג, װאָס שלענגלט זיך פארן 
פענצטער, טראגט אויף זיך סימנים פון מדבר-זאמד, אָנגע- 
טראָגן דורך כאמסיניקן װירבּל-װינט; אבער בײ די זײטן 
זיינע הייבן שטאָלץ זײיערע צװיי-יאָריקע קעפּ די פּאלמעס, 
װאָס זענען אױסגעוואקסן דאָ צוזאמען מיט די ערשטע 
רמאלפער. און אָט איז דאָס פאלמע-בײמל, װאָס זי האָט 
אליין פארפלאנצט נעבן איר הייזל. געווען אזא ברעקעלע, 
א גארנישט, גיכער א בלומען-פלאנץ, װי א ביימעלע. און 
אָט, א שטאם, צוויי פויסטן די דיק, און צעבלעטערטע צווייגן, 
װאָס דראפּען זיך ארויפצו װי א צעעפנטער שירעם, און 

דערגרייכן שוין באלד צום ברעג פון פענצטער-אָנלען. נאָך 
א יאָר, נאָך צוויי, נאָך דריי, און ער װעט זין געראָטן אין 
די רחבותדיקע פאלמעס אונטן, װאָס ביים כנרת... צו די 
פּאלמעס פון רחל, די דיכטערין, צו די פּאלמעס פון רחל 
גיטבורסק', די מאַלערן י, 

זי האָט זיך אויסגעדרייט מיטן פּנים צו דער וואנט, פון 
וועלכער עס האָבן אראָפּגעקוקט צװיי פאלמעס צוזאניען 
מיט זײער שאָטן װאָס טינקט זיך אין כנרת, וועמענס 
וואסערן עס נעמען פעסט ארום דיקע ראם-לאסטן און לאָזן 
נישט אריבערגיסן זיך איבער די ברעגן, און פארפלייצן די 
וואנט. זי האָט זיך איינגעקוקט געדיכט אין יעדן פּרט, אינעם 
גרין-בלאָען ציטער פון די שאָטנס אין די ערב-צעשטורעמטע 
כוואליעס, װי זי װאָלט דאָס בילד געזען צום ערשטן מאָל, 
וי זי װאָלט עס נישט געהאט אין איר באזיץ א שיינע פּאָר 
יאָר, זייט זי האָט אים זיך איינגעשאפט אויפן באל פון מגן 
דוד אדום, אין טבריה. 


ז' האָט זיך צוגעלענט אױף דער סאָפּע, װאָס, פונאנדער- 
געעפנט ביינאכט, דינט זי װי א בעט, און געלעגן מיט די 
אויגן צום בילד. די נאָכמיטאָג-זון האָט זיך צעלײגט מיט 
ברייטע צונטער-פלעקן איבערן בילד. דינע שטראל-שנירלעך, 
וי גאָלדענע רעגן-ווירעס, האָבן גענידערט צו דער אויבער- 
שטער ראם, צעקלאפּט זיך אין פּערלדיקע פונקן, געקייקלט 
זיר אראַפצו, צום געציטער פון די פּאלמע-שאָטנס, און 
געהוידעט זיך, געהוידעט זיך, איבער די צעוויגטע כוואליעס. 
איר האָט זיך געדאכט, אז זי הוידעט זיך מיט, אז זי ויגט 
ױך מיט.., 

זי וויגט זיך צוזאמען מיטן טאנצנדיקן עולם, פּאָר נאָך 
פּאָר, קױים מען קאָן שטעלן א פוס. דער עולם איז ו-ויס, 

דער טאנץ-שטה איז קלין. די מוזיק שפּילט א טאנגאָ. די 
לעמפּ איבער די קעפּ ויגן זיך, וויגן זיך, ווארפן פארשידענע 
ציטערליכטער איבערן זאל, איבער די קעפּ און צװישן די 
טענצער-קערפּערס, אמאָל נאכטיבלאָ, אמאָל טאָג-זוניק, 
אמאָל אָראנזש-צייטיק, אמאָל ציטרין-פריצייטיק. אָט איז 
נאכט: צוויי פּערלדיקע פונקן בליצן אקעגן, שטעכן זי אדורך, 
װוי קעצישע אױגן אין דער פינצטער. אָט איז טאָג: דאָס 
איז זי, די קאץ. אביבה. זי האלט פעסט עזרן, איר מאן, 
און איר קאָפּ איז געװאָנדן אהערצו. שלום פארנייגט זיך, 
גריסט צו איר. אָט איז אָראנזש: זי טאנצט אװועק, און 
וואקסט אס הינטער זײ, איר הױכער קאָפּ האָר איבער 
שלומס קאָפּ, און איר רוקן אויף זיינעם. שלום בייגט אראָפּ 
הכנעהדיק זיין קאָפּ און שפּארט אָן זיין רוקן אױף אירן. 
זי שלעפּט אים צוריק. אביבה יאָגט אים נאָך מיט איר 
רוקן, און אירע האָר איבער שלומס קאָפּ. און עוזר לאָזט 
טאָן, װי זיינע הענט װאָלטן געווען געליימט. . . ציטרין-ליכט : 
עמיץ שרייט אריין אין א הילכער -- "פּארטנערס בײטן 
זיך !". אלע שרייען, אלע טרעטן אױף די פיס, שטופּן זיך, 
רייסן ביי די אָרעמס. נאכט: שלום איז ארויס פון אירע 
הענט. אנשטאָט אים -- גראָבע, פעסטע הענט, פון אים, פון 
עוזרן, דעם פארלוירענעם אינזשינער. זיינע הענט זענען 
איבערגעוואקסן, פליישיק און קאלט. זי טראכט: "מיט 
אזעלכע הענט קאָן מען נישט זיין מער װי אן עלעקטרא- 
טעכניקער. א דיפּלאָם איידלט אויס די הענט, מאכט זײ 
פיינער". און װוּ איז ער? טאָג: אָט, דאָרטן, ביים ראנד 
פון טאנץ-שטח. צוזאמן מיט איר. אָראנזש: זיי דרייען זיך 
אויפן אָרט, נעבן דעם פּױיקער. ריידן עפּעס צו זיך סודותדיק. 
װאָס ריידן זי ? דער פּױיקער קלאפּט מיט א כוונה שטארקער, 
מ'זאָל נישט הערן וואס זיי ריידן, װאָס זיי האָבן זיך צו זאָגן. 

ציטרין : זי פארלייגט אירע לאנגע הענט וי צוואנגען ארום 
שלומס האלדז און שלעפּט אים, ציט אים אוף יענסזייט 
פּױיק און פּױקער. נאכט: װוּ זענען זיי? װוּ איז שלום ? אֶָט, 
פינקלען אירע צוויי קעצישע אויגן, און אָט ווערן זיי נעלם. 
זי רייצן זיך מיט איר, שפּילן זיך מיט איר אין באהעלטעלעך, 
לאכן פון איר, שפאָטן פון איר קעציש, און ווארפן א 
כישוף.. . אויף אים ווארפן זײי א כישוף, אױף שלומען. און 
ער לאָזט זיך פארכישופן. נאכט. נאכט. נאכט. פארװאָס 
דיערט די נאכט אזױי לאנג; זי האָט געװאָלט א געשרי 
טאָן צו אים : "שלום לאָז דיך נישט, לאָז דיך נישט, שלום !", 
נאָר א שטיקעניש האָט זיך פארלײגט אין איר קעל און 
פארקלעמט די ליפּן. אָט, פעלט איר אויס לופט, עס װוערט 
ענג, גאָר ענג. און שױב. און גאהישט מער, גארנישט י. 
און, װוידער טאָג: זי זיצט נעבן א טישל. שלום שטייט נעכן 
איר און פּאָכעט מיט א צעעפנטן פעכער. א פרו אין ווייסן, 
מיט א הרויטן מגן דוד אה דער ברופט. השקפאמיט אלר 
ביטערע טראָפּנט אין געצוקערט וואסער. זי האלט זײ אין 
מויל, קאָן נישט אראפּשלינגען. עס איז שטיל. די טראָפּנס 
זענען ביטער. קאָנען נישט אראָפּ. זי װאָלט זיי גערן אויסגע- 
שפּיגן אביבהן אין פּנִים אריין, אין אירע קעצישע אויגן אריין. 
ױ װיל אהײימנין. שלום העדט צו איר שטיס ער זאג אן 
עס פּאסט נישט. עס איז דאָך דער באל פון מגן דוד אדום. 
גאלד װעט זיין די בילדער-ליציטאציע, און דאָס געלט גייט 
אוױף בלוט צו טראנספוזיעס, צו ראטעװוען פארװוּנדעטע 
זעלנער; עס איז א הײליקער צװועק. װי יעדעס יאָר, װעט 
מען קויפן א בילד. על װיל זי ואל אױסװײלן א בילר, און 
זיי װעלן עס אויסליציטירן... ער האלט זי פעסט אונטערן 
אָרעם און זיי גייען זען די בילדער. אביבה און עוזר גײיען 
אויך. שלום גייט, גייט אביבה, די קאץ, אויך. זעקס בילדער 

פון קיבוץ-מאָלער און דריי פון טבריהער. זי פארהאלט 
זיך ביים פּייואזש פון כנרת מיט די פּאלמעס. דאָס געפעלט 
איר. דאָס אויספלעטן הייבט זיך אָן פון 50 לירות. װוער גיט 
50 לירות ? זי גיט 50 לירות. עמיץ גיט מער מיט 5 לירות. 
זי שטײגט מיט נאָך 5. עמיץ גיט מיט 25 מער. זי גיט 
רונדיקע 100. עמיץ פון דער זײיט גיט ספ1. ז"י גיט 200. 
0 פירות צום ערשטן מאָל; 200 -- צום צוייטן מאָל. 
עמיץ הינטער איר שרײיט אױס: 300. ער שרײיט? אה, 
דאָס איז זי -- די קאץ! 400 -- זאָגט זי. 500 -- זאָגט עוזר. 
0 -- זאָגט שלום. 800 -- זאָגט די קאץ שריענדיק, 
טריומפירנדיק. זי וויל אויך שרייען, זי יל צולייגן 200, און 
אויסשרייען -- 1000, אָבער א האנט ליגט אױױף איר מױל, 
און לאָזט נישט. שלום לאָזט נישט. ער זאָגט, אז עס איז 
נישט װערט, נישט װערט! זי שטופּט אֶפּ זיין האנט, ויל 
אים שרייען אין פּנים, אז אלע זאָלן הערן -- פאררעטער, 
דאָס טוסטו פאר איר, זי זאָל האָבן דאָס בילד, געמײנער 
פאררעטער! אָבער ער האלט פעסט, פעסט. און ער האלט 
אין קלעם איר קעל, איר האלדז, איר ברוסט-קאסטן?... 
און װווידער איז די פרוי אין ווייסן, מיטן רויטן מגן דוד, נעבן 
איר, שטופּט איר ביטערע טראָפּנס צװישן די פארהאקטע 
ציין, צעבלוטיקט איר די וומענס, מאכט איר וײי, שטארק 
מי.. 

7ר װײטיק האָט זי איבערגעװועקט. זי האָט אױפּגעריסן 
די אויגן. דאָס בילד איז געהאנגען אױף דער וואנט. דאָס 
זעלבע בילד. אביבה האָט זיך צוריקגעצויגן, האָט ער געזאָגט, 

און אזױנאָך האָט ער עס באקומען פאר 800 לירות. זי האָט 
נאָר פּראָװאָקירט, געװאָלט ארײניאָגן אין פרייז, נישט גע- 
טראכט צו קויפן, זי איז נישט מער װי א פאלשע אינטרי- 
גאנטין, אביבה, האָט ער געזאָגט. 

זי האָט אים יאָ געגלובט, נישט געגלויבט, אָבער געווען 
צופרידן, אז װען זי איז געקומען צו זיך, אין קיבוץ, איז 
דאָס בילד געהאנגען אויף דער וואנט. זי האָט געקוקט אויפן 
בילד מיט א געפיל פון נצהון, א נצחון איבער איר, איבער 
אביבהן, דער קאץ. אָבער דער נצחון איז נישט געװוען קיין 
פוקעה י. 

זי האָט שױן געהאט מנוחה א קנאפּע צװיי יאָר. זייט 
זי זענען געקומען אױף דער רמה. דאָס האָט זי געצױגן 
אהערצו. זי האָט אים געװאָלט אָפּרײסן אינגאנצן פון איר 
השפּעה. זי האָט אים קײינמאָל נישט געכאפּט בי דער האנט. 
אָבער, יעדעס מאָל, װען ער איז געקומען אהיים שפּעט, 
איז זי געווען זיכער, אז ער האָט זיך געטראָפן מיט איר. וי 
װײט איז עס דען? קױם א קילאָמעטער טײלט אָפּ זײיער 
אייגן הויז פון אביבהס הוז, אױף יענעם עק קיבוץ. זי האָט 
געפילט װי עס יאָגט פון אים כסדר דער ריה פון ביליקן 
כּערפּום; דאָס האָט ער אים איינגעזאפּט פון איר, פון איר 
קעצישן לייב, און דער ריה האָט נישט באויזן אױסצוװועפּן 
אונטערוועגס. זי האָט אים געטריבן פון זיך: 

-- גיי צו איר, צו דער קאץ. ריר זיך נישט צו צו מיר! 

ער האָט זיך פארטײדיקט ער אין גאט חי בשמה 
שולדיק. 

-- און דער פערפום-ריח, װאָס יאָגט פון דיר? 

ער האָט זיך געװוערט. מעגלעך, אז דאָס איז דער ריח 
פון דער סערווערין, אין אגד-קאפע, אין טבריה, װוּ ער האָט 
עפּעס פארביסן. 

-- טיין, ניין. דאָס אין דער היה פון איר. אזוי האָט 
זי געשמעקט יענעם אָװונט, אויפן באל. 

-- דאָס איז געווען דער ריח פון די ארומיקע פרויען, 
נישט פון איר. 

- און דו פארטײידיקסט זי נאך! וי איך װאָלט זיך 
נישט געקענט אױף ריחות... איך האָב געהאט אין דער 
משפּחה אפטייקערס, און א פעטער, װאָס האָט געהאט א 
פּערפורמעריע, אין ווארשע, אױף סאמע מארשאלקאָווסקע... 
גייסטו מיר דערציילן... אזא שטארקער ריה נעמט זיך נישט 
פון א צופאליקן פארבייגיין פון א קעלענערקע, נאָר פון א 
לענגערן צוזאמענזיין. 

ער האָט נישט געװוּסט װאָס צו טאָן זי איבערצוצײגן. 
זי האָט אים נאָכשפּיאָנירט, נאָכגעקוקט װוּ ער גי-ט. זי פלעגט 
לויערן הינטער א ברײטן פאלמע-בױם, נישט װײט פון 
אביבהס הױז. אָפּווארטן אים ביים אױטאָבוס, װאָט קומט 
פון טבריה, צו זען צי קומט זי נישט צומאל צוזאמען מיט 
אים. אוודאי שמעקט איר בעסער א געענדיקטער ארכיטעקט 
מיט א דיפּלאָם, װי א פראָסטער עלעקטראָטעכניקער, דער 
פישער-מויד. ווייל, װאָס איז זי ארום און ארום? א פּראָ- 
ווינצער מיידל, א פישער-טאָכטער, און דערצו א פישער 
מיט א וויעסלע-שיפל, פון א שפלער מדריגה. עוזרן, דעם 
לא יצלח, דעם געקומענעם פון די לאגערן, איז נישט געקו- 
מען עפּעס בעסערס. זי האָט אים תיכף גענומען מיט אירע 
קעצישע אויגן און אָריענטאלישע שטיק... נו, האָט זי אים 
שוין גענוג. ער מאכט עלעקטריפיקאציע-פלענער, און זי 
פּלאנירט וי אריינצונארן מענער, װי צו שטילן איר הייס 
בסוט? 

ער האָט געשװאָרן, אז אים ליגט נאָר זיין ארבעט אין 
קאָפּ, אז ער פאָרט אױף באראטונגען קיין טבריה, צפת, 

חיפה, ערנסטע ארבעטס-באגעגענישן, און האָט קיין קאָפּ 
נישט צו נארישקײטן; עס איז בכלל קיין נאטור נישט בי 
אים אזא, 

-- דין נאטור קען איך שױן דװוקא גוט -- איןז זי 
נישט געבליבן שולדיק -- דו ביסט א שוואכער, א ווייכע 
נאטור, און ביסט א קרבן פון איר שטארקער נאטור, פון 
איר ברען און ברויזנדיקן טעמפּעראמענט. 

-- אָבער, דינה, דאָס איז דאָך נישט מער וי דײנס 
אן אומבאגרינדעטע אינטערפּרעטאציע, פון דיינע פאנטאס- 
טישע קאָשמארן נאָך די לאגערן 

-- זאָג, אז כ'בין קראנק, האָב האלוצינאציעס, און 
שוין. גיב מיך אין א אנשטאלט. 

-- פארװאָס ביסטו אזוי אכזריותדיק צו זיר אליין, דינה. 
עס איז א בילבול, דינה ! 


ז' האָט זיך באנוצט מיט יוסין. זי האָט אים געשיקט אָפּט אין 
הויז פון די כוהנס, כלומרשט צו מאכן צוזאמען די לעקציעס 
מיט זייער טעכטערל, מיט דעם משנהדיקן נאָמען. זענען 
זי דאָך געגאננען אין דער זעלבּער שולע, אין קיבוץ. 

און ווען ער איז צוריקגעקומען אין אָװונט, האָט זי אים 
געפרעגט צי איז צומאָל זיין פאָטער נישט געװען גראָד 
דאָרטן. און צי סיגליתס מאמע איז געוװוען אין הױז? צי 
האָט ער זי נישט געזען אוועקגיין אָנגעטאָן עלעגאנט, אויס- 
געפּוצט, און צי האָט זי זיך נישט אויסגעפרעגט אױף זיין 
אבא, אויף זיין אמא ? 

יוסי איז גערן געגאנגען אהין. ער האָט נישט געווארט 
ביז די מוטער האָט אים געשיקט, נאָר אלײן געגאנגען. ער 
פלעגט טײילמאָל באגלייטן זיין חברטע פון שולע אהיים, און 
שוין בלייבן דאָרט, ער פלעגט זיצן דאָרטן לאנגע שעהן 

דינה איז געווען צופרידן, ווייל אזױנאָך זענען די שאנסן פון 
א סיורפּריז-באזוך פון אבא געווען גרעסער. דער מאמעס 
אויספרעגן האָט אים געװײילט. ער האָט זיך נישט געמאכט 
פארשטיין. אָבער, װאָס אן אמת, האָט די סודותדיקייט און 
די נייגיריקייט פון דער מאמען אים אויסגעזען פארדעכטיקט. 
די מאמע פלעגט אים יעדעס מאָל נעמען אין א זייט, און 
אויספרעגן אינדערשטיל, און בעטן אז ער זאָל חלילה נישט 
ארויסכאפּן זיך פארן טאטן װעגן די סודות, װאָס צװישן 
דער מאמען און אים, יוסין. װוען ער האָט זיך געשפּילט 
נמיט סיגלית אינעם קינדער-צימערל, האָבן זי זיך אויך 
געסודעט. זי פלעגט אים ווייזן אירע ברוסטלעך, װאָס נעמען 
ווערן פולער, באקומען פאָרמען, שין באלד א העלפט אזױי 
װי ביי דער מאמען. ער פלעגט זי קושן און פילן וי דאָס 
בלוט קומט אים אין פּנים און וי זיינע ענגע הייזלעך וערן 
אים נאָך ענגער. ער האָט געפונען א פארבאָרגענע שייכות 
צװישן דער סודותדיקייט פון דער מאמען און דער װאָס 
צווישן אים און סיגלית. 

אביבה פלעגט טײילמאָל אריינקומען אין קינדער-צימערל, 
נישט מאכן זיך זען, און שעפּן נחת פון דער אינטימיטעט 
צװישן די קינדער. זי האָט זיך געטראכט: זאָלן די קינדער 
זיך צוגעװווינען איינס צום אנדערן יונגערהייט, אפשר וװעט 
דערפון עפּעס װערן, ווען זיי װועלן אונטערוואקסן. עס איז 
גוט, אז א צוקונפטיק פּאָרל זאָל זיך דערציען צוזאמען, וי 
בלומען, װאָס וואקסן בשכנות אינעם גאָרטן. 

האָט די מוטער אים אויסגעפרעגט, פלעגט ער ענטפערן 
אויף אלע פראגן קורץ און שארף: -- ניײן! נישט געזען! 
נישט געװען! נישט געפרעגט. און כדי די אמא זאָל נישט 
חושד זיין וועגן װאָס ער סודעט זיך אזויפיל מיט סיגלית, 
פלעגט ער פאראויסכאפּן און זאָגן, אז אביבה איז די גאנצע 

צייט אינעם צימער בעתן מאכן די לעקציעס. און װאָס מער 
זי האָט גערעדט צו אים און אויסגעפרעגט, אלץ קורצער 
זענען געווען זיינע ענטפערס: -- נין! נישט געזען! נײן! 

זיינע קורצע ענטפערס זענען איר געװאָרן שטארק 
אויפפאלנדיק, אזוי אז זי האָט גענומען גלויבן, אז מען הייסט 
אים אזוי זאָגן, אז מען קויפט אים איבער, אז די קאץ האָט 
אויך א שליטה אויף אים, אז זי פארכישופט נישט נאָר דעם 
טאטן, נאָר אויך דעם זון זיינעם, אלעביידן... 


ווֹען עס זענען זיך צעגאנגען קלאנגען, אז מען זוכט 
מענטשן פארן ניעם קיבוץ, אױבן, אױף דער רמה, און 
בפרט מענטשן מיט פאכן פון בוי און לאנדווירטשאפט, האָט 
זי זיך די ערשטע אנגעכאפּט דערין. עס איז שין דערעסן 
געװאָרן דער קיבוץ, דא אונטן -- די זעלבע מענטשן, די 
זעלבע פּנימער, און די גרויסע היצן אין זומער, היצן, װאָס 
דאָס כסדרדיקע טינקן זיך אין כנרת באווייזט קנאפּ אָפּצוקילן. 
עס איז איר שוין דערעסן דאָס כסדרדיקע נאָכשפּיאָנירן איר 
מאן און אויסהיטן אים פון דער קאץ. זי האָט אים געװאָלט 
אוועקציען װאָס וייטער פון איר נאענטקײט, פון איר 
דירעקטער השפּעה. האָט זיך געמאכט פּלוצים א גוטע 
געלעגנהייט. דער קיבוץ אויפן בארג איז וייט אװעק, א 
גוטע 50 קילאָמעטער פון דאָ, מיט א שלעכטער קאָמוניקאציע, 
כמעט װי אפּגעשניטן פון די קיבוצים אין טאָל; נו, װעט 
זיר איר כישוף אויסוועפן אױף די געדרייטע וועגן, אויף די 
משופּעס, אין די בערג-היילן אונטערוועגס, און קיין שליטה 
נישט האָבן אויף אזא מהלך. האָט זי באשלאָסן צו שטעלן 
איר מאן פאר א געשעענעם פאקט. זי האָט געװאָלט אינ- 
צייטיק זען זיין רעאקציע, און לױט איר -- אורטיילן וו 
שטארק עס גייט אים אין אביבהס נאָענטקײיט. 

=- איך האָב אױך געטראכט דערוועגן -- האָט ער 
געזאָגט -- דווקא גאָר ערנסט. 

-- טא, פארװאָס האָסטו עס מיר נישט געזאָגט? 

-- איך האָב געװאָלט פריער זיך באקענען געני מיט 
דער לאגע אױבן. עס איז א נײער קיבוץ, אן אנדערער 
קלימאט, געמײנט אז ער װעט דיר נישט באקומען, און 
דערצו איז דאָרטן גאָר נאֶָענט דער פראָנט... און דו ביסט 
דאָך שוין גענוג נערוועאיש אָן דעם אױך... 

זי האָט געקוקט אויף אים מיט פארדאכט און געזוכט 
אויפצוכאפּן יעדע אומנאטרילעכקייט אינעם טאָן און פאר- 
לעגנהייט אינעם בליק. 

-- דאָס גײט אין מיר, הייסט עס. נישט אין דיר, בכלל 
נישט, הא ? 

-- דו וייסט דאָך גוט אויך, אז דער קיבוץ-געדאנק 
איז מיר נאענט און טײיער נישט פון היינט, און אומעטום 
װוּ עס גייט אין בויען, אין באנײיען, פארפעסטיקן, ול איך 
זיין דער ערשטער. די צרה אונדזערע איז דאָך, װאָס מיר 
מיינען, אז די תקופה פון חלוציזם, פון פּיאָנערטום, איז לאנג 
פארביי. אין דער צײט ווען דער דאָזיקער אידעאל איז 
זעלטן-ווען אזוי אקטועל און ברענענדיק ממש וי איצטער... 
און אױב רו ביַסט מסכים, איז דאָך גלענצנהיק, הינה, און 
קאָן נישט זיין בעסער.. . 

זי האָט זיך צוגעהערט צו זיינע רייד, צו דער אנטשלאָ- 
סנקייט און זיכערקייט אינעם טאָן, אז זי האָט פארגעסן אין 
יעדן פארדאכט, און אינעם נסיון, אױף וועלכן זי האָט אים 
אויסגעשטעלט. זי איז צוגעפאלן צו אים, איינגעגראָבן איר 
קאָפּ צוישן זיין האלדז און אקסל, און געביסן זיין הױט, 
גענעצט זיין רעקל מיט הייסע טרערן פון פרייד. 

זייס זײ האָבן זיך ארויפגעצויגן אױף דער רמה, האָט זי 
געפילט, אז זי האָט אָפּגעפונען איר מאן, אז זי האָט אים 
אליין פאר זיך. ער האָט זיך אינגאנצן געענדערט. ער איז 
אהיימגעקומען צו דער צייט, און האָט גענוי דערציילט װאָס 
ער האָט געטאָן, װוּ ער האָט פארבראכט, און טראָץ דעם, 
װאָס ער פלעגט קומען א מידער און אוועקפאלן א דער- 
שעפּטער, האָט ער געפונען צייט פאר איר. 

-- דו שמעקסט אזױ גוט -- האָט זי געזאָגט, ארומ- 
נעמענדיק אים -- וי דער ריח פון די וילד-גראָזן און 
בערגיקע בלומען נאָך א רעג איך האָב ליב דעם וילרן 
ריח, דעם נאטירלעכן, װאָס יאָגט פון דיר, 

זי האָט אויפגעהערט נעמען אירע שלאָף-פּילן, און 
אוועקגעשטעלט אלע רפואות, װאָס דער קיבוץ-דאָקטער, 
און דער נערוון-ספעציאליסט פון קופת-חולים האָבן איר 
פארשריבן די לעצטע צייטן, איידער זיי זענען ארויף אהערצו. 

זי פלעגט אים אויסקוקן מיטאָגצײט, צום מאָלצײט, און 
אין אָװנט -- ביים סוף פון דער ארבעט, און ווארטנדיק 
אונטערגיסן דאָט פּאלמע-ביימעלע, אָפּשטױבן די יונגע בלע- 
טער פונעם זאמד, װאָס דער וװינט און אויטאָ-רעדער האָבן 
הויפיק אָנגעיאָגט. ער איז װייניקער געפאָרן אין די שכנות- 
דיקע שטעט אויף זיצונגען, אָדער באראטונגען אין דער 
הנהלה פון די ירדן-קיבוצים. און, האָט ער נישט געהאט קיין 
בפירושע מעסט-און פלאניריארבעט, קײן פאכמאנישע 
ארבעטס-מסיבות -- האָט ער אָנגעטאָן בגדי-עבודה, און זיך 
געשטעלט צו מאָזאָלנע בוי-ארבעט, מױערן, קלעפּן, מאָלן. 
ער האָט זיך אליין פארנומען מיטן בויען די שולע. ארבעט- 
הענט איז געווען וייניק. אין א בעל-מלאכה אװועק אין 
מילואים --- איז געװען נאָך װײיניקער. האָט ער פארקירצט 
זייט מיטאָג-אָפּרו, פארלענגערט די נאָכמיטאָג-שעהן ביז 

אין נאכט אריין =- פארקאשערט די ארבל, און געארבעט, 
געטאָן ארבעט פאר צווייען, פאר דרייען. די קינדער מוטשען 
זיך, נעבעך. זיי מוזן יעדן פארטאָגס אראָפּפאָרן אין די שולעס 
אין טאָל, װוער נאָך עין-גב, װוער קיין צמח אָדער בית-ירח, 
לוט דעם עלטער. יוסי מוז יעדן טאָג אראָפּפאָרן קיין צמה, 
אין תיכון. די מאמע שטייט אױיף יעדן פרימאָרגן, גרייט צו 
פרישטיק און פירט אים צו צום הױפּטװעג, װוּ עס שטעלט 
זיך אָפּ דער ספּעציעלער שול-אויטאבוס. אין אַװונט, ווארט 
זי אים אָפּ, ביים צוריקקומען פון אױטאָבוס. און זי שרעקט 
זיך אזוי, ביז זי דערזעט אים אין אװונט. די וועגן זענען 
אזעלכע געדרייטע, ארויף און אראָפּיקע, ערטערווייז פאר- 
ענגטע צװישן פּעלדזאָפּריסן, און די אױטאָבוּסן און אױטאָס 
לויפן װוי די משוגעים. און, ער וייס -- אפשר איז דער 
וועג מינירט געװאָרן איבערנאכט;? די שונאים שלאָפן דאָך 
נישט, זיי דרימלען בלויז, און װועקן זיך טײלמאָל מיט בייזע 
כוונות, און אונטערן שוץ פון דער נאכט לייגן זיי פחדנותדיק 
א מינע דאָ, א מינע דאָרט... פלעגט זי מיטשיקן א ברכה 
יעדעס מאָל, און דערמאָנען דעם שאָפּער, אז ער זאָל זיך 
נישט איילן, ער זאָל זיך גוט ארומקוקן פאָרנדיק און אויס- 
היטן זיך פון מינעס בײ די וועג-ראנדן און פון פרישע 
ארבעט-סימנים אינמיטן אספאלט, װאָס קאנען זיין פאר- 
דעכטיק. און ווארטנדיק אינאָװונט, האָט זי פאָראויסגעשיקט 
ברכות, וי זי װאָלט װועלן אויספלאסטערן מיט זיי דעם וועג 
אויף צוריקוועגס... איז דאָך יוסי -- דער בן-יחיד אירער, 
דאָס אויג אין קאָפּ. די לאגערן האָבן ביי איר פארמאכט די 
טראכט. ערשט נאָך לאנגע יאָרן פון דאָקטערן זיך אין לאנד 
און אין אויסלאנד, איז ער געקומען אױף דער ועלט, א 
ווערטיקער יורש פון די פרידנערס און שטיינמילנערס, פון 
ביידע צדדים, װאָס זענען כמעט טאָטאל פארשניטן געװאָרן. 

דינה פלעגט זיך טײלמאָל װעקן אינמיטן נאכט, און רעדן 
פון שלאָף און מיט שרעק וועגן אויטאָ-אומגליקן, וועגן מינעס, 
וועגן שלאנגען װאָס לויערן אין די היילן, ביי די מיילשטיינער 
לאנגאויס די אָפּגרונטיקע וועגן, און וועגן אראבער מיט 
פארשטעלטע פנימער און מיט מעסערס צװישן רוצחישע 
ציין... 

האָט ער געװאָלט, שלום פרידנער, אז דער שול-בנין 
זאָל אמשנעלסטן אויסגעפערטיקט ווערן, און די היגע קינדער 
זאָלן קאָנען לערנען אויפן אָרט, און יוסי זאָל נישט דארפן 
פאָרן אהין און אהער, און עס זאָלן געשױנט וװערן די 
נערוון ביי זיין מאמען, װאָס זענען שוין אָן דעם אויך גענוג 
אנגעצױגן און געשפּאנט. 


דינה פלעגט צוגין עטלעכע מאָל אין טאָג צו דעם 
שול-בנין, װאָס איז געשטאנען אינמיטן וועג צװישן רם- 
אלף און רם-בית, און אויפן קרייצוועג, װאָס פירט צו די 
נייע קיבוצים אין דער געגנט, און עס האָט געװאָקסן ביי איר 
דאָס הארץ פון פרייד פונעם בױ, װאָס רוקט זיך פאָראויס 
און פון דער שולע, װאָס װערט פון מאָל צו מאָל ממשות- 
דיקער. זי האָט שױן געזען דערינען איר יוסי, וי ער זיצט 
א שטראלנדיקער אויבן-אָן, און שלינגט יעדעס װאָרט, װאָס 
פאלט פון מויל פון לערער. ער לאָזט קיין װאָרט נישט אדורך, 
קיין געדאנק. זיין מוח איז װי א שוואם, זאפט אלץ אין, 
און זיינע אױגן גלאנצן מיט דער פרייד פון פארשטיין אלץ, 
װאָס מ'קלערט דאָ אויף. האָט ער דאָך אין וועמען אריינ- 
צוגעראָטן. איז דאָך זיין טאטע געװען באקאנט שױן אלס 
גאונישער קאָפּ נאָר אין גימנאזיע, און געענדיקט דער ערש- 
טער די הויכשולע פאר ארכיטעקטור. היינט ערשט זיין ציון- 
טעטיקייט. קיינער האָט נישט געקענט אזוי בויען א רעדע 

װי ער, און פּרעדיקן אזוי לאָגיש און מיט אזעלכע בולטע 
ארגומענטן װי ער וועגן עליה, שיבת-ציון. מ'האָט אויף אים 
געזאָגט, אז עס וואקסט א צוייטער זשאבאָטינסקי, א צווי- 
טער גרינבוים... אױך זי אלײן, האָט א גוטן קאָפּ. וען 
נישט דער חורבן, װאָלט זי געהאט מאטורע, געווען איר 
לעצט גימנאזיע-יאָר. און זיכער װאָלט זי געגאנגען א סך 
ווייטער. געװען א חזקה ביי די שטיינמילנערס צו אפּטײ- 
קעריי אָדער דאָקטערײ... און איר העברעאיש, װאָס אלע 
האָבן באװוּנדערט, תיכף עטלעכע חדשים נאָכן אנקומען 
אין קיבוץ, איז דאָך א באווייז פון אינטעליגענץ... 

ווען דער דרויסנדיקער בנין איז געווען פארענדיקט און 
עס האָט זיך אָנגעהױבן דאָס אינערלעכע אױסענדיקן די 
צימערן, האָט זי פּלוצים באמערקט אויף א לייטער א באקאנטע 
געשטאלט. די זון האָט געשטערט געני זיך פונאנדערצו" 
קלויבן, אָבער װױנאָר ער האָט איבערגערוקט דעם לײטער 
אין א פארשאָטנטן וינקל, האָט זי אים דערזען, אים -- 
עוזר, דעם עלעקטראָטעכניקער. ער האָט געהאלטן אין איין 
האנט א צוואנג, און אין דער צוייטער א לאנגע רער, פון 
וועלכער עס האָבן ארויסגעשטעקט עלעקטרישע דראָטן. זי 
האָט פארשטאנען, אז דאָס פארנעמט ער זיך מיט אריינציען 
עלעקטרע אין דער שולע. 

עס איז אדורך א קעלט דורך אלע אירע אברים. זי האָט 
נישט געקאָנט אָפהייבן די פיס פון דער ערד, וי זיי װאָלטן 
צוגעפרוירן געװאָרן צום אָרט. מיטאמאָל האָט איר א יאָג 
געטאָן א הייסער שטראָם אין פּנים אריין, װי א פּלוצימדיקער 
כאמסין-װוינט, װאָס צעבלאָזט זיך מורהדיק, ווען מען דער- 
ווארט אים אמװייניקסטן, און באפאלט װי א גזלן פון א 
לוױערנדיק באהאלטעניש. אירע פיס זענען מיטאמאָל געװאָרן 
לייכטער, שװועבנדיקער, און אין איר מוה האָבן גענומען 

ארומפליען געדאנקן וי פונקן, װי מוראשקעס, און אויספולן 
איר שארבן מיט א געקנױל פון פּחד און מוראדיקן פאָר- 
געפיל, װי אינעם באוייזן זיך פון דעם מענטשן װאָלט 
געשטעקט דער אָנזאָג פון װוער ווייס װאָס פארא אומגליק. 


עטלעכע טעג שפּעטער, איז יוסי געקומען פון שולע א 
צעהיצטער, א שטראלנדיקער פאר שמחה, און אָנגעזאָגט 
די בשורה, אז היינט איז ער געפּאָרן אין שולע צוזאמען מיט 
סיגלית. זי װועט פון איצט אָן פאָרן יעדן טאָג מיט אים 
אהין און צוריק קיין צמח, וייל אירע עלטערן האָבן זיך 
ארויפגעצויגן אהערצו. זיי וװוױינען אין רם-בית, אין א ני 
הויז, נישט וייט פון דער שטיינהאקעריי. זיינע אויגן האָבן 
געפינקלט און די באקן האָבן געפלאמט, און זיין קול האָט 
געציטערט צווישן די זילבן, צום טאקט פון זיין צוגעאיילטן 
הארץ-קלאפּן, 

דינה האָט אראָפּגעלאָזט די אוגן, און געזוכט א שטול 
זיך צוצוזעצן. 

-- אמא, דו געדענקסט דאָך די קליינע סיגלית, פון 
קיבוץ -- האָט ער געזאָגט, ארומנעמענדיק די מוטער און 
פּלאָנטערנדיק מיט דער צונג אין מױל. -- געדענקסט, אמא 
די טאָכטער פון אביבה... זי איז שוין א גרױסע, אמא, דו 
װאָלסט זי נישט דערקענט. זי איז אויסגעוואקסן, שוין באלד 
אזוי גרויס װי דו, אמא... דארפסט זען, אמא, װי זי האָט 
זיר געביטן אין די לעצטע צויי יאָר, אן אמתע חתיכה, 
אמא.. 

דינה האָט נאָךר מער אראָפּגעלאָזט די אױגן, און אָפּ- 
געשטופּט יוסין, פארגייענדיק זיך אין א מאטערנדיקן הוסט. 
זי האָט געפילט װי עס פעלט איר אויס לופט, װי עס נעמט 
קלעמען הינטערן ברעטל און װי א שטײן פארשטאָפּט איר 

קעל און האקט איבער דעם אָטעם. זי האָט זיךר געשטארקט, 
אָפּגעשטופט יוסין, געמאכט באמיאונגען זיך אויפצושטעלן. 
יוסי איז צוגעלאָפן צום פענצטער און עס ברייט פונאנדער- 
געעפנט. ער האָט פארשטאנען, אז דאָס מאכט די אמא 
איינעם פון די קריזיסן, װאָס זי פלעגט האָבן אין אלטן קיבוץ, 
און האָט נישט פארשטאנען פארװאָס דווקא איצטער, נאָך 
אזא לאנגען איבעררייס, און ווען ער ברענגט איר אזא 
פריילעכע נייעס. 


ווֹען שלום איז אהיימגעקומען, האָט ער זי באמערקט זיצן 
אינעם שטול, מיט אן אָפן מױל, בלאָע ליפּן און מיט הענט 
װאָס באוועגן זיך, כדי לייכטער צו מאכן דאָס אָטעמען. 

-- ואָס איז דיר ? -- האָט ער געפרעגט א דערשראַ- 
קענער. -- אזוי לאנג שוין גוט געװוען. װאָס פּלוצים? 

זי האָט אים געשטופט פון זיך. זי האָט געעפנט דאָס 
מויל, געזוכט ווערטער, אָבער איר קעל איז געבליבן שטום. 

-- װאָס איז געשען? אינמיטן דרינען, ויי איז מיר. 
צוליב װאָס, פּלוצים ? 

זי האָט ווידער ברייט אויפגעריסן דאָס מויל, און גע- 
װאָלט אים שרייען אין פּנים אריין, אז דאָס איז צוליב אים, 
אן דאס אײן עה שולדיק, ער און זי... יכער האָט ער זי 
גשהיסן קומען אין רםיבית. כדי עוור זאָל מאכן הי 
עלעקטרע-אינסטאלאציע אין נייעם קיבוץ. ער איז דאָך דער 
ארכיטעקט און פּלאנירער, אױך פאר רם-בית, נו, האָט ער 
אזוי געפּלאנט, אז "די קאץ" זאָל זיין װידער נישט וייט פון 
אים... זי האָט עס אים געװאָלט שרייען אין פּנים ארי 
אִָבער דאָס געשרײי איזן איר געבליבן שטעקן אין האלדז. 

-- און ווּ איז יוסי? האָט ער געפרעגט. 

זי האָט געוויזן מיט דער האנט צום פענצטער, אין דער 
ריכטונג פון וואדי און דער שטיינהאקעריי. און צוזאמען מיט 
דער באוועגונג האָט זיך דערהערט א דינער פייף צווישן די 
ליפּן און באלד דערנאך דרי אומדרייסטע וילבן. - = טס - 
ס -- סי -- ססי -- ג --- לית . . , 

זי האָט אויפגעהויבן אױף אים א פּאֶר גרויסע אױיגן. 
זיין פנים איז געבליבן רואיק, אומפארענדערט, װי עס װאָלט 
אים גאָרנישט געארט בכלל, אָדער װי ער װאָלט נישט פאר- 
שטאנען װאָס זי האָט געזאָגט, אָדער װי ער װאָלט נישט 
וועלן פארשטיין . 

-- אביבה! -- האָט זי אים א װאָרף געטאָן אין פּנים. 
און כדי עס זאָל אים זיין נאָך קלאָרער, האָט זי צוגעגעבן 
הױך. /די קאץ". 

-- אה, עוזר, מײינסטו? -- האָט ער זיך נישט פאר-י 
לוירן. -- יאָ, זייט עטלעכע טעג האָט ער זיר ארויפגעצויגן... 

-- דאָס האָסט דו אים ארויפגעצויגן -- האָט זי אָפּ- 
געפונען דאָס לשון און נאָכגעשפּעט זין לעצט װאָרט. 
-- דו ביסט דאָך דער ארכיטעקט. 

-- דאָס האָט מען אים געשיקט פון דער מועצת 
הירדן, צו טאָן די עלעקטרישע ארבעט אין רם-בית און אין 
דער גאנצער געגנט, װאָס צעבױט זיך מיט ריזן-שריט. 
ער איז א גוטער בעל-מלאכה. דערצו, האָט ער אונטן נישט 
געהאט מער װאָס צו טאָן. און, ווען די שולע וועט זיין גרייט, 
וועלן קומען נאר משפחות מיט קינדער אינעם לערן-עלטער; 
דירות ווארטן שוין אויף זיי. יעדער מענטש, יעדע משפחה, 
װאָס קומט זיך באזעצן אויף דער רמה איז א גרויס געווינס, 
סיי פון אידייאישן, סיי סטראטעגישן, סיי פּאָליטישן שטאנד- 
פּונקט. 

דינה האָט זיך אויפגעשטעלט און צוגעגאנגען צום 

פענצטער. שלום האָט איר אונטערגעהאָלפן, און געשטעלט 
זיך נעבן איר. 

-- יוסי איז געגאנגען צו זיי אהין, צו סיגלית -- האָט 
זי געזאָגט, אויפהייבנדיק די אויגן צום וואדי, צו דער שטיינ' 
האקעריי. 

-- צי האָט ער גענומען א ווארעמען סוועטער ;? -- האָט 
ער געפרעגט -- עס שטעלט זיך א קאלטער, בארג-וינטי- 
קער אָוונט. 

דינה האָט נישט געענטפערט. זי איז געשטאנען א לאנגע 
צייט מיטן פּנים צום דרױסן, צו דער שטינהאקעריי, צו 
דער צעװינטיקטער קילקייט פון דער אָנריקנדיקער נאכט. 


2 60 = 


זייט דעם ארויפציען זיך פון סיגלית און אירע עלטערן 
אויבן, אויף דער רמה, האָט דינה גענומען װוידער אונטער- 
קרענקן. אירע קריזיסן האָבן זיך אומגעקערט, אָבער זעל- 
טענער און שוואכער. זי האָט וידער גענומען אייננעמען 
די אמאָליקע מעדיצינען, הגם אין קלענערע דאָזעס. 
אָבער אזא שטארקן קריזיס וי זי האָט געהאט דעמאָלט, 
ווען זי איז געבליבן אלײן, נאָך דער באָמבארדיר-נאכט, 
ווען שלום איז געגאנגען צו דער זיצונג פון די רמה-מתיש- 
בים און יוסי איז אװעק דעקאָרירן דעם חדריהאוכל -- 
געדענקט זי שוין לאנג נישט, אפילו נישט בעת די ערגסטע 
צייטן אונטן. נישט נאָר האָט איר געפעלט לופט, און עס 
האָט געשטיקט אין האלדז, נאָר זי האָט ממש געפילט וױ 
דאָס חיות גײיט איר אױס. ליגנדיק אױף דער סאָפּע מיטן 
פּנים צום בילד, איז זי געװען זיכער, אז זי זעט עס צום 
לעצטן מאָל. און אזוי װוי ביי מענטשן, װאָס גוססן און אָט 

הויכן זיי אויס דעם לעצטן צוטעם, האָט זיך אלץ גענומען דריי- 
עז ארום איר, וויגן זיך און פארשידענע פארבן האָבן גענומען 
זיך בייטן און כישופן, און װי אױף א לענטע האָבן זיך גענו- 
מען וויקלען פאר איר פראגמענטן פון איר לעבן, מיט א 
גאלאָפּירנדיקער שנעלקײיט, כדי זי זאָל באוייזן נאָך איינ- 
מאָל דאס אלץ צו זען אײדער עס װערט צו שכשט ! 


א פּלוצימדיקער שטורמװינט האָט ארױיסגעריסן די 
לאָדנס פון זייער קלעם און א זעץ געטאָן די פענצטערס 
איינס קעגן צװייטן, מיט א שארף-קלינגענדיקן אפּהילך. 
באלר האָט ױר דערהערט א הוערדיקער העש װי אז 
אויפרייס, דאָ ערגעץ נאָענט, באגלײט מיט אן אױפבליץ 
פון פייער. 

-- וידער באָמבעס! -- האָט זי זיך א װאָרף געטאַן 
אויפן געלעגער -- שױן וידער! 

װען דער זעסבער רעש האָט האר װידשר אלב-ערשורט, 
האָט זי צוגעגעבן: -- שױן גענוג, איך האָב שױז גענוג די 
רמה, איבערגענוג! 

זי האָט באשלאָסן נאָך היינט אַװנט מאכן די וואליזן, 
איינפּאקן דאָס נויטיקסטע, און מאָרגן פארטאָגס, מיטן ערשטן 
אױטאָבוס, װאָס גייט אראָפּצו, פאָרן נאָךר טבריה. שלום װעט 
גיין צו דער ארבעט, יוסי אין דער שולע, און זי װועט דער- 
ווייל אוועק. זי װעט אריין אין א האָטעל אין טבריה. ש?.ם 
װעט זי שױן אָפּגעפינען. און װעט איר נאָכגײן, מיט זיין 
שוואכן כאראקטער. נאָך תל-אביב, װעט ער נאָכגײן. מיט 
זיין פאך װעט מען אים אויפכאפּן, דערצו מיט זיינע גרויסע 
פּעאיקייטן און ריזיקער פּראקטיק. גענוג שוין מיט די קיבו- 
צים ! זי װויל אויך ויסן פון א לעבן אין א גרויס-שטאָט, 
איז זי דאָך פון אזא כרר װי ווארשע... גענוג שױז מיט 

די זיבֿן מאָגערע יאָר אין קיבוצים!... מיט דעם זעלבן 
װעט זי אים אָפּרײסן פון איר, דער "קאץ', זי װעט דאָך 
אים נישט אומעטום נאָכלױפן... און אױך איר יוסי װועט 
זי ארויסרייסן פון דער נעץ פון דעם "קעצל", װאָס געראָט 
אריין אין איר מאמען... און נישט דארפן גײן צום גע- 
בורטסטאָג פון סיגלית. דאָס גײן צו דער פייערונג װעט 
נאָך מער דערנענטערן די קינדער, נאֶענטער צונויפפירן 
די עלטערן, באנייען די אינטימקייט צוישן שלומען און 
הער "קאץ"י. 

עס האָט זיך ווידער דערהערט א רעש אין דער לופטן 
באגלייט מיט אן אויפבליץ, אָבער דאָס מאָל שטילער, יי 
צוגעדעמפּט דורך א געדיכטן רעגן און זיין הילכיקן בא- 
נעננען זיר מיט די פענצטער-שױבן. דינה איז צו צום 
פענצטער און עס פארמאכט כדי עס זאָל נישט אריינרע- 
גענען. דערנאָך איז זי אריין אין צוייטן צימער, ארױס- 
גענומען א וואליזע, און גענומען פּאקן װעש, קלײדער, 
טיכלעך. גיר איז די וואליזע פול געװאָרן. זי האָט געװאָלט 
נעמען די צוייטע, אָבער פּלוצים האָט זי געפילט, אז די 
כוחות ווערן איר אויפסניי אָפּגענומען. האָט זי באשלאסן 
אָפּצולײגן די צווייטע וואליזע אויף צומאָרגנס, ווען זי װעט 
זיין אליין. זי האָט די פולע וואליזע ארונטערגעשטופּט אונ- 
טער יוסיס בעט, כדי מען זאָל זי נישט באמערקן. 


אזו' גיך װי דער שטורם-רעגן איז געקומען אזוי גיך איז 
ער אװעק. די װאָלקנס, װאָס האָבן געטראָגן דעם אָנזאָג 
פון א פריצײטיקער נאכט, האָבן זיר א הױב געטאן הױך 
איבער די בערג, און געמאכט אָרט פאר א לױטערן ערב- 
אָװונט. פּארװאָגלטע זון-שטראלן האָבן זיר געמאכט א וועג 

צװישן צעדריולטע װאָלקן-צױטן און געגרײיכט צו 
די רעגן-טראָפּנס, װאָס האָבן זיך געהאלטן גאנצע צװישן 
די בלעטער פונעם פּאלמע-ביימל. דינה איז געשטאנען נעבן 
פענצטער און באווונדערט די טראָפּנס, װאָס פינקלען מיט 
אלע פארבן פון רעגנבױגן, און האלטן לאנג אין קלעם 
ברעקלעך זון, דערלאנגטע אױף די שפּיצן פון די שפּעט- 
שטראלן. דאָס גאנצע ביימל האָט אױיסגעזען וי באהאָנגען 
מיט פילפארביקע פּערל-קרעלן, מיט שימערירנדיקע דימענטן 
און בראָשן, װי אן אָריענטאלע כלה, אונטער א חופה פון 
טויזנט און איין מעשיות. זי האָט נישט געקאָנט אָפּרײסן 
די אויגן. זי האָט פּלוצים דערפילט װי א מין כלהדיקע 
צופרידנקייט צעגייט זיך פּלוצים איבער אלע אירע אברים, 
באגלייט מיט א ליטזעליקייט, װאָס צעשפּרײט איר ברוסט- 
קאסטן, אירע לופט-רערן, און מאכט לער דעם קאָפּ, מאכט 
פריי ‏ דאָס אָטעמען, מאכט פריי אירע פיס, און שװועבנדיק 
אירע הענט. 

זי איז אריס פון שטוב. 

זי האָט זיך פארהאלטן א וײיל, געשאָנקן א נחתדיקן 
בליק און א שמײכל דעם פאלמע-בײמל, און געגאנגען 
ווייטער. זי האָט זיך אָפּגעשטעלט ביי דער האלט-שטעל פון 
שול-אױטאָבוס. היינט, דארף זי נישט ווארטן דאָ אויף יוסי. 
פאראן אן אייגענע שולע. די קינדער דארפן זיך נישט וואל- 
גערן איבער די געדרייטע וועגן, אהין און אהער, 

א װינט, װאָס האָט פּלוצים א יאָג געטאָן פון וואדי 
און געזוכט א וועג צום כנרת, האָט זיך גענומען פּלאָנטערן 
צווישן אירע פיס און באשווערן איר גאנג. לעצטע שפּעט- 
שטראלן, פארלוירענע אינעם טאָל פון וואדי, האָבן זיך 
געלאָשן אין דער טונקלקייט פון צװישן אַװונט און ערב- 
נאכט. 

א טראקטאָר איזן פארבייגעפאָרן מיט רעש, מיט א 
מידן סאפּעניש, נאָך א טאָגיקער ארבעט אין פעלד. א קאָפּ 
האָט זיך ארויסגעבויגן דורכן שאָפער-פענצטערל, און איר 
געװוונטשן "ערב טובֿ"; אָבער זי האָט נישט דערקענט 
נישט דעם קאָפּ און נישט דעם קול. זי האָט געענטפערט 
מיט א פריינטלעכער האנט-באוועגונג און מיט א ברײטן 
שמייכל. איינעם פון זי האָט ער זיכער געמוזט באמערקן, 
ווייל ער האָט איבערחזרט נאָך העכער, ארויסבויגנדיק נאָך 
מער דעם קאָפּ -- "ערב טוב". 

פון אקעגנאיבער האָבן גענומען פינקלען צװויי גלי- 
ווערעמלעך אינמיטן װעג, ארום א געדיכטן שאָטן, װאָס 
האָט געטראָגן מיט זיך א זלידנעם רױיש. גלי, שאָטן און 
רויש זענען געװאָרן װאָסאמאָל גרעסער, מעכטיקער, פאר- 
כאפּנדיקער. דינה איז אראָפּ פון װעג, האָט פארשטאָפּט 
די אויערן און פארמאכט די אױיגן. ווען זי האָט זיי געעפנט, 
האָט זי געזען דעם הינטער-חלק פון א טאנק-פּלאטפאָרמע, 
װאָס דערווייטערט זיך אונטערשפרינגנדיק פריידיק, באפרייט 
פון דער שווערער לאָדונג, געלאָזן אין גוטע הענט. זי האָט 
נאָכגעקוקט, נאָכגעקוקט, נאָכגעשיקט ברכות, און געפאָכעט 
מיט בײַדע הענט. בז מרחק און ערב-נאכט האָבן איו- 
געשלונגען דעם צונטער-רױיט פון די הינטערשטע לעמפּ. 

אין עטלעכע הייזער האָבן זיך געצונדן קארגע לעמפּ- 
לעך. איבער א רײי קוימענס האָבן זיך געשלענגלט רױך- 
פונקן. א מיליטערישער דזשיפּ איז פארבײגעלאַפן פּלוצים, 
און פארשווונדן אזוי פּלוצים וי ער איז געקומען 

א שאָטן פון א מאשין-גיגאנט, ביי דער שטינהאקע- 
ריי, עפנט א ריזיק מױל מיט ציינער, װי א פארצייטישע חיה, 
און ווארט געדולדיק אױף דער פרימאָרגן-שיכטע. דער 
פעלדז-בארג, װאָס שטייט דאָ צעשנדן, פינקלט אקעגן 

מיט גלאנציקע אָדערלעך, און איבער אים -- ציטערט סודות- 
דיק א הענגלאָמפּ. 

זי האָט זיך אָפּגעשטעלט נעבן דער שולע. טראָץ דער 
טונקלקייט, האָט זי גענוי דערקענט דעם טיפן שפּאלט לאנג- 
אויס דער באשעדיקטער מויער, װאָס צום וואדי-צו. שטיקער 
ציגל און ברוך-שטיינער האָבן זיך געוואלגערט צופוסנס, 
קרבנות פון ביינאכטיקן אויפרייס. "נאָך מיט רחמים' -- 
האָט זי געטראכט. "די קינדער קאָנען ווייטער זיך לערנען 
אויפן אָרט. מילא, װעלן זי נישט פּראווען דאָ קיין געבורטס- 
טעג, נאָר אין חדריהאוכל". 

און אָט איז רם-בית. זיינע ערשטע הייזקעס. דער וועג 
איז נאָך נישט אספאלטירט. דאָ ארבעטן אינטענסיוו די בול- 
דאָזערס און עס פאָרן כסדר שװערע לאסט-אױטאָס מיט 
בוי'מאטעריאל. װעט מען פלאסטערן דעם וועג ערשט שפּע- 
טער. זי איז שוין נישט געווען דאָ א פּאָר חדשים. זי פאר- 
טראָגט נישט דעם ריה פון פרישן ליים און קאלך, דעם רעש 
פון בולדאָזערס און בויער-מאשינען. געווען דעמאָלט נאָר 
עטלעכע, געציילטע הייזלעך. און איצטער -- גאסן גאנצע מיט 
געביידעס. און אפילו עלעקטרע שוין פאראן. א רוט הענג- 
לעמפּל בליצט אקעגן אויף א גאניקל. אינעם הז איז פינצ- 
טער, די לאָדן פארמאכט. וװוער איז דאָס הייזל, און פארװאָס 
א דרויסנדיק לעמפּל ארומגערינגלט קונציק מיט רויטע שייב- 
לעך אריינגעפאסט אין אייזערנע ראמען;? אױף דער פריש- 
פּאָלירטער טיר האָבן איר אקעגנגעשיינט די אותיות פון דער 
תשובה: עוזר ואביבה כוהן. 

זי האָט צוגעאיילט די טריט און פארהאלטן זיך א מידע 
נעבן דעם גרויסן בנין פון חדר-האוכל. זי האָט זיך אָנגע- 
שפּארט אין דער וואנט. א קארג ליכט האָט געשלאָגן פון 
דרינען. זי האָט אָנגעלענט דעם שטערן אין דער שױב, וו 

זי װאָלט געזוכט אין דער קילקייט פונעם גלאָז א מיטל צו 
באפרייען זיך פון דער היץ, װאָס האָט איר אָט ערשט 
געשלאָגן אין קאָפּ אריין. 

נעבן דער אקעגנאיבערדיקער וואנט, אױף א לײטער, 
איז געשטאנען יוסי, און געקלאפּט מיט א העמערל נעגעלעך. 
אונטן, ארום לײיטער -- בהורים און מיידלעך, דערונטער 
סיגלית. עס איז איר אדורך א פּחד. איר האָט זיך געדאכט, 
אז דער לייטער שטייט שלעכט, וואקלט זיך, און יוסי קאָן 
חלילה אראָפּפאלן. עס האָט זי פארדראָסן, אז דווקא יוסי 
מוז קלעטערן אויפן לייטער, און נישט אן אנדערער. זי האָט 
געװאָלט אריינגיין, צוהאלטן דעם לײטער, אָדער באפעלן, 
אז אנדערע זאָלן עס טאָן. אָבער, פּלוצים, האָט זי באמערקט 
אריינקומען, פון א זיטיקער טיר, אביבהן, און אין אירע 
הענט -- באלעמס, א גרויסע צאָל קאָלירטע גומי:באלעמס, 
פון פארשידענער גרױס, מיט א געפלאַכטענעם, לאנגען 
נאָכשלעפּנדיקן שטריק. זי האָט זיי דערלאנגט סיגליתן, גע- 
זאָגט עפּעס, װאָס האָט געמאכט לאכן יונגווארג, און אזוי 
גיך וי געקומען, נעלם געװאָרן. 

סיגלית האָט זיך געשטעלט נעבן לייטער, אויסגעשטרעקט 
א האנט מיט א באלעם צו יוסין. ער האָט זיך אראָפּגעבױגן, 
געקוקט איר אין פּנים, געשמײכלט, גענומען דעם באלעם 
ביים שטריק-עק, געװאָרפן א וינט-קוש צו איר מיט דער 
צווייטער האנט, און זיך א וואקל געטאָן, װי צום אראָפּפאלן. 
דינה האָט א שריי געטאָן, אין שויב אריין, פון גרויס שרעק 
און אויסגעשטרעקט די הענט, וי צו דערכאפּן אים. קיינער 
האָט נישט געהערט און נישט געזען. יוסי האָט אלײן זיך 
אָנגעכאפּט אין אן אויבערשטן שטאפּל, זיך בעסער אוועק- 
געשטעלט, און געלאכט מעשה קונדס. סיגלית האָט צוריק- 
געלאכט מיט איר קעצישן געלעכטער, און צוריקגעװאָרפן 

צו אים ווינט-קושן. דערנאָך האָט זי אים דערלאנגט א צווייטן 
באלעם. ער האָט ווידער זיך א וואקל געטאָן װי צום אראָפּ- 
פאלן. דינה האָט װוידער א געשריי געטאָן און אויסגעשטרעקט 
די הענט. דערנאָך האָט זי דערלאנגט דעם דריטן. דינה האָט 
געזען, אז דאָס איז נישט מער וי א קונדסישע חכמה כלו- 
מרשט, האָט זי זיך בארואיקט, און נישט געשריגן מער, נישט 
געשטרעקט די הענט אין דער הױך, נאָר מיטגעלאכט אינ- 
דערשטיל, 

דערנאָך איז ער אראָפּ פון לײיטער און אים איבער- 
גערוקט, כדי אָנצוהענגען די באלעמס אביסל וייטער. און 
איידער ער איז ווידער ארויף, האָט ער ארומגענומען סיגלית, 
און געדרייט זיך מיט איר צוזאמען מיט די באלעמס, װאָס 
זי האָט געהאלטן פעסט אין א האנט. יונגווארג האָט גע- 
לאכט און געקלאפּט מיט די הענט צו א שנעלן טאנץ-ריטעם. 
סיגלית האָט זיך געדריט גיך שװעבנדיק, װי די באלעמס 
װאָלטן זי געהױיבן פון דיל. יוסי האָט קױים געקאַנט זיך 
מיטדרייען און נאָכגײן איר טעמפּאָ. האָט זי זיך אריס- 
געדרייט פון זיינע הענט, און געטאנצט אלײן, געדרייט זיך 
צווישן די בחורים. מ'האָט געצויגן צו איר די הענט געװאָלט 
זי כאפּן, געװאָלט ארויסרייסן פון איר די באלעמס; זי האָט 
זיך פארטיידיקט, נישט געלאָזן, געשװעבט װי א פעדערל 
אויפן װוינט. פּלוצים, האָט זי זיך א וואקל געטאָן, און געפאלן, 
יוסי איז צוגעשפּרונגען, אָפּגעשטופּט די חברים, און גענומען 
זי אין די אָרעמס. די באלעמס האָבן זיך ארויסגעריסן פון 
איר האנט, און זיך צעלאָפן איבערן חלל, יעדער אין אן 
אנדערן וינקל. די בחורים און מיידלעך האָבן זיך גענומען 
יאָגן נאָך זײי, געכאפּט בי די אראָפהענגנדיקע שטריקלעך. 
א באלעם האָט זיך אָפּגעבריט ביי א צעהיצטער לאָמפּ, 
און אויפגעריסן מיט א קנאק. א צוייטער האָט זיך פאר- 

טשעפּעט אין א טשװאָק, און צעקנאקט געװאָרן. ביי יעדן 
קנאק האָט יונגווארג :;ױיסגעבראָכן מיט א הורא-אויסגעשריי, 
און הילכיק געלעכטער. סיגלית איז געשטאנען צוגעדריקט 
צו יוסיס ברוסט, און געטרײיסלט זיך פון פריידיקן געלעם- 
טער. יוסי האָט זי געהאלטן פעסט מיט זיינע לאנגע אָרעמס 
און זיך מיטגעטרייסלט. 


דינה האָט זיך צוגעקוקט פון דרויסן, דורך א שפּאלט 
צװישן די אראָפהענגנדיקע סטאָרן, מיטן שטערן אױף דער 
שויב. זי האָט געפילט וי די ריזיקע שויב טרייסלט זיך מיט, 
און טראָגט אריבער די הילכיקע פרייד אין אלע אירע אברים. 
זי האָט דערפילט אזא ווארעמקײט ביים הארצן, וי יוסי 
װאָלט איצט ארומגענומען זי, און נישט דאָס מײדל... זי 
האָט זיך געפרעגט: -- װאָס האָט זי אײגנטלעך צו זײ? 
זי האָבן זיך ליב, די קינדער. עס איז זײיער ערשטע ליבע, 
אן אומשולדיקע, אזעלכע, מיט וועלכער די נאטור בענטשט 
נאָר יונגע מענטשן אינמאָל אין לעבן, אינמאָל און מער 
נישט... װאָס האָט זי צו זײי? האָט זי דאָך אױך איבער- 
געלעבט דאָס דאָזיקע אײינמאָליקע און געבענטשטע געפיל, 
עס איז נאָר ביי איר געווען אזוי קורץ, אזוי קורץ... 

זי האָט אָפּגעהױיבן איר שטערן פון דער שױב, זיך 
אױסגעגראָדט, און דערפילט װי א מין קנאה צו איר אייגן 
קינד, באגלייט מיט א שולד-געפיל. זי האָט זיך אויסגעדרייט 
מיטן רוקן צו דער שיב, און גענומען גיין פאָראויס, אויפן 
וועג פונוואנען זי איז געקומען. זי איז געגאנגען בײ דער 
זייט פון וועג, מיטן קאָפּ געװאָנדן פאָרויס, און די מחשבות 
אויף צוריק... 

װי אלט האָט זי דעמאָלט געקאָנט זײן;? אויך נישט 
מער וי 15 יאָר. ער איז געגאנגען מיט איר אין קינאָ, און 


91 


אנשטאָט קוקן אויפן בילד, האָט ער געקוקט אין איר, און 
נישט גערוט מיט וינע הענט, דאָ האָט ער זי געדהוקט 
פעסט צו זיך, דאָ האָט ער געגלעט איר הױט הױך איבער 
די קני, און בשום אופן נישט געלאָזט אװעקרייסן זיינע 
פינגער, און אָט האָט ער געוואנדערט מיט דער האנטפלאך 
איבער איר פאָרענט, איינרייסנדיק איר דעקאָלט... צוריק- 
וועגס זענען זײי געגאנגען דורכן זאקסישן גאָרטן, אָפּגע- 
שטעלט זיך ביי א בוים, א צװוייטן, געבליבן שטין אזו 
לאנג, מיטן רוקן צום בױים. דערנאָך האַט ער זי צוגעפירט 
אהיים, געשטאנען לאנג ביים איינגאנג, מיטן רוקן צום טױער, 
פעסט ארומגענומען... אֶט, אזוי וי יוסי און סיגלית איצ- 
טער... נאָר ער, בן-ציון, איז געווען מיט א פינף יאָר עלטער 
פון איר. און צוליב די יאָרן זיינע, איז ער מאָביליזירט 
געװאָרן, אוועק אין קריג. אוועק אױף תמיד... זי האָט אים 
געזוכט אין די לאגערן. געזוכט צװישן די געראטעװעטע 
פליטים. געזוכט אים אין ווארשע, חדשים געווארט אויף אים 
דאָרטן, נאָכגעפרעגט. שפּעטער, האָט זי אים געזוכט אין 
די קיבוצים פון ישראל, אין די שטעט, דורך אלע מעגלעכע 
זוך-ביוראָס. מ'האָט איר גערעדט שידוכים. זי האָט געווארט. 
התונה געהאט האָט זי ערשט פיר יאָר שפּעטער, מיט 
שלומען. ער איז געווען מיט פינף יאָר עלטער פון איר, 
און געהאט עפּעס אין זיין פנים, זיינע אוגן, און שמײכל, 
װאָס האָט דערמאָנט אין בן-ציונס בליק און פארחלומטקייט... 
ער האָט זיר פארליבט אין איר, אזוי װוי בן- ציון, באלד ביים 
ערשטן באגעגעניש. ער האָט זי דערזען בעת דעם יזכור- 
אָװונט, צום אָנדענק פון ווארשעווער געטאַ-אויפשטאנד. ער 
איז געווען צװישן די הויפטרעדנער. זי איז געשטאנען און 
געװיינט, זיר נישט געקאַנט באהערשן. וען זי האָט זיך 
געשטילט אויף א רגע, און אויפגעהיבן די אױגן, האָט זי 


געזען װי ער קוקט גראָד אויף איר, און װי ער ווענדט זיינע 
רייד אין איר ריכטונג... שפּעטער, נאָך אײידער די הזכרה 
איז געווען געענדיקט, איז ער אויסגעוואקסן נעבן איר. ער 
האָט גערעדט שטיל צו איר, געװישט אירע טרערן מיט א 
טיכל; זי ארומנעמומען װי אן עלטערער ברודער, װי א 
פאָטער, ארויסגעפירט פון 6:ל, און געטרײיסט, אָפּגעפירט 
אהיים... אזויפיל פרויען האָבן געװיינט אין זאל, פארװאָס 
האָט ער געווארפן דווקא אן אויג אויף איר? וייל ער האָט 
געפילט, אז אירע טרערן זענען הארץ-רייסנדיקער, דורב- 
נעמענדיקער, גרויליקער װי בי אנדערע; און געפילט האָט 
ער, אז זי איז אליין, עלנטער, איינזאמער, פארלוירענער... 


א הילכיקער און וואסאמאָל שטארקערער רעש האָט 
זי ארויסגעריסן פון די מחשבות. זי האָט אױיפגעהױיבן איר 
קאָפּ. צװישן די שאָטנס פון די בערג-רוקנס און דעם נאכט- 
הלל אונטער די הימל-װאָלקנס, האָט זיך באװוױגן גיך א 
שטערן-ליכט, צוזאמען מיט א שווארצן פלעק און געהילך. 
און ווען דער פלעק איז פארשװונדן, האָט נאָךר תמיד גע- 
פינקלט דאָס שטערנדל, און װאָסאמאָל טויבער איז געװאָרן 
דער רעש. 

זי איז ארויס אויף אן אָפּגעדעקטן וועג. עס האָט געיאָגט 
א װינט פון ואדי און באשװערט איר גאנג. אָט איז ד 
שטיינהאקעריי. און אָט די שולע. 

"קום", האָט ער געזאָגט צו איר --- "לאָמיר גיין װווינען 
אין קיבוץ. א נייער קיבוץ בוט זיך ביים כנרת, לאָמיר גיין 
אהינצו... װי עס זינגט זיך דאָרטן, לבנות ולהבנות, כדי צו 
בױען א הײם, א משפחה-לעבן און אלײן געבױט װערן, 
רעאליזירן אלטע חלומות, און זיך אליין: דורך ניע דער- 

פארונגען זיך דערהייבן, זיך בארייכערן, און דערגײן צו 
נייע רעאליזאציעס"... 

זי האָט געשוױגן, נישט געװען איבערצייגט. "גענוג 
גערעדט, גענוג געמונטערט אנדערע צו מעשים' -- האָט 
ער געזאָגט -- "אין ווארשע זענען מעשים געווען אונמעג- 
לעך, האָט מען זיך באגנוגנט מיט שיינע רייד, מיט רעדעס, 
מאסן-מיטינגן; די טױערן פון ארץ:ישראל זענען געוען 
פארזיגלט. שפּעטער, אין די לאגערן, האָט מען שױן רײידן 
אויך נישט געקאָנט. האָט מען געחלומט, זיך צוגעזאָגט, אז 
װינאָר עס װעט זיין מעגלעך, װעט מען זיך דערשלאָגן 
אהינצו, און דאָרטן װעט מען נישט מער רידן, נישט מער 
חלומען, נאָר ארבעטן, שאפן, בױען, לבנות ולהבנות בה. 
און, אָט איז געקומען דער מאָמענט, קום, קום דינה.. . קום, 
לאָמיר דינען דעם לאנד, דעם פאָלק; לאָמיר דינען, דינה, 
זיך אליין, דער אייגענער משפהה! וי שײן קלינגט דין 
נאָמען, דינה -- נישט נאָר הײיליק, ביבליש, די בת-יחידקע 
ביי יעקבן, צװישן צװועלף זין... נאָר איך האָמאָנים צו 
דינען, װאָרט-שפילעריש. קום, לאָמיר דינען! עס ווארט דער 
קיבוץ ביים כנרת, קום -- לבנות ולהבנות, דינה!".. 

זי האָט ליב באקומען זיין עקסטאז, די ליבע זיינע צו 
דער ארבעט, צו דער אידיי, צו דער ערד, צום בויען. זי האָט 
ליב באקומען זיין ענטוזיאזם און די ליבע, מיט וועלכער 
ער האָט זיך איבערגעגעבן צו דער ארבעס - קתם) די 
לאָמיר דינען!... זי האָט ליב באקומען די ליבע וואט ער 
האָט ארויסגעוויזן צו איר, אלס דעם אָביעקט פון דינען 
דער משפחה) דער הײם דעם קיבוץ, דעם לאוד, דעם 
פאלק.. קום, דינה; לאמיר דינען. / 


פּלוצים איז אויסגעוואססן פונדערוייטנס דער שאָטן 

פון איר הייזקע. זי האָט זיך צוגעאײלט. אין הייזל איז 
פינצטער. שלום איז נאָכנישט צוריקגעקומען. יוסי איז נאָך 
אין חדר-האוכל. װעט זי גיך אויפפּאקן די וואליזע, צוריק- 
לייגן אלץ אין שאנק, וי געווען. מען זאָל זי נישט חושד זיין, 
אז עס האָט זי געקאָנט באפאלן אזא קאָשמאר-כוונה, אין 
א קריטישן מאָמענט. זי האָט גענומען לויפן. זי האָט 
געשענקט א בליק דעם פּאלמע-בימל, װאָס האָט געהױבן 
צו איר זיינע בלעטער, װױי אױסגעשטרעקטע הענט מיט 
פונאנדערגעעפנטע פינגער, און איז גיך אריין אין שטוב. 

ביי די ברעגן פֿון כנרת 


7 אױטאָ האָט זיך אָפּגעשטעלט נישט וייט פון ברעג, 
צװוישן חמי-טבריה און דעם קרייצוועג, װאָס פירט דורכן 
טבריה-בארג קיין פוריה. 

איר קום דאָ דאָס ערשטע מאָל. שמשון שושנה -- 
אזוי לאנג וי זיין זכרון גרייכט. און נישט נאָר ער. דורות 
שושנהס האָבן געכאפּט פיש אויפן כנרת, אזוי ווייט צוריק 
וי אין די צייטן פון דונה גראציה. ער געדענקט נאָך גוט 
זיין זיידן, װאָס האָט עס געטאָן לשם פרנסה. דער טאטע 
האָט עס געטאָן לשם חצייפרנסה, געהאט א הונגער-לױן 
ביי די ענגלענדער װי אן איבערזעצער; ער האָט געקענט 
שפראכן. האָט ער יעדן אֶָװנט פארליגט א נעץ, צויי, און 
פארטאָגס ארויסגעצויגן. די מאמע פלעגט פירן די פיש 
אויפן שוק. ער, שמשון, פארלייגט נעצן יעדן פרייטיק אֶװונט 
און ציט זיי ארױיס שבת פארטאָגס. אָבער פריער האָט ער 
עס געטאָן ווען מען האָט געמוזט, ווען כנרת האָט גערופן. .. 
נישט לשם חיונה, נאָר לשם חזקה, צוליב ליבשאפט און אזא 
נאָגעניש, װאָס נאָגט און לאָזט נישט נאָך ביז מען גיט זיך 
הכנעהדיק אונטער. און, ווייל ער האָט נישט ליב ארומדרייען 
זיר ליידיק, אפילו איין שעה. זיין טאטע האָט נישט געװאָלט, 
אז זיין בכור זאָל זיין אָנגעוויזן אויפן חסד פון די ענגלענ- 
דער, אויפן חסד פון װעטער און פיש-גערעטעניש. זאָל 
ער טאקע קענען די מלאכה, װי אן אמתער שושנה קען 
עס. זאָל ער אָבער האָבן אויך א פאך אין לעבן. האָט ער 
אים געגעבן צו ראובן דעם נגר, זיך לערנען סטאָלערײ, 

איז שמשון געװאָרן א סטאָלער. און ווען ראובן איז 
געװאָרן אלט און שלאף, און רות האָט אים אריינגעבראכט 
שמשונען, נדניה -- האָט ער געצאָלט דעם אלטן נגר כך 
וכך אזוי לאנג װי ער איז געווען ביים לעבן, און דערנאָך -- 
ארויסגעצאָלט דער אלמנה, און געװאָרן דער באלעבאָס. 
און ברוך השם. אז קיינער באשטעלט נישט, מאכט ער אלין, 
פאר די װאָס װעלן קומען קויפן גרייטע מעבל. אָדער ער 
שטעלט צונויף און פארטיקט אויס פישער-שיפלעך. פאר זיך. 
עס איז גוט צו האָבן אין רעזערווע. וויפיל מאָל האָבן שוין 
בייזע ווינטן און צעברויזטע כוואלעס אים פארטראָגן מיטן 
שיפל צו א פעלדזיקן ברעג און צעשעדיקט דאָס געהילץ! 
וויפיל צייט װאָלט ער פארלוירן, ווען ער מוז ווארטן ביז ער 
וועט פארריכטן, אָדער אויסבויען א צווייט שיפל. זאָלן זיין 
גרייט א פּאָר שיפלעך. מ'קאָן נישט וויסן. היינט ערשט, ווען 
די מענטשלעכע רשעות איז אזוי גרױס, אזוי גרויס! 


קומט פרייטיק, מיטאָגצײט, און ער שליסט די נגריה, 
עסט אָפּ, ארבעט אִפּ אין קליינעם גאָרטן ארום זיין הויז -- 
װאָס טאָן מיט די פֹּאָר שעה ביז שבת? ארומדרייען זיך 
ליידיק איז װי א קרענק, לא עלינו, און זיר קעגנשטעלן דעם 
נאָגנדיקן רוף פון כנרת -- איז נאָך ערגער... גרײט ער 
דעם לאסט-אױטאָ זיינעם, ווארפט אריין די נעצן, לאָדנט 
אויף דאָס שיפל אויפן דאך, און פאָרט צום כנרת. ער האָט 
זיך תמיד אליין אן עצה געגעבן. אָבער, זייט די יאָרן און 
די רעוּמאטעס האָבן זיך צעלייגט אין די ביינער און געלענקן 
-- מוז ער אָנקומען צו הילף. פלעגט אים זיין בכור אונטער- 
העלפן. און וװען ער איז געװאָרן א קצין אין צבא-קבע, 
האָט עס געטאָן אסי, דער צווייטער. און ווען ער איז אוועק 
אין צה"ל, האָט אים אונטערגעהאָלפן רות. זײיט א ואך 

קרענקט זי אָבער אונטער, עס שטעכט איר אין אונטער- 
לייב, און אין בויך-ווינקל איזן איר ארױס א בערגל, וו 
א גענדזן-איי -- איז ער אין גרױיס פארלעגנהייט. 

דער נאָכמיטאָג איז א שיינער, די ארבעט איז אָפּגעטאָן, 
עס פעלן נאָך דריי גוטע שעה צום שבת, און דער כנרת 
ווארט --- װאָס טוט מען? 

איז ער געקומען צו מיר, מעשה שכן, געשטעלט זיך 
אומדרייסט ביי דער שװועל פון טיר, און גענומען זייען שי- 
טערע ווערטער צוישן די צין: 

-- מיין אסי איז אין צה"ל, וייסט איר דאָך, האל.. 
מיינע מײידלעך. וענען נאךר שול פינרער. אן כוה צו 
שלעפּן... און מיין רות, איז לא עליכם נישט װי מ'דארף; 
דארף אן אָפּעראציע, און טאָר זיך נישט אָנשטרענגען, אפילו 
אין דער ווירטשאפט... און מיינע כוחות, נישט צו פאר- 
זינדיקן, השם יתברך, אָבער דאָך -- די יאָרן, אדוני השכן, 
די יאָרו .. 

ער האָט איבערגעריסן און געקוקט אויף מיר, ווארטנ- 
דיק אױיף מיין רעאקציע. איך האָב זיך אָנגעשטױסן אין 
פלוג אין װאָס עס גייט אים, אָבער אײידער איך האָב גע- 
עפנט דאָס מױל, האָט ער צוגעגעבן: 

-- און דאָ איז נאָך דרי גוטע שעה צום שבת... 
און דער כנרת רופט, קאָן זיך נישט דערווארטן... 


-- נו, נו -- האָט ער איבערחזרט, געשויגן א ווייל, 
און געזאָגט מיט א געבעט אין קול : -= זאָלט איר זיך נישט 


באליידיקן פאר מיין דרייסטקייט, אדוני השכן. זייט מוחל. . 
קומט מיר אונטערהעלפן, ארויפשטעלן דאָס שיפל אױפן 
אױטאָ. די נעצן װעל איך שוין אליין אריינווארפן. זייט מוחל, 
אהוניי.. 

-- נישטאָ װאָס מוחל צו זיין. פארקערט, מיט גרױיס 
כבוד. עס איז א חוב, א מצווה. 

-- איר האָט עס ריכטיק אָפּגעשאצט, שכן טוב. איך 
האָב געװוּסט, אז איר װעט פארשטין. 

איך בין אראָפּ מיט אים צום אױטאָ. געהאָלפן אױפ- 
לאָדן. און איך האָב געטראכט: ער װעט אים העלפן 
או{יסלאָדן דאָרטן, ביים וואסער;? בין איך אריינגעשפּרונגען 
אין אױטאָ, צוגעזעצט זיך צו אים. 

-- מיר בלייבן אויך פרייע דריי שעה -- האָב איך 
געזאָגט. -- און פארװאָס טאקע נישט לערנען זיך כאפּן 
פיש, און האָבן אזא גוטן מלמד וי א שושנה?! איך האָב 
אָפּט געטראכט דערוועגן. אנו, לאָמיר פאָרן! 


דאס אי זיין אויסדערויילט אָרט אין דער צייט פון יאָר. 
דאָ שטייט דאָס געמױערטע ביידל פון דער פּלומפּימאשין 
װאָס שעפּט וואסער צו די נידערע פרדסים פון דער כנרת- 
מושבה. אָנגעפּאָיעט די מאראנצן- און אשכוליות-ערד בהר- 
חבה ביז איבער שבת, רוט זי איצטער. 

שמשון איז ארויף אויפן אױטאָ און גענומען אראָפּ- 
שארן דאָס שיפל פון די הילצערנע צוהאלט-נעסטן. וו- 
נאָר דער ארױסשטייענדיקער טײל האָט גענומען שװערן 
אראָפּצו און איבערוועגן אין מיין זייט, האָב איך אָנגעכאפּט 
דעם שפּיץ, װאָס האָט גענידערט, און גענומען ציען מיט 
ביידע הענט. שמשון איז גיך אראָפּ, געשטעלט זיך בײ יע- 
נעם עק פון שיפל, געשטופּט אים אין מיין זייט, און אונ- 
טערגעשטעלט די הענט צום טראָגן, 

-- לאֲמיר זיך אויסדרייען -- האָט ער באפלן, גע- 
מאכט א האלב-קרייז פארביי נעבן מיר, און גענומען גיין 
פּאָראויס. 

אין צווייען איז דאָס שיפל געוװען לײכט, גאָר לייכט. 
עס איז באשטאנען פון דער פיינער אפיקים-דיכטע, אויס- 
געפלאסטערט אינעװיניק מיט א דינער פּלאסטיק-הױט 
און פון דרויסן מיט א דיקער שיכט פון פארב געמישט מיט 
סמאָלע. און דאָרטן, װוּ די ווענטלעך זענען זיך צונויפגע- 
קומען און װוּ די שפּיצן זענען זיך פארגאנגען שארף און 
דרייעקיק, האָט געפעסטיקט דאָס געהילץ א דינע, ווינלל- 
פאָרמיקע קופּער-בלעך, און האָט געשיצט קעגן שעדיקונג, 
קעגן וואסער. אָבער טראָץ אלע באװאָרענישן, האָט דאָס 
וואסער געפונען שפּעלטלעך אינעם געבוי, פון דרױיסן און 
פון דרינען, אָנגעזעצט זיך אינעם געהילץ, און שװערער 
געמאכט דאָס שיפל. פלעגט ער בײטן פון צייט צו ציט, 
אויסשטעלן אויף דער זון צום טריקענען, נעמען א ני שיפל, 
און אפשר איז גאָרנישט די שולד פון איינגעזאפּטן וואסער, 
נאָר פון דער טריקעניש פון זיינע בינער, זײינע מוסקלען 
און פון די כוחות, װאָס פארלאָזן? אמאָל, עס זעט אױס 
אָט ערשט, האָט ער א שלעפּ געטאָן דאָס שיפל פון אויטא, 
א װאָרף געטאָן אױיפן רוקן, מיטן אָפענעם בויך אראָפּצו 
און אין דער קװער, און צוהאלטנדיק מיט בידע הענט, 
האָט ער אזוי געקאָנט אָפּגײן מיטן שיפל װער ווייס וי ווייט. 

היינט מוז ער אָנקומען צו הילף. און דאָס מאָל בין 
איך זיין העלפער. 

שמשון גייט פאָראויס, טריט נאָך טריט. נידערט ארננם 
פון הויכן ברעג, און דער גאנצער לאסט פון שיפל אין זיינע 
הענט. איך האלט אונטער פון דער צוייטער זייט, האלט 
צוריק אויף וויפיל עס איז מעגלעך. עס דאכט זיך, אז כ'פאר- 
ליר דעם אנהאלט, און פאל אראָפּ צוזאמען מיטן שיפל 
אויפן שטיינערנעם ברעג. אָבער שמשון האלט פעסט און 
לאָזט זיך נישט באגוועלטיקן דורך דער שווערקייט אוז דעס 


100 


דרענגעניש װאָס שטױסט גגנים, בײגט איין זײינע קני און 
װיל אים א שלײדער טאָן. ער האָט זיך א וואקל געטאָן 
אָנגעשפּארט ביידע האנט-פלאכן הינטערוויילעכץ מיט אן 
אקראָבאטישער באוועגונג, און געלאָזט פאלן דעם שיף-עק 
אינעם שפּאלט פון זיינע פעסט-צונויפגעדריקטע און פאר- 
קראמפטע קני. איך בין אראָפּ מיט א שפּרונג, האלטנדיק 
פעסט דעם עק פון מײן זייט און אונטערהײיבנדיק אים מיט 
אלע כוחות. 

- בראװאָ! -- האָט שמשון אויסגעשריגן און צוריק- 
געװוּנען זיין פריערדיקע פּאַזיציע. 

מיר האָבן אויסגעמיטן עטלעכע שארפע שטיינער, װאָס 
האָבן ארויסגעשטעקט פון דעם זאמדיקן שטח און עטלעכע 
צעווילדעוועטע װאָרצלען, װאָס האָבן זיך אָנגעהערט צו 
רחבותדיקע שאָטן-בײימער בים ועג, און אװעקגעלײגט 
דאָס שיפל ביים ראנד פון וואסער. דערנאָך האָבן מיר 
גענומען שלעפּן פון אױיטאָ די נעץ-יקנױלן; דריי ער, צווי 
-- איך. איך װאָלט קײינמאָל נישט געגלױבט, אז אזא דין- 
פעדעמדיקע נעץ זאָל זיין אזוי שװוער. און דאָס, מחמת די 
בלייענע באלאסט-געוויכטלעך, װאָס קלאמערן זיך אינעם 
אונטערשטן פאָדעם, וי פייגל אױף א טעלעפאָן דראָט, 
אָדער וי מייל-שטיינער אויף א ועג, װאָס לויפט פארבי 
קאָפּשװינדלדיק דורכן פענצטער פון אן עקספרעס. 

שמשון האָט געוויזן װי מ'דארף אויפוויקלען דעם קנויל, 
רוּאיק, מעטאָדיש, מיט כונה, װי -- להבדיל -- תפילין- 
רצועות, אָדער װי א שניט-סוחר, װאָס ויקלט פונאנדער 
א ריזיקן סחורה-באלעם אויף איבערצומעסטן אים אינווענ- 
טאר-צייט -- א פאָכע מיט דער האנט װי מיט א פליגל 
און א שלעפּ, א פאָכע און א שלעפּ. עס קלינגען צו טױב 
די בליי- געוויכטלעך, װאָס טרעפן זיך צוזאמען, און שלאָגן 

זיך אֶפּ אָן װידערקול. שמשון שטייט און װיקלט פונאנדער 
דעם פּלאָנטער און איך צי די נעץ מיט זיך שפּרײזנדיק פאָר- 
אויס. אויפן אױבערשטן ראנד זענען אױסגעזעצט שוים- 
פּראָפּנס, װי ווייסע טויבן-אײיער; אזויפיל שווימערס אױבן 
װי באלאסטן אונטן. דערנאָך שטיי איך, און שמשון דער- 
נענטערט זיך צו מיר, פארליגנדיק אויפסניי די נעץ, אין 
גרעסערע פלאכן, צונויפהאלטנדיק זי לױז, ביז אונדזערע 
הענט קומען זיך צוזאמען. איצטער װועט זיין לייכטער אראָפּ- 
צולאָזן די נעץ פון דער שיף אין וואסער. 


מיר פאָרן. איך זיץ אױפן הארטן באָדעם אינעם 
סאמע שיף-בויך, מיט די פיס אויסגעצויגן. אקעגן מיר שטייט 
שמשון מיטן לאנגן וויעסלע-שטאנג אין די הענט, און די 
צוויי לעפל שנידן וי מעסערס די וואסער-געדיכטעניש, 
אמאָל אין איין זייט, אמאָל אין דער צװוייטער. אונדזער 
שיפל ריקט זיך פּאראלעל צום ברעג און בלײבט שטין 
נעבן א וױילדיצעפּאטלטן בױם, מיט געצוויג, װאָס ציט 
צוריק צום וועג, און געװאָרצל -- װאָס ציט צום וואסער. 
שמשון ציט אויס זײן האנט צוזאמען מיט דער ויעסלע 
צום בוים, פארקריכט מיטן לעפל אױף יענסזייט שטאם, און 
מיט דער צוייטער האנט פארווארפט ער מיט א געשיקטן 
שליידער דעם נאָכשלעפּנדיקן שטריק פון אויבער-ראנד 
ארום א פעסטן ואָרצליקני. דער שטריק פארדרייט זיך 
אײנמאָל און נאָכאמאָל. שמשון כאפּט אָן דעם אראָפּהענגנ- 
דיקן עק, ציט אים צו זיך, דערנענטערט דאָס שיפל צום 
װאָרצל, בייגט זיך אריבער, מאכט א שלײף-קננופּ, און א 
צופרידענעד קלאפּט ער זיך אִֶפּ פונעם בוים. 

-- די נעץ װעט זין אײיערע -- זאָגט ער צו מיר. 


102 


=-- די פיש, װאָס װעלן געכאפּט ווערן די-נאכט אין דער נעץ, 
וועלן זיין אייערע. 

א ניין = זאָג איך, == אייער שיף, אייער נעץ, אייער 
טרחה, איך העלף נאָר ארויס. צווייטנס, זענען די פיש אייך 
נויטיקער וי מיר. 

-- ווער רעדט דאָ וועגן נויטיק, נויטיקע פיש. שטותים, 
חביבי... עס גײט אין אזא מין געפיל, װאָס עס קאַן נאָר 
האָבן איינער, װאָס האָט פארלײגט אינאָװונט א נעץ און 
שלעפּט זי ארויס צומאָרגנס, צוזאמען מיט צאפּלדיקע פי- 
שעלעך, פארפּלאָנטערטע צװוישן געקנױדער פון נעץ-אױגן... 
מעג די נעץ זיין לײידיק. אפילו אן אינציק פישעלע, װאָס 
ווארפט זיך צווישן דיינע פינגער, און אפילו ווען עס גליטשט 
זיך ארויס און צאפּלט צוריק אריין צװוישן די כוואליעס -- 
איז עס װוערט די הנאהדיקע טרחה. און עס גייט אין כנרת, 
גײט עס... א שוים טאָן אויפן כנרת. פארלייגן די נעץ 
אויפן כנרת, ארויסציען זי פון כנרת, לױערן אויפן כנרת, 
פאנגען פיש פון כנרת, כנרת-פיש דווקא... 

ער האָט איבערגעריסן א וויל, און גיך פארראַכטן: 
-- נאָר נישט די בארבוטן, חלילה, דאָס זענען נישט קיין 
יידישע פיש, זײי זענען אֶן שיפּן און זען אויס רוצחיש, מיט 
די לאנגע װאָנסע-פעדעם ארום מויל... זײ ווארף איך 
צוריק פונוואנען זי זענען געקומען, טײלמאָל מיט א גוטן 
קוועטש אונטער די לופט-פּלאטעס, װוּ דער מוה איז... 

און זאָגנדיק דאָס, האָט ער זיך צעלאכט. ער האָט 
אזי ‏ שטארק געלאכט, אז דאָס שיפל האָט זיך גענומען 
טרייסלען צוזאמען מיט דער אראָפּהענגנדיקער נעץ, װאָס 
האָט זיך געטונקן װאָסאמאָל מער אין וואסער; און גע- 
דאכט האָט זיך, אז דער כנרת-שפּיגל לאכט מיט, קרומט 
נאָר די פריידיקע באוועגונגען פון שמשונס פּנים. 

שׂמשון האָט זיך אוועקגעזעצט אויפן ראנד פון דער 
עפענונג, אראָפּלאָזנדיק די פיס צום באָדעם. ער האָט מיר 
דערלאנגט די וויעסלע און געהייסן אָפּקלאפּן דאָס וואסער 
פון זיך און גראָד אזוי אז די שיף זאָל פאָרן פאָראויס און 
אױף א גלייכער וירע. ער האָט געארבעט מיט די פינגער 
װי א געניטע מילך-מעלקערין און אוױיפגעװיקלט די נעץ, 
געלאָזט זי נידערן אין וואסער אריין. די געוויכטלעך האָבן 
זי געצויגן אראַפּ און די פּראָפּנס ארויף, און די כוואליעס 
האָבן זיך געריסן מיט שוים צװישן די צעעפנטע געשטריק- 
אױיגן, און א ווייסע וירע פון קונציקע באלעמלעך האָט 
געציטערט פּאזע דעם שיפל און געשלעפּט זיך וייט אױף 
הינטן. 

דאָס פּנים פון שמשונען האָט כסדר געטראָגן סימנים 
פון פריערדיקן געלעכטער אונטער די קנאָכיקע אויגן-ראָמען 
און ארום די ליפּן, װאָס האָבן זיך לייכט באוויגן, װי בי 
איינעם װאָס מורמעלט עפּעס צו זיך. איך האָב געקלאפּט 
מיט די וויעסלעס-לעפל אמאָל פון איין זייט אמאָל פון דער 
צווייטער, און געקוקט אויף שמשונען װי ער ארבעט געשיקט 
ביי דער נעץ, װי זיין פּנים באדעקט זיך מיט שטיקער זון, 
װאָס מאכן נאָך בולטער די רעשטלעך געלעכטער. זעענ- 
דיק, אז איך לאָז נישט אראָפּ קיין אױג פון אים, האָט ער 
זיך אָנגערופן: 

-- איר חידושט זיך זיכער, הלמאי איך האָב אָקערשט 
אזוי געלאכט, הא;... רעדנדיק וועגן די בארבוטן מיט 
װאָנסעס און רוצחישן פּנים, האָב איך זיך פּלוצים דער- 
מאָנט אין יחזקאל, דעם שוטר; מ'רופט אים חאסקל העכט, 
אָבער הייסן דארף ער הײסן חאסקל בארבוט... ער איז 
דער ים-שוטר, װאָס איז ממונה איבערן כנרת, מזאָל אים 
נישט חלילה באעוולהן, נישט אוועקגאנבענען, חלילה... 

עֹר האָט איבערגעריסן, זיך װידער צעלאכט, און איבער: 
חזרט: -- מ'אָל אים נישט באגנבענען, היט ער אים, 
דעם כנרת... אה, ווען די סיריער זענען געווען אויף יענער 
זייט, און געשאָסן אהערצו, דעמאָלט האָט מען אים נישט 
געזען... דעמאָלט האָב איך געהיטן דעם כנרת. זי האָבן 
געשאָסן, און איך האָב געכאפּט פיש, און נישט נאָר סוף 
װאָך, נאָר יעדן טאָג... נישט אײנמאָל האָבן זי געצילט 
גראָד אין מיר, און מער וי אײינמאָל געטראָפן אינעם שיפל, 
קוים זיך געראטעװעט... און אױך צעבלוטיקט מיך מער 
וי אײינמאָל. אָבער מיך נישט אָפּגעשראָקן... נישט אדורכ- 
געלאָזן קיין איין טאָג אפילו. איך האָב וייטער געכאפּט, 
נענטער פון ברעג טײלמאָל, אָבער געכאפּט. זײי האָבן גע- 
שאָסן און געװאָלט ווייזן, אז דאָס הערשן זיי איבערן כנרת, 
אז דער כנרת איז זײיערער, אז זיי האָבן פארטריבן פון אים 
די יידישע פישערס... נו, האָב איך געהיטן דעם ידישן 
כנרת, יעדן טאָג געהיטן; דורות שושנהס האָבן דאָ גע- 
הערשט, װעט שמשון שושנה זיך לאָזן אָפּשרעקן, זיך אונ- 
טערגעבן, הא ל' 

-- און װאָס האָט דאָ צו טאָן חאסקל; -- האָב איך 
געפרעגט נייגעריק. 

-- יאָ, האסקל בארבוט -- איז ער וידער אריבער. 
געגאנגען פון ערנסט צו געלעכטער. -- ביסט גערעכט, 
האסקל בארבוט. דער שומר פון כנרת... װאָס היט ער 
איצטער;? אז קיין סיריער זענען מער אקעגנאיבער נישטאָ 
מער, און די פּאלעסטינער אראבער האָט זײיער אײגענער 
ברודער פארטריבן װוּ דער פעפער וואקסט -- טאָ, װאָס 
היט ער? ער היט, אז מען זאָל נישט כאפּן קיין פיש, אויב 
מ'האָט נישט אײינגעצאָלט אין דער עיריה פארן רעכט צו 
כאפּן אױיפן כנרת... פרעג איך, פון װועמען יל מען עס 

אן אָפּצאָל פארן רעכט צום כנרת ? פון מיר, שמשון שושנה, 
א צווייג פון דורות שושנהס כנרת-היטער;?! נו, דעם טערק 
האט דער זידע געמװזט צאלן, היל דער טערק האָט געז 
האלטן, אז די ערד און דאָס וואסער, אז אלץ איז זין... 
דער טאטע האָט דעם ענגלענדער שױן נישט געצאָלט; ער 
האָט זיך ארויסגעדרייט, װי א מקורב צו פּאָליצײ, און סיי- 
וי האָבן די ענגלישע געװוּסט, אז זײ זענען נאָר דאָ אױף 
דערװייל... אן איר? אירך װעל צאלן; װשמשו? ר 
אליין? און פארװאָס, פארן רעכט? דאָס האָבן מיר דאָך 
איינגעהאלטן די אייביק-יידישע רעכט צום כנרת!... דער 
האסקל, װאָס רעדט אן עברית פול מיט גרייזן און מיט א 
פרעמדן ניגון, און זיינסגלייכן, קומען צום גרײיטן, קומען 
ז, און גיב זײַ די ארנונה, גיב זי" . 

-- זיי ווילן דאָך נישט פאר זיך -- האָב איך איבער- 
געריסן זיינע רייד. 

-- אמת. און נישט ווייניקער אמת, אז עס גײט מיױ 
נישט אין די פּאֶר לירות, גייט מיר נישט, בהן שלי, און וי איך 
װיל זען מיין אסי אונטער דער חופה... עס גײט אין דער 
זאך גופא, װי זאָל איך עס זאָגן, עס גייט אין דער עוולה 
לגבי דעם כנרת, װאָס איך, שמשון שושנה, דער איש-כנרת, 
זאָל דארפן צאָלן פאר רעכט צו כאפּן אין אים פיש... 
עס איז א חרפה פארן כנרת גופא, איז עס... איךר וייס 
נישט צי איך זאָג עס ריכטיק ארויס, װאָס איך װיל זאגן... 

ער איז אנטשוויגן געװאָרן. זיינע ליפּן האָבן געציטערט 
און די צונג האָט זיך געפּלאָנטערט אין מויל, װי ער װאָלט 
זוכן פּאסיקע ווערטער, װאָס זאָלן זיין אזוי פארשטענדלעך 
װי די געדאנקן, װאָס ער װיל ארויסברענגען. אויך זיינע 
פינגער האָבן גענומען ציטערן און פארלירן דעם אָנהאלט 
אין געשטריק. זיינע אויגן האָבן געפּינטלט אין מיין זייט. 

נאָך א ווייל, האָט ער צוריקגעװוּנען די זיכערקייט און גע- 
זאָגט מיט א טענה אין קול: -- און עס גײט אױך אינעם 
אופן, אינעם צוגאנג, און דורך וועמען און ויאזוי... ווען 
דער בארבוט קומט צו גיין און זאָגט אזוי און אזוי, די שטאָט 
דארף געלט, א יידישע שטאָט, מיט א יידישן ראש-העיר, 
מיט יידישע פארוואלטער, װאָס א שבה צו גאָט שהגענו 
לזה, מיט יידישע דאגות, מיט נייע עולים שכך ירבו וירבו, 
װי גאָט האָט געגעבן די הבטחה צו אברהם אבינו... יאָ, 
ווען ער זאָגט, אזוי און אי -- נו, װאָלט איך אפילו קיין 
רגע נישט געטראכט: וילסט אזויפיל, נאדיר אזויפיל און 
נאָך מער... אָבער, נײן -- ער איז געקומען מלא חימה, 
מיט אן אולטימאטום : אוב איך צאָל נישט אין די נאָענסטע 
צוויי װאָכן פארן רעכט צו כאפּן פיש אין כנרת, װעל איר 
צאָלן קנס, װעט ער מיך שלעפּן צום משפט, װעט ער מיר 
קאָנפיסקירן דאָס שיפל.. . זאָג איך אים : װוילסט מיך שלעפּן 
צום משפט, שלעפּ. בבקשה. װעט מען זען װוער עס װעט 


זיין גערעכט. װעסט מיר צונעמען דאָס שיפל -- זאָג איך 
אים, א נו --פארזוך, אוב דו ווילסט נישט גיין זען זיך מיט 
דער באָבען אויף יענער וועלט, פּרוּוו, זאָג איך אים... 


די נעץ האָט זיך דערווייל געענדיקט. זיינע הענט זענען 
פּלוצים געװאָרן לײידיק. האָט ער א נעם געטאָן די וויעסלע 
פון מיינע הענט, זיך אויפּגעשטעלט און גענומען פאָרן צוריק 
צום ברעג. מ'האָט געהערט אין יעדן קלאפ אינעם וואסער 
די רגזה, װאָס האָט געקאַכט אין אים. עטלעכע מעװעס 
זענען אָנגעפלױיגן, געקלאפּט בייז מיט די פליגל און געלאָזן 
אין חלל קריגערישע טירקליטענער. שמשוז האַט זײ נאַכ- 
געקוקט, צוגעהערט זיך, װי ער װאָלט װעלן פארשטײן די 
סיבה פון זייער געבייזער. 

שמשון איז ארויס דער ערשטער אויפן ברעג און גענו" 
מען ציען דאָס שיפל ביי אן עק אויפן זאמד ארױף. איך 
האָב געצויגן ביים צוייטן עק. דערנאָך האָבן מיר בײידע, 
לויטן מוסטער פון דער ערשטער נעץ, גענומען אויפוויק- 
לען און שפּעטער צוריקוויקלען לױיזערהייט -- די צוייטע. 
און װידער האָבן מיר זיך געלאָזן מיטן שיפל אויפן וואסער. 
די דאָזיקע נעץ איז געוװוען א בריטערע און קורצערע. זי 
האָט געהאט שװערערע באלאסט-געויכטן און גרעסערע 
שװוים-פּראָפּנס. זי איז נישט פארפעסטיקט געװאָרן צום 
ברעג, צו א בוים, נאָר זי איז געבליבן שטײן, הענגען אין 
א טיפער וואסער, וייטער פון ברעג. איך האָב באװווױגן 
מיט דער וויעסלע, געזעסן פּנים אל פּנים צו שמשונען און 
געקוקט װי ער וויקלט אױף די נעץ און נידערט זי אראָפּצו 
גיך, קוים ער רירט זיך צו מיט די פיננער. א װײסע שױם 
און גרויסע לופט-בלעזלעך און שפּרינג-טראָפּנס האָבן ארומ- 
גערינגלט דעם אויבערשטן ראנד פון דער זינקנדיקער נעץ, 
און אָפּגעטרעטן גיך דאָס אָרט א לאנגער וירע פון רויטע 
פּראָפּנט, װאָס האָבן אויסגעזען װי רויטע מאָן-קעפּלעך אינ- 
במיטן פון סוף-פרילינג גראָזן, 


שמשון האָט זיך אויפגעשטעלט, א נעם געטאָן די וויעס- 
לע, און צוריקגעפאָרן צום ברעג, צו נעמען זיך צו דער 
דריטער נעץ. 

פּלוצים האָט זיך דערהערט דער רעש פון אן אױטאָ, װאָס 
| דערנענטערט זיך, װאָס שטעלט זיך נעבן דעם פּלומפּ-בײדל, 
און באלד דערנאָך שווערע טריט. אויפן ראנד פון וועג, מיטן 
פּנים צו אונדז, איז געשטאנען... איך האָב אים דערקענט, 
הגם איך האָב אים קײינמאָל נישט געזען פאר די אױיגן. איך 

האָב אים דערקענט לױט די ווילדע װאָנסעס און דעם ביזן 
בליק זיינעם: חסקל בארבוט! 

שמשון האָט נישט אָפּגעװאָנדן דעם קאָפּ, נאָר ווייטער 
געארבעט ביי דער נעץ. 

-- שלום -- האָט האסקל אויסגערופן, אוועקשטעלנדיק 
זיך מיט צעשפּרײטע פיס און זיין קורצן גוף מעשה-תקיף, 
מיט א האנט אויפן רעװאָלװער-שײיד -- שלום דיר, שמשון 
הגיבור ! 

שמשון האָט נישט געענטפערט. איך אויך נישט. 

-- הא, האָסט א געהילף -- האָט ער גערעדט הויך 
אין מיין זייט. -- ער װעט פױלן אין תפיסה צוזאמען מיט 
דיר, אוב ער װעט זיך דאָ באוויזן נאָכאמאל... 

-- פוילן װעסט דו צופריער! -- האָט שמשון אױס- 
געשריגן צו אים. -- דו, מחוצף, שטיק נבלה, װאָס דו ביסט.. . 
איך װעל אזוי פוילן אין תפיסה, װי כ'האָב געצאָלט קנס... 

-- װעט מען זען! -- האָט האסקל געדראָט מיט א 
פויסט. 

-- איך זע שױן אזוי א שיינע פּאָר יאָר! 

-- ועט מען זען! 

ער האָט גענומען צוריקגיין צו זיין אױטאָ. און נאָכאמאָל 
א שליידער געטאָן אין מיין זייט: -- און דו שטיי פונדער- 
ווייטנס; איך װאָרן דיך! 

שמשון האָט א װאָרף געטאָן א בייזע קללה און א שפּײ 
געגעבן אויפן וועג ארויף שטעלנדיק זיך אויף די שפּיץ פינגער. 

דערנאָך האָבן מיר פארלייגט די דריטע נעץ. שפּעטער 
די -- פערטע. און לסוף די פינפטע. 


ווען מיר זענען צוריקגעקומען צום לעצטן מאָל צום 
ברעג, האָט דער בין-השמשות זיך נאָך געקלאמערט מיט 

אלע כוחות אין די אקעגנאיבערדיקע הױכן, און עטלעכע 
פארבלאָנדזשעטע זון-שטראלן האָבן אין לעצטן אָנשטרענג 
פארהאלטן זיך אין די קופּערנע טילן פונעם שיפל. 

-- א נו, לאָמיר ארױפּלאָדן צוריק דאָס שיפל -- 
האָט שמשון זיך געװאָנדן צו מיר, און גענומען אונטער- 
הייבן אן עק. 

איך האָב זיך געפילט מיד און דערשעפּט נישט אזױי 
ווייט פון דער ארבעט, צו װועלכער כ'בין נישט געװען גע- 
װױנט, װי פון דער איבערלעבונג אין שייכות מיט דעם 
סיכסוך, מיטן באווייזן זיך פּלוצים פון דעם ים-שוטר. דער- 
צו האָב איך נישט פארשטאנען נאָכװאָס ארױפלאָדן דאָס 
שיפל, אז מען װעט עס פארטאָיס מוזן צוריקברענגען. האָב 
איך אים געפרעגט דעם זין דערפון. 

-- אוב נישט, װעלן מיר מאָרגן נישט אָפּגעפינען די 
שיף, אָדער געפינען זי אין ברעקלעך... אינמאָל איז זי 
נעלם געװאָרן. געמיינט, מסתמא עפּעס א קונדס, אָדער 
א גנב; הינטיקע צײטן איז אלץ מעגלעך... האָב איך 
זיך א נאכט באהאלטן צוישן הױכע גראָזן, און געלױערט 
פונדערווייטנס. . . פּלוצים, װאָס זע איך? ער איז דאָ, ער, 
האסקל! דאָס בלוט האָט גענומען קאָכן, די אױגן זענען 
געקראָכן פון קאָפּ... אָט איז ער ביים שיפל, און אין זיין 
האנט בליצט א האק... האָב איך א שפּרונג געטאָן, און 
א זעץ געטאָן מיט דער פױסט פון הינטן, ווּ דער מוח. 
ער איז אוועקגעפאלן. איך האָב גענומען די האק, זי א 
שליידער געטאָן וייט אין וואסער אריין; צוגענומען זיין 
רעװאָלװער און אים געשלײידערט נאָך ווייטער. דערנאָך האָב 
איךר אים צוגעשלעפּט צום וואסער, אים געמונטערט, גע- 
מונטערט. און ווען ער איז צוריקגעקומען צו זיך, האָב איך 
געזאָגט: "איצטער, לאָמיר זיך פארמױײטן, גלייך אױף 

הלייך' :. האָב איך אים אי צעמױקט, אז ער האָט גע- 
בעטן רחמים כ'זאָל אויפהערן, װי א קליין קינד געבעטן... 
ער איז דערנאָר געלעגן צען טעג אין בעט, א גריפּע כלו- 
מערשט... ווען מען ווייס דעם אמת, װאָלט ער געפלױגן 
פון דער משטרה; א קליניקײט, א שוטר לאָזט בארױבן 
װין בעואלװער!... טנ האָט ער געװכט נקמה. מיר עע- 
שלעפּט צום משפט פאר נישט צאָלן די רעכט צום כנרת 
און אױך נישט קנס. האָב איך געזאָגט: "אדוני השופט, 
א חרפה און א בושה, אז שמשון שושנה זאָל צאָלן פאר 
דער דערלויבעניש צו כאפּן פיש אױיפן כנרת... פע, עס 
פּאסט נישט, דאָס הארץ לאָזט נישט; עס איז א באלידיי 
קונג פארן כנרת, איז עס... א האלבן יאָרטױזנט כאפּן די 
שושנהס פיש אין כנרת, און געשלאָסן א בונד מיט אים 


אױף לעבן און סױט... און װען די אראבער האָבן געי 
האָגלט אהערצו מיט קוילן און באָמבעס, געװאָלט זיך בא- 


רימען, אז זיי הערשן איבערן כנרת, טאָ ווער האָט דעמאָלט 
געראטעוועט דעם כנרת, אדון שופט;? פרעגט זיך נאָך, װועט 
מען אייך זאָגן, אז דאָס איז געװוען שמשון שושנה, װאָס 
האָט קיין טאָג נישט פארפעלט מיטן שיפל אױפן וואסער, 
און טײילמאָל צװײימאָל אין טאָג... נו, אדוני השופט, װאָלט 
עס נישט געװען אן עװולה לגבי דעם כנרת, א פארשוע- 
כונג פון זײַן כבוד, אז איך זאָל דארפן צאָלן פאר א דער- 
לויבעניש?... א שטייגער, נעמט אָן װי איך װאָלט גע- 
דארפט צאָלן פארן רעכט צו באטרעטן די שװעל פון מיין 
הויז, װאָס כ'האָב אויסגעבויט מיט די אייגענע הענט; למשל, 
איך זאָל דארפן צאָלן פאר דער דערלױבעניש צוצולייגן 
זיך צו מיין ווייב אין בעט"... איז אױסגעבראָכן א געלעב- 
טער אין זאל, און דער שופט איז זיך פשוט פארגאנגען 
אין קײיכן... שפּעטער, האָט ער גענומען זיך סודן מיט 

זיין נעבנזיצער, אריינגערעדט עפּעס אין אױער ארין פון 
דער סעקרעטארין, און געגעבן א סימן, אז כ'מעג גײן. 
און שוין. און גאָרנישט. מ'רעדט נישט מער ועגן אָפּצאָל, 
און וועגן קנס אװודאי און אװוודאי נישט. וי אין וואסער 
ארײן... און האסקל: אים נעמט די נכפה.: װערט 
צעזעצט... 

ער האָט דאָס אלץ דערצײלט גיך, באוועגנדיק מיט 
די הענט, אקצענטירנדיק באזונדערס די סצענע אין געריכט. 
און ווען עס פעלט אים נישט אויס אָטעם, װאָלט ער מסתמאָ 
נאָר ווייטער דערציילט און דערציילט. 


ווֹען שמשון האָט מיך דערזען, צו דער אָפּגערעדטער צייט, 
ביים אױטאָ, האָט ער א צופרידענער אויסגעצױגן א לאנגע 
האנט און א קלאפ געטאָן מיר אין פּלײצע: 

-- דאָס הײיסט אן אמתער פריינט! מורא געהאט, 
אז חאסקל וװעט דיר קומען צו חלום. 

-- חלילה. 

-- אָט דאָס הײסט אן אונדזעריקער, אחינו אתה, 
חביבי ! 

-- הגם איך געהער זיך גאָרנישט אָן מיט דונה גרא- 
ציה. און בין גאר א גרינער. ! 

-- דו ביסט באלד געבוירן געװאָרן אן איש-כנרת... 
אגב, איז דער שופט אויך נישט אויסגעוואקסן ארום די ברעגן 
פון כנרת, און דאָך שטראָמט כנרת:וואסער אין זיינע 
אַדעה/. 

אינעם שכנותדיקן הױז, האָט א ייד ארױסגעשטעקט 
א ווייסע באָרד דורכן פענצטער און געמאכט א סימן, מיר 
זאָלן ריידן שטילער. א קינד האָט זיך צעװויינט איבער אונ- 

דזערע קעפּ מיט א טענה, הלמאי אונדזערע הױכע רײד 
שטערן אים שלאָפן. 

מיר האָבן גיך און שטיל אויפגעלאָדן דאָס שיפל, און 
געלאָזט זיך אין וועג. אױף יענער זײט שטאָט, װאָס האָט 
זיך נאָך טיף געטונקן אינעם שבת-פארטאָגיקן, זאָרגלאָזן 
שלאָף -- האָט זיך צוביסלעך געװעקט צום לעבן דער רח- 
בותדיקער באשאף, פון די הרי נפתלי רעכטס ביז צו די 
גולן-הייכן לינקס, און דער כנרת אינדערמיט. לינקס, האָט 
א נעפּל-בער זיך געדראפּעט איבער די הײכן, אָפּדעקנדיק 
שטיקער פארבאָרגענע פארטאָגיליכט. פיגל זענען גע- 
שפּרונגען פון בוים צו בױם, נישט וואגנדיק נאָך אונטער- 
צונעמען א וייטערן פלי. דאָ און דאָרט האָבן געזילבערט 
שפּרינגענדיקע פיש-קעפּלעך איבערן פינצטערן וואסער-: 
שפיגל. א דין זון-רעפטל, וי א רונדיקער מעסער-שארף, 
האָט זיך אריינגעשניטן צװישן װאָלקן-בערג און בערג- 
שאָטנס, און געזוכט א וועג צום כנרת. א דערשראָקענע 
מעווע האָט א שװעב געטאָן מיט א הײיזעריקן געטירקל, 
געדרייט זיך ארום אונדז, און נישט געװאָרן. א דרייסטערע 
מעווע האָט זיך אוועקגעשטעלט אױבן, אױפן שיפל, און 
פאָרט מיט, דרימלט אונטער פאָרנדיק? 


מיר זענען שטיין געבליבן נעבן פּלומפּ-ביידל. מיר האָבן 
אראָפּגעטראָגן דאָס שיפל, אראָפּגעלאָזן אויפן וואסער. איך 
האָב פארנומען מיין זיץ-אָרט, דורכגענומען דורך דער 
פּרימאָרגן-קילקייט און דעם װוינט, װאָס האָט זיך דורכ- 
געריסן צװוישן די כוואליע-שפּאלטן און צעלייגט זיך צאָרנ- 
דיק און מיט ציטער ארום מיין ליב. שמשונס פיס זענען 
געשטיײ;ען פעסט, אָבער זין גוף האָט זיך געוואקלט און 

געבויגן אין אלע זייטן, צוזאמען מיט דער וויעסלע, וועלכע 
ער האָט געהאלטן גראָד פאר זיך, פארריכטנדיק די גלייב- 
געװויכט װי א שטריק-קריכער אין צירק. 

-- מיר װעלן פריער צופאָרן צו די הענג-נעצן, מיינע 
-- האָט שמשון געזאָגט. -- און לסוף ערשט צו דײנער; 
ועלן זיך אינצװישן כאפּן נאָך מער פיש. עס איז דאָך דיין 
ערשטער ארױספאָר, דארף ער זיין א מזלדיקער, ער דארף 
דיך דערמוטיקן צו קומען אהערצו אָפּט. דו װעסט מאָנען 
ביי מיר, װעסט זען, און נישט פארקערט... 

דאָס שיפל האָט זיך געשניטן א וועג מיטן קופּערנעם 
שפּיץ און שמשון האָט אונטערגעהאָלפן מיט דער וויעסלע. 
ער האָט זיך אוועקגעזעצט און געיאָגט מיט די לעפל דעם 
װינט פון צװישן די כוואליעס צוזאמען מיט די רעשטלעך 
פון דער נאכט. פּלוצים האָט א פלייץ געטאָן א פארבלענד- 
ליכט און צעלייגט זיך מיט א דרייעקיקן פלאסטער, װאָס האָט 
געשטאָכן און געבראָטן די אויגן. א מחנה מעװועס איז אָנ 
געפלויגן, פון דער זט פון זון-קילעך, און פארשאָטנט 
שטיקער בלענדעניש; געדרייט זיך א וייל איבער אונדזערע 
קעפּ, גענידערט, זיך אָפּגעקלאפּט אין וואסער, אונטער- 
געטירקלט, זיך א הייב געטאָן, און אוועק פונוואנען זיי זענען 
געקומען. 

שמשון האָט זיך אויפגעשטעלט און גענומען זוכן די 
שווים-פּראָפּנס. דאָ האָט זיך געדארפט געפינען די נעץ מיט 
די רויטע פּראָפּנס. ער האָט געװוישט די אױגן, געמאכט א 
דעכל מיט א האנט איבערן שטערן, און געזוכט. 

-- קוק אויך -- האָט ער מיר באפױלן -- האָסט יונ- 
גערע אויגן װוי איך. 

- װאָס איז דאָס?! -- האָט שמשון אױיפגעשטעלט 
א פּאָר ריזיקע אויגן. -- פונוואנען פּלוצים א טױטער פיש! 

ער האָט צוגעשארט דעם פיש מיט דער ויעסלע, און 
גענומען אין דער הקאנט ארײַן א פארשטײפטער בורי, אױס. 
געבויגן מיטן עק אראָפּצו, אָבער דער קאָפּ איז קוים געווען 


אויסגעקרומט. 

-- דאָס איז ערשט א פרישע זאך -- האָט שמשון 
געזאָגט -- אפשר מיט א שעה פריער האָט ער אויסגעהויכט 
די נשמה. 

= אט/ נאָך אײנעה! = - שאב אלך אננעהויה. איפֿן 
וואסער. 


ער האָט אים צוגעשארט, גענומען אין האנט: 
-- א פּעטרוס, אן אמנון-פיש, האלב-שטייף. 


-- און אָט א בארבוט! -- האָב איך דערקענט אלײן. 
ער האָט דעם בארבוט געלאָזט ליגן, זיך נישט צוגע- 
רירט צו אים. 


-- א בארבוט איז טרפה -- האָט ער בייז אויסגערופן 
-- א בארבוט איז מנוול, איז א מנוול, איז א רוצח! 

ער האָט פּלוצים גענומען קלאפּן פעסט און גיך מיט 
די וויעסלע-לעפל, איבערחזרנדיק כסדר די לעצטע ווערטער : 
-- בארבוט... מנוול... רוצח... איך האָב געקוקט אױף 
אים און נישט פארשטאנען גענוי פונוואנען זיין רוגזה, זיין 
צעקאָכעניש, זיין ריידן צו זיך. איך האָב געקוקט איפן 
וואסער, און געזוכט די שװים-פּראָפנס. מיר האָבן שױן 
געדארפט אָנטרעפן מער וי אויף איין נעץ, זי זענען דאָך 
געווען איינע נישט וייט פון דער צװײיטער. אנשטאט די 
פּראָפּנס, זענען געשװוּמען פיש, מיט די ביכער ארױף, 
װאָסמאָל מער פיש. מעװועס האָבן געשוועבט איבער די פיש, 
געהאלטן זיך הויך איבער זיי, געטירקלט בייז און טרויעריק, 
אנטוישטע װאָס נישטאָ היינט קיין לעבעדיק-צאפּלדיקער 
ביסן ארום שיפל, אוז אז זײ קאָנען נישט היינט עסן פון 

שמשונס האנט ארױיס װי יעדעס מאָל, װען ער לײדיקט 
אױס די נעצן ; 

קוקנדיק אמאֵל אויף די פיש און אמאָל אויף די מעוועס, 
האָב איך נישט באמערקט וי אונדזער שיפּל האָט דערנענ- 
טערט זיך צום ברעג. 

-- און מיין נעץ;? -- האָב איך געפרעגט בתמימות. 

-- א שאָד די טרחה!... נישט אנדערש וי ער איז 
געקומען היינט, א שעה פאר אונדז, און צוגענומען אלע 
נעצן... ער האָט געמוזט קומען מיטן פּאָליצײאישן מאָטאָר- 
שיפל, און גיך אָפּגעטאָן די טײיװלאָנישע מלאכה... און 
טוענדיק דאָס ברוטאל און גיך, האָט ער באשעדיקט די 
פיש, אומגעבראכט א גרויסע צאֶל פון זי . . נקמה גענומען, 
נישט קאַנעונדיקץ שעדיקן געזעצלעך... ער האָט געזאָגט 
נעכטן, געדענקסט -- "מען װעט זען!"... נו, האָט ער 
געװויזן װאָס ער קאָן דער נבוהריקער בארבוט. ; ער װושט 
מיך אָבער נישט פארטרייבן פון כנרת, װועט ער נישט, וױ 
מיין נאמען איזן שושנה, וי מיין נאָמען איז שמשון!... 


צו!אר610 איז שמשון געפּאָרן קיין חיפה און האָט זיך 
איינגעשאפט נײיע פינף נעצן 

ווען ער איז צוריקגעקומען אין אֶָװנט האָט ער גע- 
הערט, אז האסקל, דער ים-שוטר, האָט פארלאָזן די שטאָט. 
ער איז געװאָרן צוגעטײלט צו א פּאַליצײ-פּאָסטן ערגיץ 
ווייט אװעק, בײ א ים. מ'האָט נישט געװוּסט װוױּ. אפשר 
אשדוד, אפשר אילת, אפשר גאָר סועז? מ'האָט נישט גע- 
װוּסט, צי איז עס געשען לױט זיין אייגענעם פארלאנג, צי 
לוט א פאראָרדנונג פון אויבן, װי מען האָט נישט געװוּסט 
ווען איז דער באשלוס אָנגענומען געװאָרן, היינט צי א פּאָר 
טעג פריער, 

שמשון האָט געזאָגט, אז ער װאָלט געגעבן א סך געלט, 
װען ער קאָן זיך דערוויסן דעם אמת דערועגן. און נאָר 
האָט ער געזאָגט: -- װיי װעט זיין צו אים ווען זיינע טרי- 
פענע פיס װעלן ווידער באטרעטן די ברעגן פון כנרת; וי 
װעט זיין צו אים! 

דאס הויז אין שיכן-עובדים 


דעם רצש-העלר פון טבריה מר מ שה צהה 


א ליבהארציקע מתנה. 


168 האָבן א קורצע צייט געװוינט אין שכנות, אויבן הויך, 
אין שיכון עובדים. בלױז א הױף מיט וילדגעוויקס און אן 
אספאלטוועג צעפרעסן דורך זון, שלאקסרעגנס און אױטאָ- 
בוסן-רעדער, האָבן אונז פונאנדערגעטיילט. אונדזערע היי- 
זער זענען די לעצטע פון קווארטל. דאָ הייבט זיך אָן דער 
בארג-ארויף, װאָס שלעפּט זיך שװער און זייטיק ביז צום 
פּעלדזיקן פּלײן, מיט די בינשטאָק-הייזקעס װאָס ראָיען מיט 
נייע עולים. 

דער שכן, מארסעל מלווה, האָט דאָס הױז אױיסגעבױיט 
מיט זיינע אייגענע הענט. פאר די ערשטע פארדינסטן, ביים 
פאָרן מיטן "אגד"-אױטאָבוס, האָט ער דאָ אינגעהאנדלט 
דעם אָפּגעלעגן-װילדן דונאם, און יעדע פריע מינוט זיך 
געפּאָרעט מיטן בנין. איינגעמויערט איין זייל, א צוייטן, א 
דריטן, א פערטן. און צו ביסלעך ארויפגעצויגן דעם שטאָק, 
א וואנט, נאָך א וואנט, מיט גרעסערע הפסקות וי צװישן 
די זיילן, און מיט גרעסערע חובות. און ווען ער איז געגאנ- 
גען ווערן צום דריטן מאָל א טאטע -- האָט ער זיך אריינ- 
געצויגן אין זיין אייגן הויז. און דאָ געפּראװעט דעם נאָ- 
מענטאָג. 


מארסעלס ויגל איז געשטאנען אין אלזשירער מעללא. 
מען האָט נאָך דעמאָלט קיין יידן דאָרטן אָפּן נישט גע- 
רודפט. אָבער רחמים מלווה האָט נישט געהאט קיין מנוחה. 

װאָס װעט ער דאָ טאָן מיט א פולע שטוב קינדער צװישן די 
מוסלמים ? האָט עס אים געצויגן מיט געהיימע פעדעם צום 
הײיליקן לאנד. און אױסגעװוײילט האָט ער טבריה, װוּ עס 
האָבן געלעבט אזוי פיל גרויסע יידן, און װוּ עס געפינט זיך 
דער הײליקער קבר פון רבי מוסא הקדוש, המבים. 

איז מארסעל געגאנגען אין שול דאָ-הי. נאָכן טױט 
פון פאָטער האָט ער זיך אָנגעדונגען בי בױי-ארבעט. און 
די לעצטע דריי יאָר פארן מיליטער-דינסט געארבעט אין 
א גאראזש אין חיפה, מיטשלעפּנדיק זיך מיטן פּאָסט-אױטאָ 
אהין-און-צוריק, און צאָלנדיק זיינע רייזע-הוצאות מיט 
ארױפּלאָדן און אראָפּלאָדן פּעקלעך, קעסטלעך. ער איז אויס- 
געוואקסן א שטארקער און ברײטפּלײציקער מאן, מיט שוואר- 
צע אויגן און נאָך שווארצערע װאָנצעס, אז כלה-מײידלעך 
פלעגן אים נאָכקוקן און אָפּווארטן בי די "אגד'-סטאציעס, 
בכדי צו כאפּן אויף אים א בליק דורך דער אָפּענער אױטאָ- 
בוס-טיר. איסגעקליבן האָט ער דאָס שענסטע מידל אין 
שטאָט און פון גאנצן גליל, ביז חיפה. געהייסן האָט זי אסתר 
און דער נאָמען איז געװען װי ספּעציעל פאר איר. א הי- 
געבוירענע, פון עלטערן בעסאראבישע ,געקומען אהערצו 
נאָךר דער ערשטער וועלטימלחמה. צום יאר האָט זי אים 
געבוירן א זון. מיט זיין קומען איז געװאָרן אזוי ליכטיק 
אין זייער פינצטערן שטיבל, אין פארװואַרפענעם געסל, אונטן, 
אין שאָטן פון די אלטע מויערן ,אז מען האָט אים א נאָמען 
געגעבן יאיר -- זאָל ער תמיד לייכטן און ליכטיק זאָל זיין 
מזל זיין און דער מזל פון אלע ידן. להיפּוך צום פאָטער 
און צו דער מאמען, איז ער געוואקסן א בלאַָנדער, מיט 
העלע האָר װי צייטיקע קאָרנזאנגען װאָס ווארטן שוין לאנג 
אויפן שניט, און מיט אויגן בלוי-גרינע, װי דער כנרת בי 
די ברעגן בליצייט. און פינף יאָר שפּעטער איז געקומען א 

ברודערל, האָט מען אים א נאָמען געגעבן ראובן. מהמת 
דער זיידע האָט אויך אזוי געהייסן; און ווייל מען האָט זיך 
געריכט אויף א מיידעלע, א טעכטערל, װאָס זאָל זיין גע- 
ראָטן אין דער מאמע, און נאדיר גאָר -- א זון, װי עס 
שטייט אין חומש: ראו בן. גוטע ניין יאָר האָבן זײ געמוזט 
ווארטן ביז זייער פארלאנג איז מקויים געװאָרן. עס האָט 
ביי זיי אויסגעזען װי א דור א גאנצער װאָלט אדורך אויפן 
ווארטן. האָבן זיי דאָס מיידעלע גערופן -- דורית. די באָבע 
האָט קוים געקענט א שייטל עברית, האָט זי גערופן -- דירית, 
אן אָנצוהערעניש אויף דער נײער דירה, אין וועלכער זײ 
האָבן זיך גראָד אריינגעצויגן. 

ווען איך בין צום ערשטן מאָל געקומען אין דעם דאָ- 
זיקן הויז איז זי געלעגן צװישן דער מאמעס שויס און אָרעמס 
מיט פעסט-פארמאכטע איגעלעך, מיטן דיקן פינגערל טיף 
אין מױל. און געהאט האָט זי א יאָר, װייניקער עלף טעג. 


א גוֹשע האלבע שעה פריער איז די נאכט פּלוצעם אראָפּ 
פון אקעגנאיבערדיקן גולן-רוקן, אומגעריכט, װי זי װאָלט 
וועלן פאָרויסלויפן, איידער עס קומט די לבנה. און געקומען 
איז זי נישט אלין, נאָר צוזאמען מיט אן אימהדיקן רעש. 
דאָס הויז האָט זיך א װאָרף געטאָן, און געדאכט האָט זיך, אז 
אָט רוקט עס זיך אראָפּ פון די הויכפיסיקע זיילן. דערנאָך 
האָבן די שויבן גענומען זיך ווארפן, און גיך אריבער אין 
א זשומענדיקן געציטער. טױבע אָפּהילכן האָבן געטראָגן 
זיך אין חלל, וי ווען מען ווארפט שװערע שטיינער אין א 
ברונעמדיקן אָפּגרונט, איין שטיין נאָכן צווייטן, אין שטיין 
נאָכן צווייטן, מיט הפסקות אױף נעמען און פארמעסטן 
זיך צום שליידערן אויפסניי, 

איך בין ארויס אױף דער רחבותדיקער באלקאָן-טע- 
ראסע, אָנגעשפּארט זיך מיטן רוקן אין מױער. רעכטס פון 
די גלעדיבעהג האָט ױך געטראָגן א. װאלקנרױך. נאֶך 
שווארצער און געדיכטער פון דער נאכט. ערטערווייז האָט 
זיך דער װאָלקן צעדריוולט, צעצױטיקט, און געװאָרפן זיך 
װי א לעבעדיקע זאך. אױף מיטנוועגס צװישן כנרת און די 
גולן-הייכן, אין תל-קציר, הױדן זיך אומדרייסטע פייער- 
צינגלעך אױף פלאטערדיקע רױכפּלאָקנס. אין עין-גב, אויף 
יענער זייט אקעגנאיבער, ברענען די לעמפּ אין און איבער 
די קיבוצישע הייזקעס און ווארפן א ציטערדיק ליכט, װאָס 
צעציטערט זיך ערשט רעכט אין באגעגעניש מיט די צע- 
וויגטע כנרת-כוואליעס. לינקס, אין גינוסר, פינקלען קארג 
און צופעליק די שטוב-ליכטלעך צװישן די געדיכט-צעשטעל- 
טע פּאלמעס, נאָר די הענגילעמפּ איבער די וועגן טוען 
זייער ליכטיקע ארבעט וי קײינמאָל גאָרניט. און אויבן, איבער 
דער סוסיתא, רייטנדיק אויפן גולן-רוקן, א שיטערער קא- 
ראוואן פון לאמטערנעס, װאָס הוידן זיך אויפן אָרט גאווה- 
דיק און שטאָלץ, װי שטאָלץ עס זענען די פּיאָנירישע הענט, 
װאָס האָבן די מסוכנדיקע געגנט ערשט נישט לאנג מיט 
ברויזנדיק לעבן אויסגעפילט. 

און װידער א שטארקער אָפּהילך, רעכטס, ירדן-זייט. 
דאָס ראנדגעשטעל פון באלקאָן האָט א קרעכץ געטאָן 
באגלייט מיט א מעטאלענעם עכאָ. דער כנרת-שפּיגל, פון 
דער זייט פון חמי-טבריה, האָט זיר צעשפּאָלטן אין סאמע 
מיטן אויף א וייל; וי נאָר ער איז וידער געװאָרן גאנץ, 
האָבן גענומען פלאטערן מיט רעש סודותדיקע שאָטנס, 
װי צעשראָקענע פלעדערמייז, געשלאָגענע דורך אומדער- 
ווארטן פארטאָגליכט. 

און װוען עס איז א רגע שטיל געװאָרן, האָבן זיר דער- 

הערט טריט, און א קול, וױ זיי װאָלטן געקומען פון דער 
זייט פון שכנס הױז. איך האָב זיך אריבערגעבויגן צום הױף 
און דערזען א שאָטן, אױף יענער זייט ווילדגעוויקס: 

-- ערב טוב! דאָס בין איך, איער שכן. יט אזױ 
גוט, און קומט אריבער. עס מוז זיין אומהיימלעך אין א 
באָמבארדיר-נאכט צו זיין אליין, ווען מען איז א גרינער. 
מיר זענען געװוֹינט. קומט אריבער, בבקשה. 

איך האָב זיך נאָך מער אריבערגעבױגן אין זיין זייט, 
און געגעבן סימנים מיט דער האנט, אז אדרבא און בכבוד 
גדול, אז עס איז מיר שטארק ניהא, און אז אָט קום איך. 


אלע זענען מיר אקעגנגעגאנגען מיט אױסגעשטרעקטע 
הענט. אחוץ דער פרוי, װאָס איז געזעסן אָנגעלענט אױף 
דער סאָפע און געהאלטן דאָס קינד, װאָס איז געשלאָפן 
און האָט געזױגן דאָס דיקע פינגערל. זי איז געזעסן מיט 
פונאנדערגערוקטע פיס, בכדי דעם קינד זאָל זיך באקוע- 
מער ליגן, מיט אן איינגעבויגענעם רוקן, און די אראָפּהענ- 
גענדיקע בריסט אָפּגעדעקט ביז די װאָרצלען. זי האָט צו" 
געהאלטן דאָס קינד מיט איין האנט און מיט דער צוייטער 
גיך צונויפגענומען די ראנדן פוּן קלייד, װאָס זענען זיך אויבן 
פונאנדערגעגאנגען. זי האָט א קוק געטאָן אױף מיר מיט 
גרויסע אויגן פול מיט פארשעמטקײט און מיט פלאמען 
אויף אירע צוקנדיקע באקן. אירע הענט האָבן נישט געװוּסט 
װאָס פריער : צי זיך אָפּגעבן מער דעם קינד, צי די ראנדן 
פונעם קלייד, אָדער מיר. 

דער שכן האָט אנטשולדיקט זיין פרו, װאָס זי פאר- 
לירט זיך און צערייטלט זיך וי נאָר זי דערזעט א נײעם 
מענטש. א געטרייע נשמה. און דערצו, איז זי איצטער... 

ער האָט זיך פֿארהאקט און א ברייטער שמיכל האָט 
זיך צעלייגט בשפע איבער זיין רונדיק פּנים און צעהעלט 
זיינע פּערישווארצע װאָנצעס. 

זי האָט אויף אים א בייזן קוק געטאָן, מיט נאָך שטאר- 
קערע פלאמען אױף די באקן און מיט א ציטערן פון די 
אויגז-'דעקלעך. 

-- שעם זיך, מאר-סעל -- האָט זי געזאָגט שטאמלענ- 
דיק -- האָסט נישט קיין צייט, אז מענטשן זאָלן אלין בא- 
מערקן? מוזסט עס צעפּױקן פאר פרעמדע? 

-- זיי מיר מוהל, אסתר -- האָט ער געזאָגט שטיל -- 
שעמען זאָלן זיך די, װאָס האָבן װײיניק קינדער, און צווייטנס : 
נישט קיין פרעמדער. א ייד, אפילו פונדערווייטנס -- איז ער 
אױך א נאָענטער. היינט ערשט אן עולה-הדש, און א שכןן, 
און דערצו א גאסט, אסתר. 

-- זייט מיר מוחל -- האָט זי איפגעהויבן צו מיר 
א פּאָר מילדע אױגן -- נישט געמינט אייך, חלילה, נאָר 
סתם פרעמדע, אומבאקאנטע, זייט מיר מוחל. 

די באָבע האָט זיר גענומען פּאָרען. זי האָט זיר געדרייט 
אהין-און-צוריק אויף אירע דארע און פלינקע פיס, און 
צעשטעלט איפן טיש פלעשער ויין, קאָלירטע גלעזלעך, 
טעלערלעך, טעלערס מיט קוכן, קיכלעך, ניסלעך, קערנדלעך 
צום קנאקן, און א טיפן העל-גרינעם גלאָזקױש מיט געלע 
מאראנצן װי אתרוגים. 

-- עסט, עסט -- האָט די באָבע געזאָגט אױף יידיש, 
און איר פּנים מיט טיפע סימנים פון שווערע צייטן, חמסינען 
און יאָרן, האָט צוגעשאַקלט תמימותדיק, אז זי מיינט עס 
פון גאנצן הארצן. -- זייט זיך מכבד. 

מארסעל האָט אױפגעפּראָפּט א פלאש כרמלימעד, 
און גענומען גיסן. 

-- לחיים, און א לייכטע קליטה פארן שׂכן! -- האָט 
ער געהויבן זיין כוס, 

-- א דאנק, לחיים ולשלום! 

ער האָט אויסגעטרונקען ביזן דנאָ, און זיר פארקרימט, 
װי די משקה װאָלט אים נישט באקומען: 

-- אָ, שלום, שלום... לדער װועט ער אזי גיך נישט 
קומען. דאָס וויכטיקסטע איז -- האָט ער אונטערגעשטראָכן 
יעדעס װאָרט -- צו מאכן שלום מיטן מלחמה-צושטאנד, 
מיטן מצב... מיר ווארטן שוין אויפן שלום צוויי און צוואנ- 
ציק יאָר. 

-- פאר װאָס נישט צויי טױזנט יאָר;? -- האָט די 
באָבע געפרעגט. 

-- נישט צויי טױזנט, סבתא -- האָט ראובן אױס.- 
געבעסערט -- נאָר טויזנט ניין הונדערט, פון חורבן בית-שני. 

יאיר האָט אױך עפּעס געזאָגט מיט א מױל פול מיט 
קוכן, אזוי אז מען האָט אים נישט פארשטאנען. 


פֿלוֹצֹעס האָט זיך דערהערט אויפסניי דער אָפּהילך פון 
עטלעכע שטארקע אויפרייסן. דאָס ליידיקע גלעזל פון מאר- 
סעלן האָט זיך א רוק געטאָן צום קויש מיט א טױבן קלונג. 
דער אתרוג, װאָס אסתר האָט געהאלטן אין שיילן, איז 
ארויסגעפאלן פון אירע הענט און זיך צעשפּריצט מיט א 
זאפטיקן שטראָם, 

נאָר א קליינער הפסקה -- נאָך אן אויפרייס, איינער, 
אָבער הילכיקער, רעשיקער. 

-- אשדות-יעקב! -- האָט אױיסגערופן מארסעלל. 

-- עס איז נעענטער, אבא. איך מיין אפיקים -- האָט 
געזאָגט יאיר. 

-- נישט געטראָפן -- האָט ראובן זיך געשפּארט -- 

עס איז גאָר יבנאל. דער אָפּהילך איז נישט געקומען מיט 
א טאָליקן ווידערקול, פון ירדן-זייט, נאָר פון ערגעץ העכער. 
אָדער גאָר -- פוריה, וי מיט צען טעג צוריק. 

-- נישט מיט צען טעג, נאָר גאנצע צויי װאָכן. מיט 
צען טעג צוריק איז עס גאָר געווען בית-שאן, און געטראָפן 
זעקס קעלבער אין שטאל -- האָט יאיר געװאָלט וויזן זיין 
בקיאות און ווייזן דעם ברודער זיין טעות. 

-- און לױט דיר, אסתר, װוּ איז עס? שא, קינדער, 
לאָמיר הערן װאָס די אמא זאָגט. 

-- די אמא זאָגט גאָרנישט נישט. גראָד האָט דאָס 
קינד זיך א װאָרף געטאָן אין בויך, אזוי אז עס האָט צוגע- 
טויבט דעם אָפּהילך און אָפּגעװאָנדן די אויפמערקואמקייט. 

-- און די סבתא, די סבתא, לאָמיר הערן! האָבן די 
קינדער אויסגערופן. 

-- די סבתא איז אלט, קינדערלעך. און דאָס געהער 
איז שוואך, קינדערלעך. זי פארלאָזט זיך שוין אױף אייך. 
אירע אױערן האָבן שוין אָפּגעדינט... יעדנפאלס -- האָט 
זי צוגעגעבן נאָך א וייל -- איינס בין איך זיכער, אז נישט 
טבריה, נישט טבריה. 

-- נישט טבריה, נישט טבריה, דאָס איז קיין חכמה 
נישט, דאָס װאָלט געטראָפן אפילו דורית, ווען זי שלאָפט 
נישט. א חכמה: נישט טבריה... 

און בכדי אויפצוקלערן פון וואנען עס נעמט זיך די 
זיכערקייט זיינע, האָט מארסעל מיר גענומען דערציילן, אז 
ביז היינט איז נאָך טבריה נישט באשאָסן געװאָרן, אפילו 
נישט דעמאָלט, ווען די סיריער זענען געזעסן אויף די בערג 
אקעגנאיבער מיט די הארמאטן-לופעס געװאָנדן אהערצו. 
זיי מיידן אס טבריה מיט כוונה. זי ווילן זי האלטן פאר 
זיך, אן אומבאשעדיקטע, מיט די פּרעכטיקע וילעס, האָ- 

טעלן, אנשטאלטן, פּארקן, װאָס יידישע הענט האָבן אויפ- 
געבױט. וייל טבריה געפינט זיך אין זייער פארכאפּונג- 
פּלאן. אזוי וי זיי זענען זיכער, אז זיי װועלן זיגן, װועט דער 
גליל מיט טבריה בראש געהערן צו זײ, צו די סיריער. זײ 
נעמען אָן זייערע װוּנטשן פאר רעאליטעט. אזא מענטא- 
ליטעט האָבן זיי, די אראבער. אָ, ער קען זיי גוט, די אראבער, 
אומעטום דער זעלבער שטאם, צי אין אלזשיר, צי אין מצרים, 
צי אין סיריע. זיי לעבן אין א קלעם פון זעלבסטנארערי, 
װאָס פארשטעלט זי דעם אמת און פארפירט זיי. אליין 
זענען זיי פויל, ווילן זיי קומען צום גרייטן. זאָלן יידן בױיען, 
באארבעטן די מדברדיקע ערד, אנטװויקלען דאָס לאנד; 
זאָלן זיי, אז סיי װוי װועט דאָס אריינפאלן, וי געבראָטענע 
טייבעלעך, צו זײ. די אראבער . 

-- אז נישט דערלעבן זאָלן זיי, פאָטער אין הימל! -- 
האָט די באָבע זיך אָנגערופן זיפצנדיק, און פארברעכנדיק 
די פינגער. 

-- זיי נעמען אֵן זײיערע װוּנטשן וי א וירקלעכקײט 
-- האָט מארסעל איבערחזרט -- אזוי זענען זיי. דאָס גייט 
אויס צו אונדזער טובה, דאָ אין טבריה. זיי שיסן נישט 
אהערצו. 

--- איך בין זײי מוחל די טובה -- האָט יאיר געזאָגט 
אנטשלאָסן -- זאָלן זײ יאָ שיסן. פאר װאָס זאָלן מיר זיין 
אנדערש וי אלע אנדערע מקומות אין דער געגנט? 

-- דיה לצרה בשעתה, קינדער -- האָט מארסעל 
בארואיקט זיין זון. און נאָךר א רגע זיך אומגעקערט צו זיינע 
ארגומענטן: -- און אויב, חלילה, טבריה װועט באָמבארדירט 
ווערן, װעט עס גאר זיין א גוטער סימן, איר הערט, א גוטער 
סימן גאָר... 

-- אז גאָט זאָל שומר ומציל זיין -- האָט די באָבע 

פארגלאָצט די אױגן און גענומען מורמלען א תפילה, א 
געבעט צו איר מאן, אין גן-עדן, ער זאָל זיך גיין מיען, אז 
דער טאָג זאָל נישט באטאָגן, אז די שעה זאָל נישט בא- 
שעהען, טאטע זיסער. 

-- דאָס הײסט -- האָט מארסעל אויסגעפירט -- 
אז אוב זי װעלן באשיסן טבריה, װעט עס זיין אויס ייאוש, 
און עס װעט הײיסן, אז זי גלייבן שױן נישט מער אין נצ- 
חון... און עס װעט זין דער אֶנהוֹיב פון סוף, פון זייער 
סוף . 

-- זײיט מיר מוהל -- האָב איך זיך אָנגערופן -- 
איר בױט איערע אויספירן אױף השערות; און השערות 
קענען טײילמאָל פארפירן. | 

-- נישט סתם השערות, שכן. איר קומט פון פראנק- 
רייך, און דאָרטן האָבן זי קיין מאָל נישט פארשטאנען דעם 
אראבער; װען נישט, װאָלטן זי הײנט נאָך געזעסן אין 
אלזשיר; און מיר װאָלטן געקאָנט רואיק בױען אונדזער 
לאנד... נישט קיין השערות, שכן. די סיריער האָבן עס 
בפירוש געזאָגט אין זייער ראדיאָ, און דער או"מניק, דער 
אירלענדישער קאפּיטאן, אונדזערס אן איינגייער, װאָס פאר- 
ברענגט א חודש בי אונז דאָ, און א חודש אין סיריע, וו 
אן אָבסערוואטאָר, האָט דאָס אליין באשטעטיקט; ער האָט 
עס בפירוש געהערט פון א דאָרטיקן גענעראל און פון הויבע 
אָפּיצירן דאָרטן, זיי האָבן אים פארזיכערט, אז די או"מ- 
ניקעס מעגן גאנץ רואיק זיצן אױבן, אין זײערע אָבסער- 
וואציע-פּונקטן, אין טבריה, ווייל זיי װעלן נישט שיסן אהינ- 
צו... -- זיי ווילן נעמען די שטאָט אין איר גאנצער פּראכט 
און באנוּצן װי א קור- און אָפּרו-אָרט פאר זייערע זיגע- 
רישע אָפיצירן, סאָלדאטן, מלחמה-געליטענע, פאר זײיערע 
אדעליקע... אזוי רעכענען זיי, נישט איך. 

-- נײן, אבא -- האָט יאיר זיך אקעגנגעשטעלט -- 
מען טאָר נישט רעכענען לױט זײיערע חשבונות, נאָר לױט 
אונדזערע, און זיין גרייט. אין דריי יאָר ארום װעל איך גיין 
אין צבא, און װעל װערן א קרבי, א צנחן און חבלן ביחד. 
דאָס װעט זיין מיין חשבון מיט זײי. 

מארסעל זאָגט מיט תרעומות, אז יאיר וויל דווקא זיין 
אין דער ערשטער פייער-ליניע, א פּאראשוטיסט און א 
קאָמאנדאָ-סאָלדאט צוזאמען. אין דער צײט וװען ער און 
זיין פרוי װאָלטן בעסער געװאָלט, אז יאיר זאָל גין אין 
א מעכאניקער-אָפּטײלונג, װי ער, מארסעל, האָט עס געטאָן; 
א שטייגער, פּאנצער-אױטאָס, געװער-רעפּאראטוּר וכדומה. 
אזוי, אז ווען ער װעט ענדיקן זיין דינסט, װעט ער האָבן 
א פאך אין האנט, קענען באלד פארדינען אין "אגד' וױ 
א ספּעציאליסט. 

-- עס װעט אייך גאָרנישט העלפן. מיין באשלוּס איז 
א פעסטער. איר װועט מיר בשום אופן נישט קאָנען אָפּרײדן! 

-- אויך איך װעל זיין א קרבי, צנחן וחבלן ביחד! 
עס װעט אייך גאָרנישט העלפן, איך האָב אױך שױן פעסט 
באשלאָסן... 

-- א לעבן אױף דיר, ראובעלע -- האָט די באָבע 
איבערגעשלאָגן דעם אייניקלס רייד און אים ארומגענומען. 
-- ער הייסט דאָך נאָכן זיידן, א ליכטיקן גן-עדן אים. אויך 
געווען א היציקער, פאר קיין זאך זיר נישט געשראָקן. איינער 
אליין פלעג ער זיך שלאָגן מיט ווילדע אראבישע באנדעס, 
און פלעג זיי בייקומען; זיי האָבן זיך אלע געשראָקן פאר 
אים. . קײדער, נישט דערלעבט די קדינה. און דעם נחת 
פון אייניקלער נישט דערלעבט. 

אסתר האָט געקוקט מיט פיכטע אױגן אויף איר מא- 

מען. זי האָט שווער אָפּגעזיפצט און פארהאלטן איר בליק 
אױיף יאירן: 

-- איך װאָלט אים שוין געװאָלט זען צוריק פון צבא 
-- האָט זי געזאָגט מיט א שװער הארץ.-- און איך װאָלט 
שוין געװאָלט זיין עלטער מיט א זעקס יאָר... אינצװוישן, 
װועט מען אױסצאָלן דאָס הױז, באקומען א נײיע הלוואה 
אויף ארומצובויען די זײילן מיט װענט. און אז ער װעט 
אהיימקומען, װעט ער האָבן א דירה פאר זיך... 

-- און פאר יפהן -- האָט די באָבע צוגעגעבן, און 
געװאָנדן איר פּנים צו מיר. -- זי איז אויך פופצען יאָר 
אלט, וװוינט אויבן, אין נייעם שיכון. אין אַראן, האָט איר 
טאטע געמאכט פישערנעצן, און דאָ ארבעט ער ביי פרויענ- 
וק כײ גיבור', אין דער פאבהיק. אױר יפה ארבעט 
דאָרטן א האלבן טאָג; פאר מיטאָג גייט זי נאָך אין שול. 
זי זאָגט, יפה, אז זי װעט ווארטן אױף אים ביז ער װעט 
ענדיקן זיין מיליטער-דינסט. 

-- און חוה װועט אויך ווארטן אויף מיר ביז איך װעל 
ענדיקן דאָס דינען -- האָט ראובן אויסגערופן, מיט א קול 
פון איינעם װאָס לאָזט זיך נישט באעוולען. 

-- זי איז א שוליחברטע -- האָט אסתר געזאָגט מיט 
א געלעכטער, צוהאלטנדיק די ראנדן פון קלײד, איבער 
די בריסט, װאָס האָבן װוידער גענומען זיך אָפּדעקן. -- זי 
אי נאך א קינד, אם זי.ג; 

ראובן האָט זיך אויפגעשטעלט און געװאָלט עפּעס זאָגן, 
נאָר די באָבע האָט אים אויסגעכאפּט: 

-- זי וואקסט דאָ נישט װײט, װי א רױז, חווהלה. 
טאטע-מאמע, געקומען פון קאצעטן, מיט נומערן אױף די 
אָרעמס. -- זי האָט טיף אָפּגעאָטעמט, אונטערגעזיפצט. און 
צוגעגעבן: -- לאנג געווארט, ביז חווהלע איז זי געבױרן 

געװאָרן... -- די דייטשן האָבן דאָרט געגראבלט בײ איר 
מאמען, צעטרייבערט אירע אינגעווייד. נאָך גוט, װאָס פראָ- 
פּעסאָר אשערמאן האָט זי אָפּערירט, ווען נישט װאָלט זי 
נישט פארגאנגען אין טראָגן, און דאָס קינד װאָלט נישט 
געקומען... 

-- נישט קיין קינד, באָבע; נישט קיין קינד, אמא -- 
האָט ראובן זיר קעגנגעשטעלט -- זי איז שוין א גרויסע, אזוי 
וי איך. און יעדן אַוונט, ווען כ'באגלייט זי פון שול אהיים, 
קושן מיר זיר פאר איר טיר, יאָ, אזוי װי יאיר און יפה... 

מארסעל האָט אױסגעבראַכן מיט א געלעכטער, און גיך 
פארביסן די ליפּן צוזאמען מיט די װאָנצעס, אויס מורא נישט 
איבערצוּוועקן דאָס קינד. דערנאָך האָט ער גענומען סטרא- 
שען מיט א פינגער און אונטערברומען עטלעכע מוסר-ווער- 
טער. אסתר האָט זיך צעלאכט. די באָבע האָט עפּעס א ברום 
געטאָן און איז גיך ארויס פון צימער. 

-- ווען איך װעל אהיימקומען פון צבא -- האָט ראובן 
ווייטער גערעדט וי קײנמאָל גאָרנישט און מיט איבערצייגונג 
-- ווען איך על צוריקקומען, װעט שוין יאירס דירה זיין 
אױיסגעצאָלט, װעט מען נעמען א נײע הלוואה, און פאר 
דעם געלט ארויפציען א שטאָק, און איך מיט חוהלען װעלן 
וווינען אויבן, און האָבן דעם כנרת מיטן גולן פאר די אויגן. 
אונדזער דירה װעט זיין די העכסטע אין גאנצן שיכון- 
עובדים. 


װידער האָט זיר דערהערט א רעש. אזן אנהײַב ערגעץ 
ווייט, ערגעץ הויך, דערנאָך נענטער און נידעריקער; אָט -=- 
איבערן הױז, און אט אונטן, אין הױף. אלע האָבן זיך 
איינגעהערט, מיט א אויפגעהאלטענעם אָטעם. 

-- לופּטמאשינען, אונדזעריקע! -- איז ראובן אויפ- 


געשפּרונגען. 

-- דריי מיראזשן -- האָט יאיר אויסגערופן. 

- ניין, צוויי מיראזשן און אין סקיהאָק -- האָט 
ראובן אויסגעבעסערט. -- עס איז א געמישטער רעש. 


אלע זענען ארויס אױפן באלקאָן. איך בין געבליבן 
שטיין ביי דער טיר. די לופטמאשינען האָבן גענידערט צום 
כנרת, זיך אָפּגעקלאפּט, װי אין א שפּרינגברעט, און ווידער 
א שװועב געטאָן ארויפצו און אין דער ריכטונג פון וואדי 
צװוישן די גולן-און גלעד-הייכן, מיט נאָך א הילכיקערן רעש 
און דונערדיקן ווידערקול. 

-- קוקט, קוקט! -- האָט מיך ראובן א צי געטאָן צום 
ראנד פון באלקאָן. -- דאָרט איז אירביד. דאָרטן געפינען 
זיך ארטילעריע-נעסטן און טאנקען, װאָס באָמבארדירן כסדר 
אונדזערע יישובים. באווארפט מען זיי דערפאר מיט באָמ- 
בעס. 

ער האָט גענומען פּאטשן בראוואָ, אונטערשפּרינגענדיק. 
אלע הענט האָבן מיטגעפּאטשט. דורית האָט פּלוצעם ארויס- 
געלאָזן דעם פינגער פון מויל, און מיט פארמאכטע אױגן 
און צעעפנטע ליפּן געזוכט צו פארשטײן פארװאָס מען 
שטערט איר שלאָפן. א רעזיגנירטע, האָט זי זיך צוריקגענומען 
צום זייגן. 

-- איך על נישט ווארפן קיין באָמבעס -- רופט זיך 
פּלוצעם אָן ראובן, װי פון דער הוילער הוט -- איך װעל זיר 
אראָפּלאָזן אויף א פאלשירעם גראָד אויף זיי און זיי אױיס- 
שיסן ביזן לעצטן, טאיטא-טאיטא, אָט אזוי.. 

ביידע זאכן קענען גיין געפּאָרט, נישט אמת, שכן, האָט 
יאיר געזאָנט און געפרעגט מיין מבינות. -- פריער גײיען 
באָמבארדיר-מאיטינען, זײי צעשטערן הארמאטן, טאנקען, 

בונקערס. דערנאָך לאָזן מיר זיך אראַפּ, און מיר מאכן א תל 
פונעם שונא, איינעם נאָכן צװוייטן; זי זענען דאָך דאָרטן 
װי די פליגן 

-- פון די באָמבעס װעלן דאָך אױיך פאלן זיערע 
זעלנער. טאָ װאָס פאר א גבורה וועסט דו באווייזן, אז װועסט 
זיר אראָפּלאָון ערשט שפּעטער;? װאָס פאר א גבורה, יאיר? 

-- ווער דארף גבורה, ווער דארף -- האָט זיך די באָכע 
אריינגעמישט. -- װער דארף גבורה, קינדער? מיר דארפן 
שלום, דארפן מיר, נישט גבורה. שוין גענוג קרבנות! שלום, 
און א סוף זאָל עס נעמען; נישט אמת, שכן? 

-- יאָ, -- רוף איך זיך אָן -- די סבתא איז גערעכט. 
און צוריקגעשמועסט, װאָס דארפט איר זיך שון איצט 
אמפּערן. אינצווישן װעט קומען דער שלום, און איר וװועט 
בכלל נישט דארפן נין אין צבא. 

-- װעל איך זיר מעלדן עטלעכע יאָר פריער! -- 
שרייט אויס ראובן. 

מארסעל האָט זיך קנאפּ צוגעהערט צו דעם ויכוח. ער 
איז געזעסן און מאניפּולירט, געדרײט בײים טראנױסטאָר, 
װאָס האָט געגרילצט. פּלוצעם האָט ער דערהערט קלאָר דעם 
מוזיקאלישן סיגנאל, האָט א קלאפ געטאָן אין טיש און 
אויסגערופן באפעלעריש: 

-- שקט, שא זאָל זין: חדשות! 

אלע האָבן זיך געשטעלט ארום אפּאראטל. די באָבע 
פון פאָרנט, אונטערשטעלנדיק דאָס רעכטע אױער, װאָס 
הערט בעסער. אסתר האָט זיך צוגערוקט ביזן ראנד פון 
סאָפּע. דורית האָט זיך א קרים געטאָן, ארױסגעלאָזן אויף 
א ווייל דעם פינגער, און אים גיך צוריקגעכאפּט דערשטיקנ- 
דיק אין מויל א געויין, װאָס איז געלעגן אויפן שפּיץ צונג. 
מארסעל האָט אראָפּגעדרײט דאָס רעגוליר-רעדל, כדי דאָס 

קינד זאָל זיך נישט איבערוועקן און שטערן אין הערן. 

װען דער קלאנגסיגנאל האָט איפגעהערט, האָט זיך 
דערהערט א יונג און ענערגיש קול, אן אײילנדיקס, װי עס 
װאָלט װעלן דערלאנגען אלע ברענענדיקע ידיעות, אױף 
וועלכע אלע ווארטן אזוי אומגעדולדיק, מיט איין אָטעם: 
ביים סועץ-קאנאל אראָפּגעשאָסן צוויי מיגן 21. איינער האָט 
אויפגעריסן אין דער לופטן, און פון צווייטן האָט מען געזען 
װי דער פּילאָט שפּרינגט מיט א פאלשירעם. אונדזערע 
מאשינען האָבן זיך אלע אומגעקערט צו די באזעס אומ- 
באשעדיקט. ארטילעריע-באשיסונגען אויף אונדזערע יישובים; 
צוערשט אין תל-קציר, װוּ א תבואה-שייער איז פארברענט 
געװאָרן. און אָקערשט געפאלן באָמבעס אויף אשדות-יעקב, 
אפיקים און יבנאל. אין די דערמאַנטע ערטער איז נישט 
געוועז קיין שום שאָדן. אונדזער אוויאציע האָט באָמבארדירט 
די פיינדלעכע ארטילעריע-נעסטן ביז זיי זענען אנטשויגן 


געװאָרן. 

-- נו, קינדער -- האָט מארסעל זיך אַנגערופן א 
צופרידענער -- נו, הייסט עס, אז מיר האָבן אלע געטראָפן 
נישט אמת* 


-- אָבער די לופטמאשינען, אבא, האָב איך דערקענט 
און נישט יאיר -- האָט ראובן אויסגערופן. 

-- איך האָב זיך נאָר טועה געווען מיט א קלייניקייט -- 
האָט זיך יאיר פארטיידיקט. 

-- אזא קליניקייט, יאיר, קאָן דיר פּסלען בײי דער 
מיליטערישער קאָמיסיע און װועסט קיין קרבי נישט זיין, ווער 
שמועסט -- א צנחן. מוזסט זיך כסדר איינהערן אין רויש 
פון כלערליי לופטמאשינען. פאראן א פּליטע אזא, אונטן, 
אין כנרת. זי איז פאר גדנ"ע. נאָר הוהלע האָט דאָרטן א 
דוד, איז ער אין דער מועצה, בעטן מיר אים און ער שפּילט 


15 


אָן פאר אונדז די פּליטע ווען מיר ווילן נאָר... יעדן שבת, 
טיילמאָל אין מיטן װאָך. װעסטו מיטגיין מיט אונדז. װועסט 
קענען מיטנעמען יפהן. חוהלעס פעטער איז א גוטער, ער 
װעט גאָרנישט זאָגן... אָבער דאָס מוז זיין בסוד-סודות, 
ווייל די פּליטע געהער צו צה"ל. 

-- איצטער זע איך שוין װוּ דו קומסט אװעק אין די 
שבתים און טייל אַװונטן -- האָט די מוטער זיך אָנגערופן. 

--- איך װעל דיר שוין צושטעלן א בענקל דאָרטן בי 
החוהס פעטער -- האָט מארסעל אים געװאָרנט, און אױיס- 
געצויגן א האנט אָנצוכאפּן אים ביי אן אױיער. 

ראובן האָט געשיקט אָפּגעבױגן דעם קאָפּ, און ארויס- 
געלאָפן מיט א געלעכטער פון צימער. יאיר איז געזעסן 
װי א פארשעמטער. נישט געװוּסט װאָס צו טאָ. האָט ער 
גענומען א נוס, צעקנאקט מיט די ציין, און געקייט צוזאמען 
מיט דער שאָל. ראובן איז צוריקגעקומען, געשטעלט זיך ביי 
דער טיר, און מיט ארויסרופערישע בליקן גערייצט זיך מיט 
אלעמען. 

צו מאכן א סוף צו ראובנס חוצפּה און צו דער אױפ- 
גערעגטער שטימונג, האָט מארסעל א פעסטן קלאפ געטאָן 
אין זיינע ברייטע האנטפלאכן; 

---אנו, קינדער, שלאָפן. גענוג אויף היינט. דער גאסט 
װועט מוחל זיין. לילה טוב, קינדער! 

-- לילה טוב -- האָט ראובן הויך אױיסגעשריען און 
גענומען ציילן זיינע טריט: איינס-צוויי, איינס-צוויי, אחת- 
שתים, אחת-שתים! און צום ריטעם געלאָזן זיך לויפן צום 
שלאָפּצימער. 

די לעצטע נאכט 


ער האָט אָנגעשטעלט דעם וועק-זייגער אױף פינף. ער איז 
געווען זיכער, אז װינאָר עד װעט זיך אוועקלייגן, װועט אים 
באפאלן א פעסטער שלאָף, און חלומות זיסע וװועלן אים 
פארוועבן אין די אָרעמס פון יפה. 

אז זי איז אנטרונען פּלוצים, פּונקט װי זי איז פּלוצים 
דערשינען פאר אים אין טאנץ-לאָקאל, זאָל זי כאָטש בלייבן 
מיט אים אין חלום, ביזן קלונג פון װעקער. . 

א פּלוצימדיקער וייטיק אין אקסל האָט אים געשטערט 
צו פארמאכן די אױגן. ער האָט געפילט װי עס װאָלטן זיך 
דערוועקט אלטע יסורים. די אָנשטרענגונגען, װאָס ער האָט 
געמאכט בעתן טאנצן, האָבן צערודערט די מוסקלען און די 
נערוון, און צעוייטיקט דעם אקסל-געלענק. ער האָט איר 
נישט געװאָלט זאָגן, באלד בײ דער ערשטער באגעגעניש, 
אז ער איז פארװוּנדעט געװאָרן בעת די גולן-קאמפן. ער 
האָט נישט געװאָלט, אז זי זאָל עס באטראכטן וי א בארי- 
מעריי, אָדער עס זאָל ארויסרופן ביי איר רחמנות. האָט 
ער זיר באמיט צו האלטן דעם אקסל גראָד, אױסבויגנדיק 
דעם קערפּער אזוי, אז זי זאָל גאָרנישט באמערקן אין דער 
האלב-טונקלקייט פון לאָקאל, 

ער איז געווען צופרידן, װאָס די מוזיק איז זיך אָפט 
פארגאנגען אין מאָדערן-שגעונדיקע טענער, וועלכע האָבן 
זיי באפרייט איינעם פון אנדערנס אָרעמס. זי פלעגט דעמאָלט 
אינגאנצן פארגעסן אין אים און אין זיינע אומזיסטע פרוון 
נאָכצוגײן איר ריטעם. עס האָט אױסגעזען, אז נישט זי 
טאנצט צום טאקט פון דער מוזיק, נאָר דאָס שפילט די מוזיק 

לויט דעם ריטעם פון אירע פיס, פון אירע הענט און קער- 
פּער-אויסבויגן און אָפּט פלעגט זיך דאכט, אז זי לױפט 
פאָראויס די נאָטן. פלעגן זיך אלע פּאָרלעך פונאנדערגיין, 
שטעלן זיך אין א זייט, קלאפּן א ווייל האנט אין האנט צום 
טעמפ פון אירע פיס, פון די טענער, און בלייבן שטין 
אָנמעכטיק, מיט אויגן שטארע פון התפעלות. 


ער האָט זיך געדרייט אויפן געלעגער. 

עס איז שוין געוװוען שפּעט. װי שפעט האָט עס געקאָנט 
זיין? זיי האָבן צוזאמען מיטן אָרקעסטער פארלאָזט לוּל- 
כנרת. ער האָט איר געזאָגט, אז אין באר פון זיין האָטעל 
איז פאראן גוטער קאָניאק, פראנציזישער, װאָס שיכורט 
נישט אָן און גיט א ניכטערן אויפשטיין. זי האָט אָפּגעזאָגט. 
װוען פאראן א טאנץ-לאָקאל, װאָלט זי געגאנגען מיט אים. 
זי האָט ליב טאנצן. זי איז א שאָפּערין פון אן אמבולאנס, 
אין א מיליטערישער איינהייט אין מדבר. טאנצט זיר שלעכט 
אין זאמד. זי ווארט א גאנצן חודש אויף די דריי טעג, װאָס 
זי באקומט אױף אָפּרו צװישן אײיגענע. פארברענגט זי 
דעמאָלט די אֶָװנטן אין טאנץיזאלן. זי אנטשפאנט אירע 
מוסקלען און נערוון, נאָר דעם לאנגען ווארטן אין שפּאנונג 
און לאנגווייל, אין א פארמאסקירטן נעסט פון ערשטע הילף, 
צופוסנס פון א קינסטלעכן זאמד-בארג. 

-- איך קען א טאנץילאָקאל אין חיפה, װאָס איז אָפן 
א גאנצע נאכט. לאָמיר צופאָרן. 

--- צו ווייט חיפה. 

-- קױים א האלבע שעה פון דאָ. 

-- מאָרגן, פאר 12, מוז איך זיין אין מיין איינהייט, 
ווייט ערגעץ אין מדבר, און מוז זיך באלד פארטאָגס אוועק- 
שטעלן ווארטן אױף א טרעמפּ... װוער ווייס וויפיל טרעמפּס 

איך װעל מוזן נעמען ביזן העליקאָפּטער, אין באר-שבע? 

-- וועל איך דיך אונטערפירן א שטיק וועג, װעט דיר 
זיין לייכטער. 

אנשטאט א תשובה, האָט זי גענומען זיך דרייען גיך 
ארום אים װוי בעת אן אליין-טאנץ. 

-- נו, מיר פאָרן קיין חיפה? 

זי האָט געטאנצט ארום אים און ארום דעם ציטער- 
ליכט, װאָס איז געפאלן סודותדיק פון א דרייענדיקער הענג- 
לאָמפּ איבערן ארויסגאנג-יטורעמל. דער שאָטן פון איר 
געדיכט-באהאָרטן קאָפּ האָט זיך באוויגן אין אלע זײיטן, 
און נאָכמער צעציטערט די ליכט-פלעקן. 

-- נו, מסכים ? איך על דיך שפּעטער צופירן דירעקט 
ביז באר-שבע, ביז באר-שבע, ביזן העליקאָפּטער... 


ער האָט זיך געמאכט פאָרװוורפן, װאָס ער האָט זי 
אראָפּגעלאָזן פון אויג. ער האָט זי געדארפט אריינזעצן אין 
אויטא, און נישט הייסן ווארטן פונדרויסן ביז ער װעט זיך 
ארויסמאנעוורירן פון אויטאָ-געקנויל אין פּארקינג, 

װען ער קען איר אדרעס, װאָלט ער זי אויפגעזוכט. 
ער װאָלט איר געזאָגט: זאָל זיין, נישט חיפה. ער װעט זי 
אָבער צופירן קיין באר-שבע. א שאָד, אז זי זאָל פארשווארצט 
ווערן אויף די וועגן, אויף דער סמאליעדיקער זון, אויסהערן 
ניבול-פה פון חוצפהדיקע שאָפערן, ער וייס וויפיל... אז 
ער קאָן זי אונטערפירן ביז אויפן אָרט. ער װועט פארלענגערן 
זיין אורלאָפּ מיט א טאָג; אין דער מיליטער-אינדוסטריע 
איז מען דאָך נישט אזוי הארב וי אין א מיליטער-איינהייט, 
בפרט װאָס זיין אקסל-װוּנד איז אזא גוטער תירוץ... 

אָבער, װוּ געפינט מען זי, אינדערצייט ווען ער וייס 
נישט מער וי איר פאָרנאָמען, יפה. איר נאָמען פּאסט איר 

אזוי' גוט, האָט ער געטראכט. זי איז נאָך שענער וי דער 
באדייט פון איר נאָמען, א סך שענער, גאָר א סך שענער. 


און אפשר גאָר, װעט זי זיך לאָזן צוריידן און בלייבן 
נאָך א טאָג, אזוי װי ער איז גרייט צו טאָן. זיינע צען טעג 
פון יערלעכן אורלאָפּ האָבן זיך גראָד געענדיקט. װעט ער 
פאר אירטוועגן בלייבן נאָך א טאָג. זאָל זי עס אױך טאָן. 
ער האָט דאָ א באקאנטן דאָקטער, װעט ער נישט אָפּזאָגן א 
גוטע צייגעניש צו בארעכטיקן דעם צוגאָב-טאָג. זי װעט 
עס נישט באדויערן. זיי װעלן גיין שווימען ביים ברעג פון 
גינוסר. זי מוז זיין א גוטע שווימערין מיט אזעלכע פיסעלעך 
און אזא גראציעזן קערפּער. זײי װעלן דערנאָך דינגען א 
זעגל-שיפל. ער װעט זעגלען און זי װעט רוען, אָדער טאנצן 
אויפן דעק און ארויסהעלפן דעם שיפל מיטן וױנט צוישן 
אירע פיס און הענט, אירע קערפּער-אױסבױגן. דערנאָך 
וועלן זיי זיך יאָגן צווישן די ביימער פון גינוסר-פּארק. מידע, 
וועלן זיי זיך וואלגערן אינעם הויכן גראָז ביים ברעג, אָדער 
פארביישפאצירן געאָרמעט נעבן דער קיבוץ-הײזקע פון 
מיניסטער, און ער װועט איר דערציילן וועגן אים, די גבורה 
און פשטות פון דעם גרויסן זון פון קיבוץ. . דערנאָך, וועלן 
זי פאָרן אױפן גולן, אױף די שפּורן פון נצחון-וועג, און 
אָפּגעפינען דעם בונקער, פונוואנען עס איז ארױיס דער 
שראפּנעל צו זיין אקסל... מיטאָג, װעלן זײי עסן פיש אין 
עין-גב. טיי מיט עוגות -- אין ורד הגליל, מיט זיינע פערד, 
אזש פון טעקסאס. און איידער װאָס, איידער ווען -- ווידער : 
לול-כנרת. אָדער אפשר גאר גראָד חיפה, דער נאכט-לאָקאל, 
װאָס איז אָפן א גאנצע נאכט, א גאנצע נאכט, א גאנצע 
נאכט. ; 

אָבער, װוּ געפינט מען זי אָפּ און וויאזוי' 

ער װעט גיין זוכן פון טיר צו טיר. ער װעט פרעגן צי 
עס װױנט נישט דאָ צומאָל יפה, די שיינע, מיט וועלכער 
ער האָט געטאנצט די נאכט אין לוליכנרת און װאָס דינט 
ביי אן אמבולאנס-פּונקט אין מדבר. אוב נישט דאָ, טאָ ווּ? 
עט איז דרינגענדיק צו וויסן, מיליטעריש-דרינגענדיק... 

דער גוטער צופאל װעט אים אפשר צונויפפירן מיט 
איר באלד בי דער ערשטער טיר? און אוב דער צופאל 
װועט נישט זיין גוט צו אים ? ער װעט אָנהייבן פון פישער- 
געסל, פון שיכון אלף, פון די מזרח-עדות; געהער זי זיך 
דאָך אָן צו זיי. און דווקא פון די אָרעמסטע שטובן. נישט 
זעלטן פארגוטיקט דאָך די נאטור מיט איין האנט דאָרטן, וו 
זי איז אומיושרדיק מיט דער צווייטער. 

ער װאָלט װעלן זיין א מלאך, לוט װי עס שטייט אין 
דער הגדה, און פליען פון איין שװועל צו דער צוייטער, 
אויינשטעקן דעם קאָפּ, און פרעגן: נישטאָ ביי אייך צומאָל 
יפה;? קענט איר נישט יפה, די טאנצדיקע, װאָס באדינט אן 
אמבולאנס אין מדבר, די װאָס איר שיינקייט איז נאָך שענער 
װי איר נאָמען, א סך שענער? 


דער וועק-זייגער האָט געקלאפּט הויך און עס האָט זיך 
אים געדאכט, אז אײין רעדל פון געװערק איז פארקראַכן 
אונטערן שארבן און רייסט מיט די קלינג-ציינדלעך די קוים- 
פארוועבטע שלאָף-פעדעם. ווען ער איז נישט אָפּהענגיק פונעם 
זייגער, װאָלט ער אים א שלײדער געטאָן ביזן צוייטן עק 
צימער. 

סיידן, ער זאָל זיך באגנוגן מיט ליגן, אָדער גאָר זיך 
אוועקזעצן אין א טיפן פּאָטעל, אין די בגדים, און ווארטן 
ביז פארטאָגס; אזױנאָך װעט ער זיין זיכער, אז ער װעט 

זיין דער ערשטער אויבן, ביי דער משטרה, װוּ עס איז דער 
טרעמפּ-פּונקט פאר די חײילים און חיילות, װאָס דארפן 
דרום-צו. ניין, ער װעט בעסער ליגן מיט אָפענע אױגן. 

ער האָט באדויערט װאָס ער האָט געווארט ביזן לעצטן 
אָװונט מיטן גיין אין נאכט-לאָקאל. ער איז געקומען אהערצו 
רוען און מיטמאכן א פיזיאָטעראפּישע קור אין די ווארעמ- 
בעדער פון חמי-טבריה. אויב ער איז געקומען דעם לעצטן 
אָװנט אין לאָקאל, איז עס פּשוט אויס לאנגוייליקייט, און 
כדי אויסצומישן זיך מיט יונגע מענטשן, איספרובירן דעם 
קור-רעזולטאט בעתן טאנצן, און נישט דארפן טרינקן קאָניאק 
ביחידות. געװען א ציט, ווען צו זיינע יסורים האָט ער 
געזוכט א לינדערונג אין קאָניאק, און טאקע געפונען אויך, 
אזוי גוט צו זיינע פיזישע וי מאָראלישע ליידן... 

ער האָט באדױערט, װאָס ער איז נישט אװעק אין 
נאכט-לאָקאל דריי נעכט פריער, װאָלט ער דאָך זי באקענט 
פּריער, און פארבראכט מיט איר דריי אֶװונטן נאָכאנאנד. 
זייט זיין אנטוישונג מיט מרים, איז ער געוען זיכער, אז 
מער װעט אים קיין פרוי נישט לאָקן, און בכלל נישט אינ- 
טערעסירן. ער האָט זיך פאָרגעשטעלט, אז קיין גרעסערע 
ליבע איז נישט מעגלעך. האָבן זיי דאָך שוין געהאלטן ערב 
התונה. אָט, באלד נאָך די מילואים זיינע, האָבן זיי געדארפט 
שטעלן די חופה. די" חתונהיקארטעס זענען שױן געװען 
אָפּגעדרוקט. דערווייל, האָבן זיך זיינע מילואים געענדיקט 
טראגיש. פון איין שפּיטאָל ארוס, אין א צווייטן אריין. פון 
כירורגיע ביז ביין-כירורגיע און דערנאָך נעווראָ-כירורגיע ; 
גיפּסן, אפּאראטורן, רעהאביליטאציע, פּיזיאָטעראפּיע. און 
ביז װאָס ביז װען -- איז זי אװעק נאָך אויסלאנד מיט א 
יונגען דיפּלאָמאט, וועמען מ'האָט פאראויסגעזאָגט א גרויסע 
צוקונפּט... 

יפה האָט נישט געהאט קיין סטאבילן פּארטנער. זי האָט 
כסדר געטוישט. אָבער ביי אים האָט זי זיך געהאלטן, זייט 
ער האָט זי גענומען צום ערשטן טאנץ. זי איז געווען פול 
מיט גראציע, הגם פון פאָרענט האָבן די ברוסטן געשװוערט 
אראָפּצו מיטשלעפנדיק דעם קאָפּ פאראויס. איר פּנים איז 
געווען אָוואל און טונקל, און די שפעדיקע האָר, װאָס האָבן 
זיך געצױגן ביז די אקסלען אראָפּ, האָבן פארשאָטנט סו- 
דותדיק גרויסע טײילן פון אירע באקן. אירע מילדע אױגן 
און ערנסטער בליק האָבן געװועקט צוטרוי, װי א קינד װאָס 
מ'האָט נאָכנישט געכאפּט בי א ליגן... זי איז געװוען דער 
היפוך צו יענער, װי א טאָג און א נאכט. האָט ער זי מער 
נישט אָפּגעלאָזן זייט דעם ערשטן טאנץ. ווען זי ווערט נישט 
פּלוצים נעלם, װאָלט ער נאָך אלץ געווען מיט איר, נאָך 
אלץ געווען מיט איר. 

אפשר האָט זי באמערקט זיין מום? זי האָט עס אים 
נישט געזאָגט, יל זי איז גוט דערצױגן. און אפשר האָט 
זי אים געשאצט א סך עלטער װי ער איז? די װונד, די 
אָפּעראציעס, די שפּיטאָלן, און מרים, האָבן אים אלט גע- 
מאכט. ער איז קוים אלט דרייסיק יאָר. אָבער די איבער- 
לעבונגען האָבן אים צוגעזעצט גוטע צען יאָר. װאָס מער: 
די װוּנד, די שפּיטאָלן, אָדער די מאָראלישע לײדן? 
ער איז זיכער, אז די שווארצע קישעלעך אונטער די אױגן, 
די גראָע האָר פון פאָרנט און דער הױיט-פאלד אינמיטן 
שטערן, זענען צוליב איר, מרים. ווען זי האָט אים געמאכט 
א סצענע אין שפּיטאָל צוליב א יונגע און שיינע פלעגערין, 
װאָס האָט כלומרשט געהאלטן צו לאנג איר האנט אויף זיין 
פּולס, און זייט דעמאָלט אויפגעהערט אינגאנצן קומען צו 
אים -- האָט ער געמײנט, אז נישט נאָר האָט א שראפּנעל 
פארװווּונדעט זיין אקסל, נאָר אגויך זיין מוח, זיין הארץ. שפּע- 


141 


טער, האָט ער פארשטאנען, אז די אייפערזיכט-סצענע איז 
געווען נישט מער װי א פּרעטעקסט. קוים צוויי חדשים שפּע- 
טער איז זי אוועק מיטן דיפּלאָמאט... 

אפשר האָט יפה אים גענומען פאר א זקן? א בעל- 
מום און א זקן דערצו? אין דער ציט, ווען זי איז אזא 
יונגע. װי אלט קאָן זי זיין? 21, 23, 25 יאָר;? שװער זיך 
צו דערקענען אויפן גענוען עלטער פון די שווארצחנוודיקע 
בנות -המזרח. די נאטירלעכקייט פון זײיער בליק, די ספּאָנ- 
טאנקייט פון די באוועגונגען, און א מין נאָסטאלגישע מע- 
לאָדישקייט אין זייער קול -- מאכן זײ נאָך יונגער, נאָך 
קינדישער. ווען נישט די רייפע בריסט, װאָלט זי אויסגעזען 
גאָר קינדיש, נאָך גאָר קינדיש, ווען נישט די בריסט... 


ער האָט אויסגעצויגן די האנט, גענומען דעם װעקער 
צו זיך. ער איז געװוען רונדיק, קאלט, און די שויב-זייט האָט 
זיר געבאמבלט אין דער פלאך פון דער האנט, גערייצט 
די הױט, װי א לעבעדיקע זאך פון דער זעלבער פאָרם. 

ער האָט צוגעדרוקט די מעטאלענע זייט צו דעם ברוסט- 
ברעט, און מיט דער רעכטער האנט גענומען פירן איבער 
דער ארויסשטייענדיקער גלאָזיזייט, אהין און צוריק, מיט 
ציטערדיקע פינגער, װי ער װאָלט מורא געהאט אז זי װעט 
זיר צעברעכן. דערנאָך פעסטער, וי ער װאָלט זיך װעלן 
איבערצייגן, צי איז דאָס שייבל טאקע אזוי שוואך וי אים 
דאכט זיך. און, אז עס ועט זיך צעברעכן איז װאָס? אז 
גלאָז ברעכט זיך איז א גוטער סימן. נישט באשערט געװען 
אים צו צעברעכן א גלאָז מיט א פוס, זאָל זיך ברעכן א 
וועקער-שייבל אין זיין האנט! 

פון דעם דרוק, האָבן די שרייפלעך, װאָס שטייען ארויס 
אויף דער הינטערזייט פון זיין װועקער, זיך איינגעביסן ביז 

װייטיק אינעם לייב און אין ברוסט-װאָרצל. האָט ער ארונ- 
טערגעלייגט די לינקע האנט, גענומען דרייען ביי די שרויף- 
שליסלעך, אריינשרויפן זיי טיפער, אראָפּשרױפן. די רעכטע 
האנט און פינגער האָט ער געפירט גלעטנדיק איבער דעם 
שייבל, װאָס האָט זיך געבאָמבלט הנאהדיק, און בעת יעדן 
טיק-טאק איז זיך צעגאנגען א צאפּלדיקע ציטער- ווארעמ- 
קייט איבערן לייב, 


מרים איז געווען דער היפוך צו יפה -- בי איר איז 
די ברוסט געװען אן איינגעפאלענע, א פלאכע, כמעט וױ 
ביי א מאן. און װי א מאן גיכער גענײגט צו פארראט. 
און טאקע פארראטן... אָבער יפה האָט פולע בריסם 
בולטע סימנים פון נאטירלעכער פרױאישקיײט, געשאפן 
פארן האנטפלאך פון מאן, װאָס האָט ליב, און פאר די 
ליפּן פון קינד, פאר די קינדישע ליפּן פון ליבע... 


א רער פייף פון א פארבײפאָרנדיקן אױטאָבוס האָט 
אים איבערגעװועקט. דורך די בריטע שפּאלטן צװישן די 
לאָדן-לייטערלעך האָט זיך געריסן די פרימאָרגן-זון און אָנ- 
געפולט זיין געלעגער מיט גלי-שפּיזעלעך. ער האָט זיך 
אויפגעריסן. דער װעקער איז געפאלן אויפן דיל מיט א 
ציטערדיקן קלאנג. די ווייזערס זענען געשטאנען אָן לעבן 
אױף א פערטל נאָך דרײי. זיין האנט-זייגער האָט געװיזן 
זיבן. 

ער האָט קוים באוויזן ארויפּצוציען די הױזן, און מיטן 
אויבערהעמד אין האנט אריינגעשפּרונגען אין אױטאָ, װאָס 
האָט געווארט פאר זיין טיר. ער האָט א טרייב געטאָן אין 
גאלאָפּ צום ארױספּאָר פון שטאָט, ביים הױפּט-טרעמפּ- 
פונקט, קעגנאיבער דעם הויכן פּאָליצײי-בנין. 

די ווארטנדיקע זעלנער האָבן אים פארשטעלט דעם 
וועג. געווען מער װי א מנין. אָבער בלויז מענער, קיין אייין 
זעלנערין נישט צווישן זײי. ער איז אראָפּ פון וועג און גע- 
שטעלט זיך אין א זייט, אױיפן זאמדיקן שטה צװישן דער 
אספאלטירטער האלט-סטאציע פון אױטאָבוס און וועגראנד. 
ער האָט אָפּגעשטעלט דעם מאָטאָר. געעפנט ברייט די טיר. 

-- צי האָט איר נישט באמערקט, הברה -- האָט ער 
געפרעגט שרייענדיק -- א חיילת, װאָס האָט דאָ געווארט, 
און אריינגעשטיגן אין אן אױטאָ? 

-- געזען אזויפיל. וי האָט זי איסגעזען דינע? -- 
האָבן עטלעכע יונגע חברה געפרעגט שטיפעריש. 

-- א שוארצינקע, א שינינקע, פון מזרח-טיפּ, מיט 
א פולן פאָרנט. 

אנשטאט א תשובה איז געקומען א הילכיק געלעכטער 
פון א צענדליק יונגעלשע העלדזער. אן אױטאָ איז פאר: 
בייגעפאָרן, זיך אָפּגעשטעלט און מיטגענומען א טײל גע- 
לעכטער מיט זיך, און א טייל האָט נאָךר לאנג געקלונגען אין 
זיינע אױערן. 


דער זייגער אויפן משטרה-בנין האָט געויזן 10. ער 
האָט באשלאָסן לענגער נישט צו ווארטן. זי װעט שוין מער 
נישט קומען. זי װעט שוין נישט באווייזן צו דערגרייכן אויף 
2ו א זייגער צו איר איינהייט. אפילו ווען ער פירט זי אונטער 
ביז באר-שבע. אפילו װען זי קומט מיט א שעה פריער, 
אפילו מיט צוויי שעה. זי האָט געמוזט אװעקפאָרן פארטאָגס, 
האלב זעקס, זעקס א זייגער, ווען ער איז זיך געלעגן רואיק 
אין בעט און געחלומט, געחלומט. 

ער האָט זיך נישט געקאָנט מוחל זיין, װאָס ער האָט 
זיך געלײגט אין בעט. זיך פארלאָזט אויפן װעקער. דער 

וועקער איז א קינסטלעכע זאך, אָן נשמה, און דאָרטן וו 
עס איז נישט פאראן נשמה, איז פאראן פארראט, נישט 
פאראן צוטרי. ער האָט געדארפט זיך אװעקשטעלן מיטן 
אויטאָ דאָ, אנשטאט לייגן זיך; און דאָ, אין אױטאָ, כאפּן 
א דרימל מיט איין אויג, און מיטן צוייטן, װי א האָז, לוי- 
ערן, לויערן אויף איר אָנקומען. 

אָבער, װאָס װעט העלפן צו מאכן זיך פאָרװוּרפן? 
װאָס בלייבט אים איצט צו טאָן; מסתמא נישטאָ קיין אנדער 
עצה וי ווארטן א חודש, ביז זי װועט וידער קומען. ער 
װועט נעמען ניע דריי טעג אורלאָפּ און פארברענגען דרי 
גאנצע טעג צוזאמען מיט איר. איצט װעט ער זי מער נישט 
אָפּלאָזן אויף קיין רגע נישט, אויף קיין איינציקע רגע נישט 
מער. 


פּלוצים איז אויסגעוואקסן נעבן אים א פּאָליציאנט. 
ער האָט זיך העפלעך פארנייגט, באגריסט. 

-- מיר אָבסערווירן אייך שוין א פאָר שעה, פון מש- 
טרה-בנין. װאָס האָט איר זיך דאָ אוועקגעשטעלט; דאָ איז 
נישט קיין האלט-שטעלע פאר פּריוואטע אױטאָס. צי האָט 
איר א "פּאנטשער", אָדער ווארט איר אױף עמיצן? 

נישט באקומענדיק תיכף קיין תשובה, האָט דער פֹּאַ- 
ליציאנט אויסגעצויגן צו אים א האנט באפעלעריש: 

-- פּאפּירן, בבקשה. 

ער האָט אױטאָמאטיש ארױיסגעצויגן זיינע פּאפּירן 
פון בוזים און דערלאנגט. דער שוטר האָט אריינגעקוקט, 
אריינגעקוקט, געבלעטערט די זייטלעך, די באזונדערע דאָ- 
קומענטן, צעשמייכלט זיך, צוריקגעקערט די פּאפּירן, און 
איבערחזרט די פריערדיקע פראגן. 

-- איך ווארט. 

-- עס מוז זיין א ויכטיקע פּערזאָן, אױב איר ווארט 
שוין אזוי. לאט 

-- יאָ, זייער ויכטיק, 

-- א פרױ, א מײדל, הא; -- האָט ער געפרעגט 
מיט א ניגעריקן שמייכל, 

-- געטראָפן. 

-- אפשר קען איך זי, אױב מען מעג וױסן. אוב 
א היגע, בין איך אױך א דאָ געבױרענער, זײט לאננע דו- 
רות. אפשר זי באמערקט, קוקנדיק פון פענצטער; אפשר 
שוין לאנג אוועקגעפאָרן, און איר ווארט אומזיסט. 

-- זי הייסט יפה. 

-- פאראן אזויפיל יפהס ביי אונדז אין שטאָט. 

-- פון די מזרח-עדות. זי דינט ביי אן אמבולאנס 
אין סיני. געװען דאָ דריי טעג, היינט געדארפט צוריקפאָרן. 

-- אה, יאָ. יפה דמרי, הייסט זי. פון שיכון אלף. זי 
איז א יונגע אלמנה. איר מאן איז געפאלן, מיט איבער א 
האלב יאר, אין א קופטיקאמף. ! 

-- זיכער נישט זי -- האָט ער איבערגעריסן -- זי 
װאָלט נישט געגאנגען טאנצן אזוי קורץ נאָך איר מאיַס 
טויט. 

-- יאָ זי. אלע קענען זי אין שטאָט. און אלע קענען 
די געשיכטע פון דעם יונגען אָדלער, װאָס האָט געקעמפט 
איינער אלין קעגן א פינטלעכע עסקאדרילע. זי האָבן 
אים גענומען אױף א קרייץ-פייער פון אלע זײיטן, פון אלע 
הייך-פלאכן, און ער האָט זיי אלע אויסמאנעוורירט, אראָפּ- 
געשאָסן איינעם, נאָך איינעם, א דריטן; געשװעבט מיט 
זיין מיראזש צוישן די מיגן קונציק, אקראָבאטיש, אראָפּ- 
געשאָסן נאָך איינעם, דעם פערטן, און ווען עס האָבן אים 

אויסגעפעלט קוילן, האָט ער זיך א װאָרף געטאָן מיט זיין 
אָפּאראט אויפן שונא, װאָס האָט געצילט אין אים, און 
געפאלן צוזאמען מיטן פינפטן... א װוּנדער װאָס איר קענט 
נישט די געשיכטע. 

-- איך בין דעמאָלט געלעגן אין געהאקטע װוּנדן 
און געוואנדערט פון איין אָפּעראציע-טיש צום צוייטן 

-- האָט עס איר געשלאָגן אין קאָפּ אריין, קױם עט- 
לעכע חדשים געװען נאָך דער חתונה. צויי חדשים איז 
זי נישט ארויס פון שטוב. שפּעטער, האָט זי זיך פרייוויליק 
געװאַנדן צום מיליטער און אָנגעבאָטן איר דינסט אויפן 
פראָנט, צו דינען אין מדבר, דאָרטן װוּ ער איז העלדיש 
געפאלן אין א לופט-טאנץ צווישן ווילדע שדים. 

דער פּאַליציאנט האָט זיך אָנגעשפּארט אין אױטאָ, אֶפּי 
געהוסט, אריינגעשטעקט זיין קאָפּ דורכן אָפּענעם פענצטער, 
כדי דער רעש פון די פארבײפאָרנדיקע אױטאָס זאָל נישט 
פארטויבן זיינע ריד : -- אָט, א געלעגנהײט פאר אייך צו 
באקענען זיך מיט א העלד פון דער מדינה. און װאָס שייך 
זיין אלמנה, שלאָגט זיך ארויס פון קאָפּ... יעדן סוף הודש 
קומט זי אהער, גייט טאנצן. זי טאנצט אויס דעם לופט-טאנץ, 
דעם לעצט, פון איר מאן און זי באהעפט זיך אזױנאָך 
מיט זיין אָנדענק, א מין טאנצנדיקער קדיש פון ליבע אויף 
איר אופן, אויף איר אייגנארטיקן אופן, און מיט די ריינסטע 
כוונות. נישט מער וי אײנמאָל אין חודש. 

-- היסט עס -- האָט ער זיך אױפגעריסן וי פון א 
מאטערנדיקן קאָשמאר -- הייסט עס, אז זי װועט אין א חודש 
װידער קומען טאנצן:? איז עס טאקע אמתל! 

-- יײָ, אזוי פירט זי זיך. דאָרטן, אין מדבר, אין זאמד, 
טאנצט זי נישט. און, אז זי טאנצט, בייט זי כסדר דעם פּארט- 
נער, קײינמאָל טיגנצט זי נישט וי אײינמאָל אין אָװנט מיטן 

זעלבן פּארטנער. זי האָט געשווירן מער נישט חתונה צו 
האָבן, האָט זי. 

-- אויך איך, אדון השוטר, אויך איך האָב געשווירן, 
אויך איך, אויך איך! 

ער האָט גיך א דריי געטאָן דעם שליסל אינעם טרייב- 
שלאָס, און נישט ווארטנדיק ביז דער מאָטאָר װעט זיר רעכט 
דערווארעמען, האָט ער געלאָזט זיר מיט א הילכיקן רעש 
פּאָראויס, בארג ארױף און בארג אראָפּ און פאראױס, 
אױיף די שטױביקע שלאנג-וועגן, װאָס דרייען זיך, ביגן 
זיך, פארוויקלען זיך, און װיקלעז זיך אױף, װי מענטשלעכע 
גורלות. 

דער ריה פון רויסן 


מן האָט זיך געחידושט. 

ערשט, װי מ'האָט זײי געפירט מיט פּאראד צו דער 
חופה אין א טראקטאָר, געבאָדן אין רױזן, און שוין אױס, 
אויס! 

נישט געווען געפּאָרט, קיין זיווג נישט. 

געווען אזא פלאמיקע ליבע. 

זי װעט זיך נאָך איבערבעטן. װועט צוריקקומען אין 
קיבוץ. 

זיי זענען פארביסן-בלינד אין שנאה, געלערנט זיך עס 
צװוישן די אראבער. אז קיין קינד האָט זי אויך נישט פון 
אים, און קיבוץילעבן איז זיי פרעמד... 

מ'זאָגט, אז אויך איר פאָטער, דער שלאָסער, גרײיט 
זיר פארלאָזן דעם קיבוץ. 

זי ווייס גוט, אז ווען יעל װעט בקרוב צוריקקומען, װעט 
ער זי צוריקנעמען. ער האָט מיט איר געטאנצט א גאנצע 
נאכט, וי זיין ווייב װאָלט נישט געווען דערביי. 

אלטע ליבע איז װי אן אונטערערדישער ווארעמקוואל, 
װאָס גראָבט און גראָבט, און קוואלט ארויס פארכאפּנדיק 
וי א פארפלייצונג. . . 


באךה מעה װאָט מען ר געחידושט מיט דרײ "אה 
צוריק, ווען עס איז זיך צעגאנגען דער קלאנג, אז זאב גייט 
חתונה האָבן מיט דער פריש-געקומענער, סולטאנא. זײ 
האָבן זיר קוים געקענט א צוויי חדשים, און שוין אזוי ערנסט. 
שויןיזשע האָט ער אזױי גיך פארגעסן אין יעל? 

דער צופאל האָט געװאָלט, אז ווען זאב איז געגאנגען 
מיט א פארװוּנדעטן פינגער אין דער מרפאה, האָט זי גאָר 
דעמאָלט פארטרעטן די אחות. סולטאנא האָט קױים דורב- 
געמאכט דריי הדשים פון א פלעגע-קורס אין קאָנסטאנטין, 
װי עס זענען אױסגעבראַָכן די אומרוען אין אלזשיריע. זי 
איז דעמאָלט אנטרינען צוזאמען מיט דער משפחה. אזו 
וי דער פּאָטער איז געווען א גוטער שלאָסער, און מען האָט 
אזעלכן געזוכט פארן קיבוץ, האָט מען זיי אריינגענומען. זי 
איז געװען די עלטסטע פון זיבן קינדער. און אזוי וי די 
פלעגערין איז אריין אין די הױכע חדשים, האָט מען סול- 
טאנאן גענומען אויפדערווייל, 


און װען די באגעגנישן אין דער מרפאה האָבן זיך 
געענדיקט, האָבן זי זיך אָנגעהױבן אין רױיזן-פּעלד, אין 
רויזן ביידק. 

ווען זי איז אהיימגעקומען שפּעט בינאכט, האָט גע- 
שלאָגן פון איר קלידל און פון איר לייב א שארפער ריח 
פון רױזן, װי א גאנצער וואלד מיט רױזן-קוסטעס װאָלט 
זיך פּלוצים צעבליט אין שטוב. 

-- דו ביסט נישט דאָס ערשטע מיידל זיינס און נישט 
דאָס איינציקע -- האָט געװאָרנט ניסים, דער שלאָסער -- 
בעסער אונטערווארטן ביז עס װעט אונטערקומען א בחור 
פון קאָנסטאנטין, פון אָראן, אָדער א ספרדישער פון דאָ-הי. 

זי האָט נישט געהערט. יעדן אָװנט פלעגט זי פארפאלן 
ווערן און קומען װאָסמאָל שפּעטער, און שפּרײטן ארום 
זיך א שארפן רויזן-ריה, שטופּן פאָראויס דעם ארױיסשטיײ- 
ענדיקן פּאָרענט, װי אָנשטאָט ברוסטן װאָלט זי דאָרטן גע- 
האט קנוילן פון שמעקנדיקע בלומען. 

-- נאט אייך, שמעקט זיר אָן, ציט אריין דעם רױזן- 

ריה, אויף צעפּיקעניש אלעמען און להכעיס יעלן, דער שיכ- 
נאזישער קיבוץ-טאַכטער, נאט אייך, שמעקט! 


זעענדיק, אז זי װוערט פארפאלן כסדר פון שטוב, האַט 
ניסים געזאָגט צו זיין טאָכטער: -- באזין דיך. מ'זאָגט, אז 
יעל ליגט אים טיף אין די ביינער, אז װי נאָר זי װועט אהיימ- 
קומען אויפן ערשטן אורלאָפּ, װעט ער זי צוריקנעמען 
װעט ער. 

-- ער װעט מיך נישט פארלאָזן מער, אבא -- האָט 
זי געענפערט מיט זיכערקייט. -- ער זאָגט, אז זייט איך בין 
מיט אים, האָבן די רויזן קײינמאָל נישט אזוי שטארק געש- 
מעקט ביינאכט וי איצט. | 

-- דער ריח וװעט אױסװעפּן, טאָכטער מײנע, נאָך 
איירער די בקומען װעלן נעמען וװעלקן. און בלײַבן װעלן 
שטעכערס שפּיציקע אויף די איינגעדארטע צוייגן. 

-- וװועלן קומען פרישע קנאָספּן, אבא... -- קינדער 
װועלן קוּמען, א סך קינדער. זאב זאָגט, אז ער האָט ליר 
קינדער... שיין מוזן זיין קינדער פארזייטע, געבוירענע און 
געפּלעגטע צװישן רױזן... 


אויף דער חתונה איז געווען דער גאנצער קיבוץ, געסט 
פון שכנותדיקע קיבוצים און מושבים. און געקומען זענען 
קרובים און לאנדסלייט פון דער כלהס זייט. זיי האָבן פאר- 
נומען א באזונדערן טיש פון פאָרענט, און באדעקט איז 
ער געוװען מיט קאָנסטאנטינער מאכלים און קוסקוס, און 
קלאָשן טיפע מיט באניע-קערנדלעך און רבייניסלעך. אלע 
האָבן געקוקט אהינצו און אויפגעכאפּט דעם גרייזיק-כאָרכל- 
דיקן עברית, געמישט מיט אראביש און דעם ריה פון די 
שארפע מאכלים, װאָס האָבן זיך געטראָגן איבערן חלל. 


11 


און געקוקט האָט מען אין אלע זײטן, געזוכט צי מען 
זעט נישט עמיצן פון יעלס משפחה. טײל האָבן געמיינט, 
אז איר פאָטער װעט קומען, און אזױנאָך װעלן אונטער- 
שטרייכן זיין גלייכגילטיקייט צום שידוך, און וייזן, אז זיין 
יעל איז מער ווערט װי א פּראָסטן יונג, װי זאב; און אױיב 
ער האָט יעלן איינגעטישט פאר דער קאָנסטאנטינער מױד, 
איז א באוייז, אז ער איז נישט מער וװערט, און אז יעלן 
קומט עפּעס בעסערס. טײל זענען געװען זיכער, אז מיט 
זיין קומען אלין װעט ער באשטעטיקן די רייד, װאָס ער 
פלעגט לאָזן הערן די לעצטע װאָכן. אָבער אומזיסט איז 
געווען דאָס זוכן. 


יֹעֹל און זאב האָבן זיך דערצויגן צוזאמען. זייערע עלטערן 
האָבן געװוֹינט טיר בי טיר. זיי זענען געקומען אהערצו 
פון זעלבן רומענישן שטעטל און האָבן געארבעט צוזאמען 
ביי די באנאנעס, אשכוליות, אָדער אין רפת. 

זאב איז געוװוען דער איינציקער זון צווישן פינף קינ- 
דער. ווען יעל איז געקומען אױף דער װעלט, האָט ער גע- 
האט שוין קנאפּע דריי יאָר. באלד אין אָנהײב האָט מען 
געקוקט אויף זיי װי געפּאסט איינס פארן צווייטן. שפּעטער, 
האָט מען געזען אין זיי דעם אמתן זיווג. 

יעל האָט געהאט א בעסערן קאָפּ װי זאב, איז זי ארי- 
בער אין תיכון, און זאב האָט נישט געזען קיין תכלית אין 
לערנען. ביי פערצן יאָר האָט ער גענומען ארבעטן אין רויזן- 
פעלד, און צװיי יאָר שפּעטער אריבער אין הילצערנעם 
ביידל אויף נאכט-שיכטע. בעת די גרויסע היצן און קנאָספּן- 
צייט, האָט מען געדארפט באגיסן די ריזן-פעלדער אױיך 
ביינאכט. האָט ער צוגעהיטן די באוואסערונג, רעגולירט די 
איריגאציע-רערן און רערלעך. דאָ האָט ער אָפּגעשטעלט 

די דריי-שפּריצערס, דאָ אויסגעדרײיט די שפּריץ-ריכטונג, 
און דאָרט אויסגעברייטערט, אָדער פארקלענערט דעם אומ- 
פאנג פון געשפּריץ. ער האָט געטאפּט די ערד צוישן די 
רויזן-קוסטעס, געשטופּט די נאָז צווישן די בלומען-בלעטלעך, 
אונטערגעשטעלט אמאָל א האנט, אמאָל א באק צום שטראָטּ 
פון שפּריצנדיקן וואסער, און רעגולירט זיין קראפט, זין 
אױסשפּרײט. 

ער האָט ליב געהאט די ארבעט, די נאכט, דעם ריח 
פון ביינאכטיקע רויזן, און די פארויגנדיקע מאָנאָטאָנקײט 
פון דריי- געשפּריץ. ער האָט ליב געהאט זיין געלעגער אי- 
נעם ביידל, אינמיטן פון הויפנס אָפּגעשניטענע רױזן, רייפע 
צום פארקויף. ער האָט ליב געהאט דעם כנרת, װאָס שפּרייט 
זיך אונטן, אויף יענער זייט וועג, און די לבנה, װאָס טינקט 
זיך אין אים סודותדיק. 

און ער האָט ליב געהאט יעלן, װאָס קומט צו אים אין 
די אָװונטן, צוערשט אין געהײיח, און שפּעטער אָן צוריק- 
האלט, וי זיי װואָלטן געוװוען מאן און וייב. 


ווען זאב איז אוועק אין מיליטער, האָט יעל אים פאר- 
טרעטן אין רויזן-פעלד ביינאכט. ער האָט נישט געװאָלט 
אָנפארטרויען די רױזן, דאָס ביידל, די ארבעט, א פרעמדן. 
ער האָט געפילט, אז די אלע קוסטעס, די לאָקנדיקע בלו- 
מעןיקעפּ, דער פאררייסנדיקער כישוף-ריהת געהערן זיך 
אים אָן, זענען זיין אייגנס, זענען זיין לײב, און זיין סוד. 

האָט ער געלערנט יעלן זיך ארומגיין מיט דער ארבעט, 
און געלערנט איר שיסן, אומגיין זיך מיט א ביקס, מיט א 
מאשין-געװוער, כדי צו קענען זיך פארטידיקן אין פאל 
ווען עמיץ זאָל װעלן זי באצוינגען אינמיטן נאכט. און 
יעדעס מאָל, װען ער איז געקומען אױף אורלאָפּ, פלעגט 

זי גיין מיט אים הויך און ווייט מהוץ דעם קיבוץ, און לער- 
נען זיך שיסן אין ציל, אין אױסגעטריקנטע ביימלעך אין 
די בערג, אין ציטערדיקע שטיינער אױף פעלדזיקע האָרבן, 
אין פייגל, װאָס האָבן פּלוצים א שוועפ געטאָן מיט שרעק 
צווישן ביימער-שאָטנס אינעם וואדי. 


און, ווען זאב האָט אויסגעדינט, איז געקומען צו רייד 
וועגן זייער חתונה. יעל האָט בעסער געװאָלט גיין דינען 
אנדערטהאלבן יאָר דינסט װועלן גיך אדורך, װעט מען שפּע- 
טער שטעלן די חופה. 

בעת די איינזאמע נעכט אינעם ביידל, אינמיטן רױזן- 
/פעלד, האָט זי באשלאָסן ביי זיך צו גיין אין מיליטער. מער 
וי איינמאָל פלעגט איר באפאלן אן אימה. זי האָט געהערט 
טריט, װאָס דערנענטערן זיך. זי האָט געהערט שטילע רייד 
פון מענטשן, װאָס ריידן זיך צונױיף בגניבה. זי האָט געזען 
שאָטנס, װאָס וואקסן אויס אמאָל דאָ, אמאָל דאָרט, װאָס 
וואקסן זיר פונאדער. זענען עס אראבער, װאָס קומען מאָר- 
דן, װאָס קומען מאכן א סוף צו אירע יונגע יארן? צי 
זענען עס גזלנים, װאָס קומען רייסן רויזן, אָדער פארכאפּן 
די אָפּגעריסענע אינעם ביידל, כדי זיי צו פארקויפן צו אויפ- 
קויפערס, אָדער איף די מערק? און אפשר קומט מען זי 
באפאלן, באצווינגען אן איינזאם מידל אינמיטן נאכט?!. 
טראָץ דער ביקס און דעם פינגער אויפן צינג?, האָט זי 
נישט געהאט קיין צוטרוי צו זיך, צו דער נאכט, צו אירע 
קענטענישן אינעם שיסן. מער וי אײנמאָל האָט זי אױס- 
געשאָסן, כדי צוצוגעבן זיך מוט און גלױבן אין זיך, און 
אומנויטיק ארויסגעריסן דעם קיבוץ פונעם שלאָף. תמיד, 
נאָר אזא פאלשן אלארם, פלעגט זי אָפּמאכן ביי זיך צו גיין 
דינען. װינאָר זאב װעט צוריקקומען, װעט זי גיין אין צבא, 

גיין פארפולקאָמען זיך אין שיסן, לערנען זיך באקומען 
צוטרוי צו זיך, צו דער איינזאמקייט, צו דער נאכט. און טאָן 
איר פליכט צו דער מדינה, צום פאָטערלאנד, װאָס אין סכנה. 
נאָר ענג-קעפּיקע און אומוויסנדיקע מיידלעך האָבן צופריער 
החתונה, כדי אויסצומיידן מיליטער-דינסט. זי געהערט נישט 
צו זיי. גאָר פארקערט. 

איר באשלוס האָט זאבן געטראָפן װי א האמסיניקער 
שטורם אינמיטן העלן טאָג, װי א דוערדיקער האמער 
איבערן קאָפּ. ער האָט זיך געדרייט אויפן געלעגער, געוואל- 
גערט זיך אינעם געפּלאָנטער פון די שטעכיקע רויזן צווייגן 
און געפילט װי א מחנה צעשרפעטע מוראשקעס צעלײגט 
זיך מיט גליאיקן אומרו איבער אלע זיינע גלידער און 
אינגעווייד. 


א װאָך נאָר יעלס אועקגיין, האָט ער זיך פארשטאָכן 
א פינגער מיט א שארפן רױזן-שטעכער. ער האָט געמיינט, 
אז עס װעט אדורך. ער האָט געשריבן צו יעלן דערװועגן. 
ער האָט איר געזאָגט, אז דאָס איז איר שולד. זײט זי איז 
אוועק, קאָן ער נישט קיין רו געפינען. די ארבעט גייט נישט. 
ער גייט ארום װי פארשלאָפן און אָט אזױ, פארשטאָכן א 
פינגער. 

יעל האָט אים תיכף געענטפערט. זי האָט אים געשריבן, 
אז ער זאָל נישט היילן אליין, נאָר גיין אין קיבוץ-אמבולא- 
טאָריע; א פארשטאָכענער און פאראומרייניקטער פינגער 
קאָן פירן צו א גרױס אומגליק, אוב מען הײלט נישט 
געהעריק. 

ער האָט זי געהאָרכט. 


נאָך איידער עס האָט זיך פארענדיקט איר דינסט- צייט, 

איז זיך צעגאנגען די ידיעֹה, אז יעל האָט אונטערגעשריבן 
א פארלענגערונג אויף נייע אנדערטהאלבן יאָר. 

דער עולם האָט געטייטשט. 

דער יונג ליגט איר טיף אין די ביינער. 

זי װיל נישט זען איר שאנד. 

זי װיל נישט אויפפרישן די װוּנדן. זי איז גערעכט. צייט 
איז דער בעסטער היילער. 

זי װויל אפילו נישט צוריקזען דעם קיבוץ, טאטע-מאמע. 
זײ מון ױך. נעבעך. סליקן אױף די מדבר װשט. צו איר 
איינהייט, אױב זי װילן זי זען. , 


געקומען איז זי ערשט קנאפּ פארן סוף פון איר פריי- 
ויליקער חוספה-דינסט. זי איז געקומען צו דער יובל- 
פייערונג פון קיבוץ, און צו די 25 יאָר פון אירע עלטערנס 
באזעצן זיך דאָ. און אויך צוליב דעם װאָס איר מאמע האָט 
געדארפט באלד נאָכן יום-טוב אריינגיין אין שפּיטאָל אױיף 
אן אָפּעראציע. 

זי איז געקומען אין אירע מיליטערישע בגדים, מיט 
אויסצייכענונגען, מיט דער סערזשאנט-ראנגע אויפן אָרעם 
און פּאראשוטן-שירם אויף דער לינקער ברוסט. אירע לאנגע 
און ווילד-צעפלויגענע האָר זענען איצט געװוען פארקעמט 
טורעמדיק ארויפצו, און אָפּגעדעקט א וייניקער אויסגעפולט 
און מער אויסגעאיידלט פּנים, מיט מער גלי און אומרו אין 
די אויגן. דער גוט-געמאָסטענער מונדיר-רעקל האָט נאָך מער 
געצייכנט די רונדיקייטן פון איר בוזעם וי פריער. 

די אויגן פון אלעמען זענען געווען געװאָנדן צו איר, 
און בגניבה -- צו אים, צו זאבן. שויןיזשע האָבן די קנאפּע 
דריי יאָר באוויזן צו פארווישן אלע שפורן פון אזא שטאר- 
קער ליבע צװישן קיבוץ-קינדער, שוין-זשעל! 

װינאָר דער אָפיציעלער טייל, מיט די רעדעס, האָט זיך 
פארענדיקט, זענען צוגעטײלט געװאָרן יובלימעדאלן די 
ראשונים פון קיבוץ, און מחצית -היובל מעדאלן -- די עלטע- 
רן פון יעל און זאב. 

דערנאָך זענען די טישן פונאנדערגערוקט געװאָרן. ווען 
די מוזיק האָט אויפגעשפּילט דעם ערשטן טאנץ האָט זאב 
זיךר אויפגעריסן פון אָרט, געמאכט זיך א וועג צוישן פאר- 
זאמלטן עולם צו יעלן, און זי א שלעפּ געטאָן מיט זיך. ער 
האָט זי מער נישט אָפּגעלאָזן. ער האָט זי געהאלטן פעסט, 
מיט ביידע הענט פארלייגט װי מיט א רייף אױיף איר רוקן, 
באק צו באק און ברוסט צו ברוסט. ווען אנדערע פּאָרלעך 
זענען זיך פוּנאנדערגעגאנגען, און יעדער פּארטנער האָט 
געדרייט זיך מאָדערן, פריי און הפקר, האָט ער פארקלעמט 
די פינגער אױף איר רוקן וי גאָפּלישנאלן, װאָס פארקריכן 
איינער אין צווייטן, און געדרוקט זי קראמפנדיק צו זיך. ער 
האָט נישט געװאָלט, אז זי זאָל אויף קײן רגע מער נישט 
ארויסגליטשן זיך פון זיינע הענט. 

סולטאנא האָט געווארט געדולדיק ביים טישל פון אירע 
עלטערן. זי האָט געווארט, אז ער זאָל זיך אויסניכטערן און 
צוריקקומען צו איר, ער זאָל זיך באזינען און איר אויך 
שענקן א טאנץ. איר פּנים האָט זיך באגאָסן מיט בלוט, אירע 
הענט האָבן זיך פארלייגט אין פויסטן, און די ציין האָבן 
געביסן אמאָל אין ליפּ, אמאָל א צוויטע, אמאָל בידע 
מיטאמאָל. דערנאָך האָט זי זיר אויפגעריסן פון אָרט מיט 
רעש, א שלײדער געטאָן א קללה, װי א שלאנג איר גיפט, 
און ארויס פון זאל. 

מ ע וו ע ס 


מי7ע פון שפּאלטן דעם כנרת-שפּיגל אינעם געיעג נאָך א 
לעבעדיקן ביסן, אָדער זאטע פון גוטן פאנג און כדי אים 
בעסער צו פארדייען, האָבן זיי געזוכט אן אָנלען פאר זייערע 
פיס און גױידער אױף די פּרדס-בימער אָדער פּאלמעס, 
צעשטעלטע לענגאויס דעם ועג, װאָס טײלט אָפּ דעם ווא- 
סער-בלוי אונטן, פונעם משופּע-גרין, װאָס דראפּעט זיך 
ארויפצו. האָבן זיי זיך אָפּגעקלאפּט מיט רעשיקע פליגל 
און שנאָבלען, א שפּיל געטאָן זיך א וייל מיטן אייגענעם 
שאָטן איבערן וואסער-שפּיגל, און א פלאטער געטאָן צום 
געלן וועג-פּאס. 

אָבער, זייט עס האָבן זיך דאָ פּלוצים גענומען באוייזן 
שטיקער מויערן, דעכער, קוימענס, האָבן די מעװעס גע- 
װאָנדן זייער פלי אהערצו. דאָ שטייט זיר בעסער. דאָ ציטערן 
נישט זייערע פיסלעך אויף א צעוויגטן צווייגל אָדער פּאלמע- 
געבלעטער אויפן וינט. פון דאָ זעט זיך פריער דער אָנזאָג 
פון פּרימאָרגן װי פון דער געדיכטקײט פון געצוייג און 
בלעטערווארג. פון דאָ זעט זיך גיכער א סכנה, א רויב-פויגל 
אָדער רויב-:חיה, װאָס קומט פארצוקן. פון דאָ זעען זיך 
באצייטנס די פישער-שיפלעך, װאָס פעדערן זיך פרימאָר- 
גנס, איידער דער טאָג נעמט װעקן די פיש, אריינצונארן 
זי פארשלאָפענע אין די צעשפּאנטע נעצן. און אמבעסטן 
זעט זיר פון דעם הױכן קױמען, װאָס שטייט איבער דעם 
גרעסטן בנין דאָ. אהערצו דערגייען פריער וי אומעטום די 
ערשטע סימנים פון לעבן אויפן כנרת און ארום זיינע ברעגן. 
פון דאָ אס פינקלען מיט מער זילבער די געפאנגענע 

פישלעך, װאָס די געשיקטע פישער-פינגער ווארפן צוריק 
אין וואסער אריין: -- גײט, גייט צוריק אהיים, וואקסט 
נאָך אונטער, צוציקעס. מיר וװועלן זיך זען מערצישעם אין 
א האלב יאָר, אין א יאָר ארום, ווען איר װועט אונטערוואקסן, 
און מ'וועט אייך אָנזען אויפן טעלער... 

און. װי נאָר עס הײבט זיך אָן דער טאנץ פון הי 
זילבערפונקען צװישן דער ווארפנדיקער האנט און דעם 
וואסער-שלונג, איז גוט זיך ארונטערצוגנבענען, כאפּן אזא 
פישל אין דער לופטן, אָדער אין דער אויבערשטער וואסער- 
שיכט, איידער עס ווערט נעלם אין די טיפענישן. און בעתן 
פלי פון דער הייך, איז לייכטער צו דערקענען צי א פישעלע 
האָט נאָך אין זיך חיות, צי נישט. טייל זענען פּריטשמעלעט 
פונעם ביינאכטיקן געראנגל מיט די צונויפּגעפלאָכטענע נעץ- 
רינגען, אָדער פונעם קאָנװוּלסיוון ווארפן זיך אינעם שטיקנ- 
דיקן נעץ-געשטריק, אֶדער פונעם פינגעריקװועטש און 
שליידער. באקומט נישט דער ביסן. עס איז גוט צו פילן 
דעם לעבעדיקן צאפּל פונעם פישעלע אינעם גאָרגל, פון 
וועלכן עס צעגייט זיך א הנאהדיקער ציטער איבערן גאנצן 
לייב, ביזן דינסטן פעדערװאָרצל. 

נו, װיל יעדע מעװוע פארנעמען דעם אױבן-אָן אױפן 
העכסטן קוימען, מיטן בעסטן אויסקוק. גייט א געפלי אהין 
און אהער. א פלאטער אהער און א פלאטער אהין, נישט 
צו פארזוימען דאָס אָרט. און דער עיקר -- אין אֶװונט, צו 
פארזיכערן זיך נישט נאָר אן איבערנאכט-מקום, נאָר איינ- 
צייטיק א גוטע פרי-פּרימאָרגנדיקע אױסשפּיר-פּאָזיציע, וויל 
איין מעווע אויסכיטרעווען די צווייטע, אויסכאפּן דאָס אָרט 
ביי דער צווייטער. און ווען צוויי לאָזן זיך פליען צוזאמען, 
אָדער א מחנה א גאנצע, גייט א וועטגעיעג -- ווער פריער. 
אוז יס גײט א קאמף, עס פליען פעדערן, און רציחהדיקע 

קולות הענגען לאנג איבערן בין-השמשותדיקן חלל. ו 

נאך גוט װאָס דער קױמען איבערן חדר-האוכל אי - 
מיט א ברייטער עפענונג, אנדערטהאלבן ציגל אויף אנדערט- / 
האלבן. שטעלן זיך אוועק א מנין מעוועס, צונויפגעקוועטשט, / 
צונויפגעפּרעסט; און יעדע מיטן קעפּל, אָדער כאָטש מיט - 
איין אויג, צום כנרת, צום טבריה'ער ברעג, פונוואנען עס / 
קומען די פישער-שיפלעך. : 


א שיינעם ערבינאכט, זענען מענטשן געקומען, מיט / 
געפּילדער געקומען, מיט געפּעק, מיט געמעבל געקומען / 
א רעש האָט זיך געטראָגן פון אונטן, דורכן קוימען ארויף, / 
און נישט געלאָזן צוטאָן מיט אן אױג. קױם האָבן זי זיך / 
מייאש געװען פון שלאָף, אבי איינצוהאלטן דאָס אָרט, װי . 
פּלוצעם האָט אױף זי א יאָג געטאָן א שארפער וינט, און / 
באלד דערנאָך אן איבלדיקער עיפוש. א רױך-װאָלקן האָט / 
זיך געשטעלט פאר די אױגן און געטריבן טרער, געמאכט / 
הוסטן. און איידער װאָס, איידער ווען, האָט גענומען בריען / 
דער הינטער-חלק, װי זי װאָלטן געזעסן אױף הייסע קױלן / 
האָבן זיי זיך א הױב געטאָן, אויפגעריסן זיך װי פון א בייזן / 
חלום, און א לאָז געטאָן זיך, מיט װילדע טענות אין די / 
אויפגעריסענע שנאָבלען, אראָפּ, אראָפּ, קילן זיך אין כּנרת, / 
שווענקן די אוגן, די קעל, אראָפּשװענקן דעם װאָלקן פון / 
די שווארצאפּלען, דעם גלי פון הינטן, אראָפּטרײסלען דעם / 
בייזן חלום. | 

און פון געװױינהייט, זענען זיי אין אָװונט צוריקגעקומען. / 
דרייען זיך ארום די קוימענס, דרייען זיך און דרייען, װױ / 
דער קוימען-רויך, און שווער, מיד און פאריאושט -- ווידער / 
געװאָנדן זייער פלי צום פּרדס, צו די פּאלמעס. ' 

א פּאַר טעג שפּעטער, האָבן זיך באוויזן הויכע סלופּעס 
אויף יענער זײיט וועג, און אויף זי --- ווייסע אייער-נעסטן, 
ארום וװעלכע עס האָבן זיך געקלאמערט דראָטן, לאנגע 
ווירעס, װאָס גלאנצן אין דער זון װי נילאָן שטריק איבער 
צעשפּאנטע פישער-נעצן. דאָ וואקלען זיר די פיס בעת דעם 
קלענסטן וװױינטל און די פליגלען מוזן ארויסהעלפן איינצו- 
האלטן די גלייכגעוויכט. שױן בעסער זיר אװעקצושטעלן 
אױף די אייער-נעסטן אָדער אױפן שפּיץ פון סלופּ. אָבער 
וויפיל קאָנען עס אוועקשטעלן זיך מעװועס אױף זײ? נאָר 
געציילטע. נישט ווערט דער געראנגל. 

אָבער, א שיינעם טאָג, זענען װוידער געקומען מויערערס 
און בויערס, און ווידער האָבן גענומען וואקסן מױערן, און 
דעכער און קוימענס. און איין הױכער קױמען -- איבעד 
אלע. אָט, נישט וייט פון דאנען, קוים א צוואנציק פליגל- 
געפלאטער פון דאָ, ארויפצו. האָבן זיך די מעוועס א לאָז 
געטאָן אהינצו, װי פריער. זיך פעסטער אָפּגעקלאפּט פון 
וואסער-שפּיגל, קירצער א שפּיל געטאָן מיטן אייגענעם 
שאָטן אין וואסער, זיך א וױג געטאָן אױף די דראָטענע 
ווירעס, אָפּגעקלאפּט זיך פריידיק, און געלאָזט זיך אין א 
וועטגעיעג. 


11 

18 עענען זי געווען קורגעסט אין חמי-טבריה. זי איז 
איינגעשטאנען אונטן, ביי די ווארמבעדער, און ער -- אין 
א האָטעל אויבן, אין קרית-שמואל. באגעגנט האָבן זיי זיך 
צופעליק, בעת דער צעדה פון כנרת. 

די גליאיקע זון און דער זאמדיקער וױרבלוינט האָבן 
אָנגעפולט אירע פיס מיט פייער און מיט בלײ. זי האָט זיך 
צוגעזעצט בי א טישל, נעבן קיאָסק מיט געטראנקן, װאָס 
ביים קרייצוועג מושבת-כנרת און ירדן-טאָל. ער איז נישט 
געװוען מיד. דאָס צעגין זיך מיט א ריטמישן טריט, נאָך 
א צװײיװאָכיקער באהאנדלונג אינעם קוראָרט, האָט גוט 
געװירקט אויף זיינע רעומאטישע געלענקן. אָבער, א פרױ 
אליין, בי א טישל -- האָט פארהאלטן זיין בליק, זיינע 
טריט. איינע אליין. קיינער נישט נעבן איר. יונגווארג האָט 
גערוישט ארום קיאָסק, געריסן פארשידנפארביקע פלעשלעך 
פון די הענט פון דער פארקיפערין, און צוריק זיך אָנגע- 
שלאָסן אין די מארשיר-רייען. האָט ער זיך גיך ארױס- 
געדרייט פון די מיטגייערס, אדורכגעשניטן דעם וועג צום 
קיאָסק צו. 

-- דער פּלאץ איז פריי? -- האָט ער געפרעגט העלפ- 
לעך. 

זי האָט געהאלטן אין האנט א גלידה, אין דער פאָרם 
פון א קאָנישן קארנאוואל-היטל, און אירע ציין האָבן גע- 
שטעקט אינעם ברייטן ראנד פון דעם פארביקן און גליטשיקן 
קילשטאף. 

ער האָט זיך צוגעזעצט און זיך אנטשולדיקט, װאָס ער 
שטערט איר בעת אזא אנגענעמער פונקציע. זי האָט עפעס 
א ברום געטאָן, און א קוק געטאָן אױף אים פון דער זייט. 
ער האָט באװוּנדערט אירע ציין, װאָס האָבן אויסגעזען נאָך 
ווייסער אינמיטן פון דער פארביקער מאסע און דער צונג, 
װאָס האָט אויסגעזען וי אין פלאמען. 

-- זיכער הערט איר עס א סך מאָל אין טאָג -- האָט 
ער זיך אָנגערופן נאָך א װוײיל -- אָבער דאָך קאָן איך זיך 
נישט איינהאלטן פון זאָגן אייך, אז אייערע ציין זענען ווערט 
באװוּנדערט צו װערן. 

און זעענדיק וי אירע ציין גלאנצן שנייווייסיק צו אים 
װי ביז איצט, האָט ער צוגעגעבן איראָניש: -- בפרט בי 
איינער, װאָס טראָגט אן אוישוויץ-נומער אױפן אָרעם... 

-- דאָס איז א ירושהיזאך -- האָט זי געזאָגט שטיל, 
אָפּהייבנדיק דעם קאָפּ -- װאָס אפילו יאָרן פון געטאָס און 
לאגערן האָבן נישט באוויזן בייקומען. 

ער האָט פּלוצים דערפילט א נשמה-קרובהשאפט. מער 
דרייסטקייט. ער האָט זיך אויפגעשטעלט און דערלאנגט א 
האנ : 

-- מיין נאָמען איז מילנער, מאטיס מילנער. אויך 
לאגערן, געטאָס.. . 

זי האָט פארפּאקט דאָס רעשטל עסאיז אינעם ארומ- 
הענגנדיקן זילבער-פּאפּיר, און אװעקגעלײגט אויפן טיש. 
עטלעכע פליגן האָבן זיך גענומען דרייען ארום טישל מיט 
גערויש. זי האָט אויפגעהיבן אױף אים א פּאָר מילדע 
אױגן : 

-- מיין נאָמען? נישט וױכטיק... מיין מײדלינאָמען 
--פרידא שיין. מ'האָט ביי אונדז אין שטעטל געזאָגט, אז 
דאָס נעמט זיך כון העברעאישן װאָרט שן, װאָס מיינט צאָן; 

ביי אונדז האָבן אלע געשמט מיט געזונטע און פּערלדיקע 
ציין. דער זיידע האָט, ביי זיינע אכציק יאָר, אין די לאגערן, 
געהאט אלע זײנע צײן, און קינמאָל נישט געזען קין 
דענטיסט. 

-- איך בין זיכער -- האָט ער זיך פארנייגט צוריק- 
זעצנדיק זיר -- אז אייער נאָמען האָט א טאָפלטע אָפּשטא- 
מונג. זיכער זענען ביי אייך אין דער משפּחה תמיד געױַען 
שיינע פרויען... 

זי האָט אָפּגעיאָגט די פליגן, װאָס האָבן זיך געריסן צום 
עסאייז און געמערט זיך ארום אן אומדרייסטן מילך-טראָפן, 
װאָס האָט געהאלטן זיך אױיפן עק פון א פאפּיר-פאלד. די 
באוועגונגען מיט דער האנט און קאָפּ האָבן בולטער געמאכט 
אירע ברוסט-פּאַרמען הינטערן שטארק-דעקאַלטירטן זומער- 
קליידל און ארויסגערופן צונטער-רויטע זון-פלעקן אויפן 
פּנִים. 

מיינענדיק, אז זי האָט נישט דערהערט, װאָס ער האָט 
געזאָגט, האָט ער איבערחזרט דעם לעצטן זאץ. 

-- מ'דארף מיר נישט זאָגן צװיי מאָל -- האָט זי 
געזאָגט, אָפּטרייבנדיק ווייטער די פליגן. 

-- הײייסט עס, אז איר זייט נישט עמפינדלעך אױף 
קאַמפּלימענטן? 

עס איז פּלוצים אויסגעוואקסן נעבן אים א באחנטע, 
שווארצאױגיקע קעלנערין. ער האָט באשטעלט א קאלטן 
טרונק. 

-- איך האָב נישט באקומען קײן תשובה -- האָט 
ער געזאָגט. 

-- צי קענט איר א פרוי, װאָס האָט עס פינט? -- 
האָט זי געענטפערט טראָציק. 

- װאָס שייך מ"ר, קען איך פרױיען, װאָס האָבן עס 

פיינט נאָר דעמאָלט, ווען זײ באקומען א נישט גענוגנדיקע 
דאָזע. 

-- איך װאָלט געזאָגט, אז עס איז גיכער א פראגע פון 
דעם באקאנטן פירלינג : וו, װוּ, ווען און... ווער. 

-- איך האָב ליב אייער אױפריכטיקיײיט -- האָט ער 
געזאָגט. און זעענדיק װי זי קוקט אױף אים מיט אױגן 
גרויסע און פול מיט יוגנטגלי, טראָץ די לייכט-צערונצלטע 
הויט-פאלדן ארום זיי, האָט ער באקומען מער דרייסטקייט. 
-- געווענלעך, לעבט מען אינעם באקוועמען עלפאנטבין- 
טורעם פון די אזוי גערופענע קאָנװענציאָנעלע ליגנטן, פון 
דעם מין װאָס עס האָט אזוי מייסטעריש באשריבן דער 
פּאריזער דאַקטער און ציוןימנהיג, נאָרדױ... אז א פרו, 
װאָס געפעלט נישט און װוערט פארזעסן, זאָגט זי, אז זי איז 
פאר צעליבאט, פאר סעקס-פרייהייט... פּונקט װי א פרו, 
װאָס קאָן נישט האָבן קיין קינדער, זאָגט אז זי יל נישט 
האבן און זי גלויבט דערין... 

-- איר האָט מיר װיי געטאָן מיטן לעצטן פארגלייך --- 
האָט זי אים איבערגעריסן, 

-- זייט מוחל. 

-- אויב אייער צוגאנג איז א ריכטיקער, דארפט איר 
נישט בעטן מחילה. און איך, אויב וויל איך נישט זיין קיין 
קאָנװענציאָנעלע ליגנערין, דארף איך מודה זײן, אז דאָס 
האָט מיךר טאקע מיין קינדערלאָזיקייט געבראכט אהערצו אין 
די בעדער. 

-- איר האלט פון נאטירלעכע מיטלען, זע איך, פון 
נאטור. 

-- איך בין שוין מיד פון דאַקטױרים, פּראָכּעסאָרן, 
מעדיצינען, אָפּעראציעס. 

-- אונדזער גרויסער דאַָקטער און קלוגער ייד, װאָס 


= 

זיין קבר איז אגב דאָ אין טבריה, דער רמב"ם, האָט שוין לאנג 
געזאָגט, אז די נאטור איז זיך וייניקער טועה וי די דאָק- 
טוירים, א סך װייניקער.. . 

עס איז געקומען די קעלנערין מיטן פלעשל וואסער און 
גלאָז, געזאָגט דעם פּריז. ער האָט געזוכט קליינגעלט. זי 
האָט אײינגעגאָסן דעם געטראנק. א גרופּע יונגטלעכע, מייד- 
לעך און בחורים, צעזונגענע און לוסטיקע זענען פארבי- 
געגאנגען, מיט גיכע און מונטערע טריט, טראָץ די אָפּגע- 
גאנגענע קילאָמעטערס און די נאָך גוטע פינף ביז צמח, 
דעם ענדציל פון דעם אויפמארש. 

ער האָט גיך אױסגעזיפּט דאָס גלאָז ביזן באָדעם, אויס- 
געשטרעקט די האנט צו איר, אָנגענומען ביים אָרעם, און 
א שלעפּ געטאָן פון אָרט : 

-- קומט, פרידא, לאָמיר גיין, לאָמיר מיטגיין, די נאטור 
רופּט! 

זי האָט זיר אויפגעשטעלט, געלאָזט זיך פירן. 

-- קומט -- האָט ער איבערחזרט, שלעפּנדיק זי פעסט 
ביים אָרעם -- קומט, די נאטור איז זיך וייניקער טועה! 

-- קומט, מאטיס, לאָמיר זיך וויניקער טועה זײן, 
לאָמיר ! 


זיי זענען אריבער דעם וועג און אָנגעיאגט די לעצטע 
רײ פון דער יגנט גרופּע. גיך האבן זי זיר געכויען בהאש 
פון א צעזונגענער צה"ל-גרופּע, אין פעלד-אָרדענונג. זײ 
האָבן אונטערגעכאפּט די מעלאָדיע. נישט דעם ריטעם פון 
די מארשירנדיקע פיס. האָבן זײ זיך געשטעלט אין א זײט, 
נענטער צום ברעג. כוואליעס האָבן זיך צוזאמענגעשטיסן 
בײים װאסער וים און צעשפריבצט ור מיט א פיפנריקן 
ווידערקול. זיי האָבן זיך אױסגעדרייט מיטן פּנים צום ווא- 

סער און געפילט דעם שטעכיקן צוריר פון אויפפרישנדיקע 
טראָפּנס. און געזען וי זײיער שאָטן ויגט זיך אױף די 
כוואליעס, ענדערט זיך, נעמט אָן פארשידענע פאָרמען, 
איינע קאָמישער פון דער צווייטער, איינע קאָמישער פון דער 
אנדערער. 

בייסם אלטן ויין-קעלטער 


ז'" באגעגענען זיך אין ורר הגפיל, 

ער האָט נישט ליב דעם ריח פון פערד און פון שטאל. 

זי האָט נישט ליב דעם װױנט אױבן חויך. ואס קיקט 
אירע קני און יאגט דאָס בלוט אין פּנים אריין צוזאמען מיט 
אירע שמייסנדיקע האָר. 

און ביידע האבן פיינט די הארטע בענק פון דעה אכסו. 
יה, אוֹן די מענטשן, װאָס שטעלן זיך דאָ אָפּ, אױפן וועג 
צווישן צפתּ און טבריה, און אנשטאט האלטן די אויגן אינעם 
קאלטן געטראנק, גלאָצן זײ עקשנותדיק אין זײער זײיט. 

-- קוּם, לאָמיר גיין צום אלטן וויין-קעלטער =- זאָגט 
ער - װי געכּטן 

--- און וי אייערנעכטן -- זאָגט זי. 

-- און וי מאָרגן. 

זי הענגט זיך אָן אין זיין רעכטן אָרעם. זײי גײיען מיטן 
זייטנוועג, שנידן אדורר דעם הױפּטשליאך. אױף יענער 
זייט שפּרײיט זיך פעלדזיק בארגפלאכיקער שטה. זי גראָבט 
איין די אויגן אין די סימנים פון פערדישע פיס, און ציילט: 
--- איינס, צוויי, דריי, פיר -- איין פערד. פינף, זעקס, זיבן, 
אכט -- צוויי פערד. ניין, צען... 

--- צוויי און א האלב פערד -- כאפּט ער אונטער און 
לאכט איינפאלעריש. -- קינד, װאָס דו ביסט. וי קענסטו 
זיך פונאנדערקלויבן צװוישן די פארשידענע פיס-טריט, אמאָ- 
ליקע און פרישע, אהיניקע און אהעריקע; פאָרן דאָך דאָ 
כסדר רייט-פּערד. 

-- האָסט עס שױן באמערקט נעכטן. 

-- און דאָך צײײילסטו וידער. 

--- דו וייסט דאָך, אז איך בין אנדערש. 

-- דאָס בין איך, 

-- איך גיב דיר אװעק א טוץ אשכנזישע שײנקיײטן 
פאר דעם קלענסטן זון-שפּרענקעלע, װאָס אױף דײן אנ- 
דערשדיקן פּנים. 

זיי בלייבן שטיין א ווייל. זי שפּרינגט אונטער און פאר- 
פלעכט אירע דינע פינגער ארום זײײן האלדז. און בלייבט 
אזוי הענגען. ער היבט זי אונטער און טראָגט זי, װויגנדיק 
װי א קינד, ביז צום ויין-קעלטער, שפּרײזט אריבער די 
רעשטלעך פון שטיינערנעם גדר, און בלײיבט שטין ביים 
ראנד פון טיפן ברונעם. 

-- האָסט מיך ליב;? -- פרעגט ער און באװענט מיט 
איר װי צום ווארפן. 

זי מאכט זיך לײכט, גיט זיך אונטער הכנעהדיק. 

אָבער, אנשטאט ווארפן, לייגט ער זי אויפן גראָז, צווישן 
דעם גרויסן ברונעם און דעם קליינעם און פלאכן דערנעבן, 
װאָס האָט געדינט, אמאַָליקע צײטן, װי דער טרעט- גרוב 
פאר טרויבן. פון דאָ האָט גערונען דער זאפט אינעם גרויסן 
און טיפן ברונעם-קעסל. כדי עס זאָל בעסער אראָפּרינען, 
איז דער טרעט-גרוב געווען לייכט איבערן פלאך פון קעסל- 
ראנד. 

דאָס גראָז איז דאָס איינציקע ביסל לעבן אינעם קעל- 
טער-פירעק. ארום זענען שטינער, אינער אויפן צוייטן, 
איינער נעבן צוייטן,. און זעלטן א גרעזל צװוישן זיי. אָבער 
דאָ, אויפן קליינעם שטח צוישן די אָפענע ברונעם-מיילער, 
איז פאראן גרינס. זעט זיך אױס, אז פון דעם כסדרדיקן 
רינען האָט זיך אָפּגעזעצט און איינגעפרעסן אין דער ערד 

דאָ א הײװונדיקער שים, װאָס באגינציקט ביז היינט דאָס 
וואקסן. 

איר קאָפּ איז נידעריק, די לאנגע האָר פארװאָרפן 
איבערן ראנד פון גרויסן ברונעם, און די פיס אראָפּהעגנדיק 
אין צווייטן. ער שטײט אין פלאכן טרעט-גרוב, און האלט 
פעסט אירע קני-בויגן זי זאָל זיך נישט אראָפּשארן. דאָס 
בלוט שלאָגט איר אין פּנים אריין. דער בין-השמשותדיקער 
זון-לאבן נידערט צװישן הריכנען און צפת, און לאָזט הענ- 
גען ציטערדיק זיין אויבערשטע רעפטל אויף צונטער-דראָטן, 
באהאָפּטן רעכטס -- צו א קעמלדיקן גולן-האָרב, און לינקס 
-- אָט דאָ, צום שטיין-גדר פון קעלטער. 

ער האלט פעסט אירע קני, און די סכנה, אז אֶט קאָן 
זי זיך אריינקייקלען מיטן קאָפּ אין ברונעם ארײן, מאכט 
ציטערן זיינע הענט, זיינע פיס, זיין לייב. 


דערנאָך זאָגט ער: 

-- קום, לאָמיר זיך אָפּקילן אין כנרת. 

ער כאפּט זי אין זיינע פעסטע הענט און לאָזט זיך 
לויפן. זי מאכט זיך שװער, ווארפט זיך אין אלע זײיטן, 
האלט צוריק זיינע טריט. זיינע פיס פארפּלאָנטערן זיך מיט- 
אמאָל צװישן שטעכערס, וילד-געוויקסן און פעלדזיקע 
שטיינער. ער גיט זיך א וואקל, האלט זיך אָן מיט א האנט 
נישט אומצופאלן. זי גליטשט זיך ארויס, שפּרינגט אראָפּ, 
און לאָזט זיך לויפן פאר זיך, און אראָפּ, מיטן הויפּטשליאך. 

--- קום צוריק, מיין געליבטע, קום צוריק! 

זי קוקט זיך אום הינטערויילעכטס און מאכט א סימן 
מיט דער האנט אויף ניין. 

-- קום צוריק! 

זי דרייט זיך נאָכאמאָל אס צו אים מיטן פּנים, אינ- 

מיטן לױף, שטעלט צו די הענט צו די ליפּן, און שרייט וו 
אין א רער ארין: 

-- מאָרגן, מאָרגן, מאָרגן! 

דער עכאָ, װאָס צעטרייבערט זיין רוף און איר ענט- 
פער, ברענגט צוריק צונויפגעגלידערטע און צונויפגעזיוועג- 
טע זילבן, װאָס לייגן זיך וי גליענדיקע קיזל-שטיינדעלעך 
אונטער זיין שארבן. 

ער לויפט צום פּארקיפּלאץ בי דער אכסניה, צו זיין 
אױטאָ, כדי זי אָנצױאָגן,. ער זעט זי נאָך, װי זי שוועבט וױ 
א פלאטערל, קוים זי רירט זיך צו מיט אירע דינע פיסלעך 
צום שטויב פונעם וועגיראנד. אָט, דאכט זיך אים, אז זי 
קוקט זיך ווידער אום, מאכט א סימן מיט איר שװעבנדיקן 
הענטל. א סימן צו אים? נײן. א סימן צו אן אָנפאָרנדיקן 
אױטאָ. דער אױטאָ שטעלט זיך אָפּ. דערנאָר פארשוינדט 
ער אויפן דריי-וועג, װאָס שלענגלט זיך אראָפּ, אראָפּ, װוּ 
עס לויערט דער כנרת מיטן אָנזאָג פון נאכט. 

אללא אכבר 


אינאיי2ע8 מיט די ערשטע זונפלעקן אויפן כנרת, האָט 
זיך באוויזן דער לאנגער שאָטן פון אױטאָבוס ביים וואסער- 
ראנד פון אלטן מארק. 

-- שלום, סעידה! -- האָט עמינדב, װאָס האָט גע- 
ווארט אויף זיין אָנקומען, א פּאָכע געטאָן מיט ביידע הענט, 
און איבערחזרט די באגריסונג אין ביידע שפּראכן. -- שלום, 
סעידה ! 

-- סעידה, שלום! -- האָט אחמד סאלאח געענטפערט 
אין א פארקערטער אַרדנונג, ארויסגײיענדיק פױל פון אױ- 
טאָבוס אין זיפּנדיק די זילבן צװישן די ציין. -- סעידה, 
שא---א---לוט, 

דער אױטאָבוס האָט זיך גיך אױיסגעליידיקט. צוויי צענד- 
ליק ארבעטער, אין בגדי-מלאכה, זענען נעלם געװאָרן אי- 
נעם ריזיקן בנין דערנעבן, װאָס האָט געהאלטן אין זיינע 
לעצטע פאזעס פון אויסענדיקן. 

זיי קומען פון די אראבישע מקומות ארום נצרת און 
ככריקנה. א ספּעשיעלער אגד' אױטאבוס ברשטש זי 
אהער יעדן פרימאַרגן. אחמד סאלאח פירט אָן מיט זיי. ער 
איזן דער איינציקער טבריהער תושב צװישן זײי, און דער 
פיינסטער בעל-מלאכה. ער האָט זיך געלערנט די ארבעט 
צוזאמען מיט זיין פדיינט עמינדב, ביים בויען קרית-שמואל, 
דעם רעזידענץ-קווארטל פון דער שטאָט. אינאיינעם מיט 
אלע אראבישע תושבים, װאָס זענען ארומגעכאפּט געװאָרן 
מיט דער װיסטער מהומה פון אנטלויפן און מוראדיקן פּחד 
פאר נקמה צוליב די פּאָגראָמען און שחיטות אויף יידן, 


002 


אין ער אויך אװעק. װוען עס זענען דערלױבט געװאָרן די 
פרייע באזוכן פון יענער זײיט בײי קרובים, איז ער געקומען 
זען זיין אָנקל, אין כפר-קנה, נאָך וועמען ער האָט געבענקט 
איבער צוואנציק יאָר. דעמאָלט האָט מען גראָד װוערבירט 
בוי- ארבעטער פאר טבריה. צווישן די ווערבירער איז געװוען 
עמינדב. זיי האָבן זיך דערקענט, געפאלן זיך אין די אָרעמס : 

-- שלום, אחמד, יא אהמד! 

-- סעידה, עמינדב, אללא אכבר, אללא איז גרױס, 
יא עמינדב! 

ער האָט אים איינגעלאדן צו זיין אָנקל, דעם הזן, דעם 
אימאם איסמעאיל סאלאח, און דער אָנקל האָט אים גע- 
וויזן זיין קליינע דירה, און זיין גרויסע גאסטפריינטשאפט. 
דערנאָך האָט עמינדב פארבעטן צו זיך זיין יוגנטפריינט, 
אינעם בית משותף, אין קרית שמואל. אחמדן האָט געצױגן 
צו דער ירדן-גאס, װוּ עס איז געשטאנען זיין הױז 

זיין הויז איז געשטאנען נאָך מער פארלאָזן און פאר- 
װאָרלאָזט װי פריער. דעם שינדלירדאך האָבן שלאקסרעגנס 
און בייזע וינטן אָפּגעשװענקט און פאריאָגט. אויפן אָרט 
פון די פענצטער, אויפן ערשטן שטאָק, זענען געווען וויסטע 
לעכער, און פון גאנעק -- עטלעכע פארראָסטע איזן- 
שטאנגען און סימנים פון מסוכנע ברעטערי-רעשטן. בלױז 
איין ווינקל אונטן, צום שוק צו, האָט געויזן סימנים פון 
לעבן. דאָ װוינט יעקב כהן, דער עופות -הענדלער. אין פראָגנט, 
איז זיין עופות-קראָם. פעדערן האָבן זיך געוואלגערט פארד 
דער טיר, און א רעש פון לעבעדיקע עופות האָט זיך גע- 
מישט מיט די הױכע דינגערײען אינעװיניק און אין די 
שכנותדיקע געשעפטן. 

-- לעבט ער נאָך יעקוב, דער אלטער, הא? געװען 
שוין דעמאָלט א זקן. 

-- ער לעבט. די געשעפטן פירט שון זיין זון, דער 
בכור. 

-- און װאָס איז מיט די אנדערע קינדער;? וױ האָבן 
זי עס געהייסן ? ווארט א רגע, מוסא, דאוד, יוסף, סחאס... 

-- האָבן חתונה געהאט, זיך צעפאָרן. צויי זענען 
געפאלן אין די מלחמות. די איינציקע טאָכטער... 

-- מרים, ניין? 

-- יאָ, אחמד, דו האָסט א גוטן זכרון. 

--- איך האָב זי תמיד געזוכט מיט די אױגן, געשלונ- 
גען ממש, און געטראכט -- וען זי איז נישט דאָס װאָס זי 
איז, װאָלט איך זיך פארליבט אין איר, זי גענומען... 

-- דו האָסט געהאט א גוטן געשמאק, אחמד. 

-- װאָס איז מיט איר, עמינדב? 

--עס האָט זיך אין איר פארליבט א הױכער מלוכה- 
באאמטער. װוֹינט איצט אין ירושלים. האָט קינדער, כבוד, 
געלט. 

-- זי איז עס וערט, חביבי. 


בעת דער באגעגעניש, האָט עמינדב פאָרגעלייגט אחמדן 
צו בלייבן אין דער געגנט, און איבערנעמן די אויפזיכט אי- 
בער די אראבישע ארבעטער. עס גײט אינעם בױ פון א 
ריי גרויסע בנינים אינעם שטח פון אלטן שוק. דאָ ועלן 
צוערשט אריבערגעפירט וװערן די איינװוױנער פון די איינ- 
פאלנדיקע הייזקעס. 

אחמד האָט אים נישט געגעבן קיין ענטפער. 

צומארגנס, איז עמינדב געגאנגען אים באגעגענען 
אין כפר-קנה. 

-- נוֹ? -- האָט ער געפרעגט. 

אחמד האָט געקוקט צו דער ערד, און געהױבן מיט 
די אקסלען. 

-- נו? -- האָט ער איבערחזרט. -- כ'האָב דיר גע- 
בראכט א דערלױבעניש צו פארבלײבן, און א שײן אלס 
ארבעטס-אויפּזעער ביים בנין. 

אחמד האָט אויפגעהיבן אױף אים זיינע טרױעריקע 
אויגן. א שמץ פון א שמײכל האָט זיך באויזן ביי זיינע 
ליפּן-ווינקלען. 

-- װעט דער אלטער יעקוב און משפחה אויך ארו- 
בער אין נייעם בנין? -- האָט ער געפרעגט מיט א ציטער 
אין קול. 

-- באשטימט. פאָראויסגעזען א דירה פאר זײ און 
א מאָדערן געשעפט, מיט געמויערטע שטייגן, און קילשרענק 
פאר די געקוילעטע געפליגל. 

אחמד האָט נישט געענטפּערט. אָבער צומאָרגנס האָט 
ער זיך געשטעלט צו דער ארבעט. 

און זייט דעמאָלט קומט יעדן טאָג דער אױטאָבוס פאר- 
טאָגס, ברענגט די ארבעטער, און אינאָװנט נעמט ער זײ 
צוריק. אחמד פאָרט צוריק צו זיין אָנקל, אין כפר-קנה. 


ווֹען דאָס הויז איז געווען אין די לעצטע פאזעס פון אויס- 
ענדיקן, האָט עמינדב באמערקט, אז אחמד איז עפּעס נישט 
מיט אלעמען; ער שלעפּט פױל די פיס, באוועגט זיך שווער, 
ארבעט אָן חשק, און עפּעס א גליכגילט איז פאראן אויף 
זיין פּנים װי ביי איינעם, װאָס ליידט. 

-- װאָס איז דיר, אחמד? -- האָט ער געפרעגט. 
-- צו ביסטו נישט צומאָל קראנק, הא ? 

-- װאָס פאלט דיר איין, יא הביבי. 

-- איך מײן, אז דארפסט זען א דאָקטאָר. זעסט אס 
קראנק. 

-- אָבער נישט כדי צו זען א דאָקטאָר. 

-- רעד קלאָר, אחמד. 

-- דאָס היסט, אז איך בין קראנק נאָך מײן משפּ- 
חה... איך שיק זיי איבער דאָס אָפּגעשפּאָרטע געלט. היונה 
איז וויכטיק, אָבער נישט אלץ... עס בענקט זיך. און נאָכ- 
מער בענקן די קינדערלעך... איז קראנק דאָס הארץ און 
ווייטיקט, און זייער הארץ איז קראנק און וייטיקט... 

-- טאָ, פּארװאָס ברענגסטו נישט אראָפּ דיין משפהה, 
אהחמד;? איך װעל ארױסבאקומען א רערשיבעניש אויך 
פאר זיי. 

-- א דאנק, חביבי. נישט נאָר אין דעם גײט עס. 
עס גײט אין א דירה, גייט עס. װוּ װעל איך זיי אװעקלײגן 
די אכט קינדער און דאָס װײב;: ביים אנקל אין שטארק 
שט; קהם ארט כאר מיר' ; 

עמינדב האָט ארויפגעלייגט אויף זיין אקסל א פריינט- 
לעכע האנט, אויפגעהיבן אויף אים א פּאָר מילדע אוגן, 
און געזוכט אן עצה. 

---כ'האָב געטראכט צוצובויען א צימער צום אָנקלס 
הייזל --- האט ער וייטער גערעדט, וי צו זיך. -- איז אָבער 
בוי'מאטעריאל אי טײער... און ביז כ'װועל אָפּשפּאָרן 
געלט, װעלן אדוהר לאננע ויארן !! ׂ 

-- וויסטו װאָס ? -- האָט ער אים איבערגעריסן -- 
אפשר װעט מען קאָנען דיר געפינען א צימער-צווי אין 
דעם הויז טאקע, װאָס ענדיקט זיך אויס. איך על זיך פאר- 
אינטערעסורן. 

-- נײין, חלילה -- האָט ער געהויבן זײן קול. -- 
חלילה וחס! נישט מעגלעך... מין אָנקל װאָלט זיך אָפּ- 

געזאָגט פון מיר... כ'װואָלט פארלוירן דאָס פּנים ביי דער 
גאנצער משפחה... אללא אכבר, אללא איז גרויס... ברענג 
עס נישט מער איבערן מויל, אוב דו ביסט מיר א פריינט... 

זי זענען געשטאנען ביידע מיט אראָפּגעלאָזוטע קעפּ, 
נישט געוואגט זיך צו קוקן אין פּנים. עמינדב האָט געזוכט 
א פּאסיק װאָרט, און נישט געפונען. אחמד האָט געמורמלט 
אומפארשטענדלעכע וערטער. אן ארבעטער איז פּלוצים 
אויסגעוואקסן צווישן זיי. געפרעגט אן עצה. עס האָט זיך 
אנטוויקלט א דיסקוסיע. ווען ער איז אװעק, האָט ביי עמי- 
נדבן אויפגעבליצט א קלוגער געדאנק: 

-- מאך מיר א חשבון, און איך על זיך באמיען 
צו באקומען פאר דיר א הלוואה. 

ער איז געװען זיכער, אז אחמד װעט זיך אָנכאפּן אין 
דעם געדאנק. זעענדיק, אז ער שטײט וי א געפּלעפטער, 
האָט ער איבערחזרט: -- שטעל צו א חשבון און איך װועפ 
באזאָרגן א הלוואה. עס איז דאָך גאָר פּשוט. 

-- גאָרנישט אזוי פּשוט, וי דו מיינסט, הביבי. ווען 
זיי װעלן זען אין דאָרף, אז מ'ברענגט בוי-מאטעריאל, וועלן 
זי פארשטיין, אז כ'האָב באקומען א הלואה פון יידן... 

-- דו באקומסט דאָך א לױן אויך פון יידן... 

-- דאָס איז לשם חיונה, מפרנס צו זיין די משפחה, 
די קינדערלעך. דאָס איז עפּעס אנדערש. אָבער א דירה איז 
א לוקסוס, נישט קיין מוזיזאך... מ'וועט מיר נישט מוחל 
זחיף.. 

ווידער איז אויסגעוואקסן אן ארבעטער, מיט א פּלאן 
אין האנט. ער האָט אױסגעטױשט עטלעכע וװערטער מיט 
אחמדן אוֹיף אראביש. עמינדב האָט זיך אָפּגעקערט צו זי 
מיטן רוקן, א פארטראכטער. ער האָט געשטעלט עטלעכע 
נערוועזע טריט, און געװאָנדן זיינע אױגן צום כנרת. א 

פישער-שיפל האָט געראנגלט זיך מיט צעווינטיקטע כוואליעס. 
א זילבער-שוימיקע רייף האָט געהאלטן דאָס שיפל אין קלעם, 
נישט געלאָזן רירן זיך פון אֶרט. 

-- זיי מוחל -- האָט ער דערהערט הינטער זיך פּלו- 
צים אחמדס קול. -- אללא אכבר. איך גײ איין אױף א 
הלוואה, אויפן השבון פון מיין לוין, אָבער מיטן באדינג, 
או דאָס געסט זאל בפײבן בי היה . 

-- איך פארשטײ נישט. 

-- רייס מיר נישט איבער -- האָט ער געבעטן -- עס 
קאָן דאָר נישט געמאָלט זיין, אז מען זאָל וױסן, אז דאָס 
איז א הלוואה. איז מיר איינגעפאלן א געדאנק... דו װועסט 
איינהאלטן דאָס געלט, און געבן מיר דערפון אביסל, פון 
צייט צו צייט. איך װעל קויפּן עטלעכע ציגל, אביסל קאלך, 
ליים.. . איינציקווייז, יעדע פּאֶר װאָכן עפּעס... און דאָ איז 
דער איינפאל, די ערמה, דער הײליקער ליגן, װאָס דארף 
קומען צוהילף... און דאָ איז נױטיק דײן פריינטשאפט, 
דיין פארשטענדעניש, דיין געפיל פון סליהה, דײן יידישער 
קֹּאָפּ... דהינו, הער זיך אײן, הביבי. איך װעפס וגט; אז 
דאָס רויב איך צו פונעם בויילאגער בי די יה אע איה 
גנבע צו בּײ יידן. . דאס װעט װײן בשעסער אנגעמומען. 6 
דאָס װעט דווקא געפעלן װערן... דער אָנקל, דער אימאם, 
װעט נישט קוקן קרום דערויף, גאָר פארקערט, גאָר פאר- 
קעהט. . אללא אכבר, אללא אי הס אקלא ואכבה, 0 

פּלוצים האָט זיך געמאכט א רעש. עס איז געקומען 
דער "אגה"-אױטאָבוס. די ארבעטער האָבן זיר געאײלט 
אין וועג אריין. אחמד איז אריין דער ערשטער. ער האָט 
נישט געווארט אויף זיין פריינטס תשובה. ער האָט זיך גע- 
פילט װי א קינד, װאָס האָט אָפּגעטאָן עפּעס א מיאוסע זאך, 
און זוכט זיך צו באהאלטן. ווען דער אױטאָבוס האָט גע- 

צום כנרת. 


דערנאָך האָט ער זיר געשטעלט וידעראמאָל מיטן פּנים 


װוי צו זיך: -- שלום, סעידה. שלום, סעידה. 


פאַָכעט אומדריסט מיט א האנט, און געמורמלט שטיל, 


רירט. האט עמינרב ױר אוױסגעדרײט אין זײַן ריכטונג, גע 


טריקעניש 


ר' ישראל-בעף אָדעסעו -- מיט דביקות 


8 טריקעניש געדענקן נישט מענטשן, װאָס אליין זעיען 
זיי אויסגעטריקנט שוין פון יאָרן. 

גרויסע שטיקער כנרת ליגן נאקעט, און זאָגן עדות, 
אז נישט אלץ ארום זיין בעקן איז כולו וואסער. אָפּגעדעק- 
טע זאמד- און שטיין-ברעגן ליגן װי פיש זייט לאנג ארויס- 
געשליידערטע, אָן חיות. 

די שאָטנס פון די פּאלמעס, אױף דער ברעג-אלי, 
זוכן דעם ווייכן גלעט פון די כוואליעס, בייגן זיך אויס, ציען 
זיך אויס שנאָבלדיק, לעכצענדיק. אָט-אָט! אָבער װאָס- 
אמאָל דערוייטערט זיך מער דער וואסער-זים, און די 
שאָטנס בלייבן פארשעמטע, טיילן דעם יאוש פון די ביימער. 

פיש שפּאלטן דעם מעטאלענעם גלאנץ פון וואסער 
מיטן ױלבער פון די עקן, מיטן פֿינקל פון די אױט, גיבן 
זיך א װאָרף מיט כעס צוליב זייער אײינגעשרומפּענעם שווים- 
שטח. 

מעװועס פליען מיד און הויך, קלאפּן פויל מיט די פליגל, 
וי דאָס נידערן אראָפּצו װאָלט זײי קאָסטן געזונט. 

די רערן פון די עלעקטרישע פּלומפּן ליגן אָפּגעדעקט, 
מיט אָפּענע מיילער, און וייסן נישט װאָס זײ טוען דאָ, אז 
צווישן זיי און וואסער ליגט װאָסמאָל א גרעסערער מרחק, 
און באוואסערן די פעלדער און גאָרטנס קאָנען זײי נישט. 

די אראבערקעס פון די ליים:היײיזקעס בי טבחה און 
כפר-נחום און די בעדואינערינס פון די געצעלטן איבערן 

גן-הרוסי, שלעפּן זײיערע מידע פיס, און ע'ילטן װאָס זײ 
מוזן נידערן װאָסאמאָל ווייטער מיט זייערע װועש צום כנרת, 
און װאָסמאָל מאטערנדיקער שװערן די וואסער-עמערס 
אויף זייערע קעפּ. 

דער ירדן יישובט זיך צי זאל ער פארבלייבן פונוואנען 
ער קומט, אָדער זאָל ער גיין זיין אייגענעם, אױסגעטרע- 
טענעם וועג, אונטער דער בריק, פארביי דעם דגניהער בית- 
עלמין, זיך פּאִיען ביים ירמוק... און תוך כדי יישוב, גײט 
ער זיין וועג, אָן חשק, אָן רעש, אָן שוים, אָן לעבן. און דער 
ירמוק? צעדריוולט אין דינע אָדערלעך גאװוערט אריין אין 
אים מיט קארגשאפט זיינע אנטוישטע האָפּענונגען. 


גרויסע מודעות, אויף די װוענט און מוערן פון שטאָט, 
רופן דעם עולם צו קומען הויפיק אין די בתי-תפילה, צו 
בעטן אויף רעגן, זאָגן בציבור תפילת הגשם. 

טונקל-גרינע קראנען, אויסגעבויגן װי פראגע-צייכנס, 
מיט בלאַ-טריפנדיקע טראָפּנס, װאָרענען אויף געלע אפּישן 
אוּן פּלאקאטן: חבל על כל טיפה! א שאָד יעדן טראָפּן, װאָס 
גייט לאיבוד. 

בנימין, דער קאליווער שמש, האָט אין רבינס נאָמען 
געהייסן דעם עולם עסן עפּל, וכל המרבה הרי זה משובח. 
און שניידן די עפּל זאָל מען נישט אין דער לענג, נאָר אין 
דער ברייט. ווען די צוויי העלפטן װעלן זיין איבערגעשניטן, 
זאָל מען זיך גוט איינקוקן, איינקוקן. װאָס זעט מען דאָרט? 
אינמיטן, צװישן דעם קערן-שטײג און דער הױט, זענען 
פאראן טונקעלערע פּונקטן, און די דאָזיקע פּונקטן זענען 
צען אין צאָל. דערנאָך קוקט זיך איין אין דער קערן-נעסט. 
וויפיל שטייגן זענען דאָרטן? פינף שטייגן זענען דאָרטן. 
און איצטער, דרייט איבער די אונטערשטע העלפט. װאָס 

זעט מען דאָרטן? דאָס שטענגל, װאָס האָט די פאָרם פון 
א װ. לסוף דרייט איבער די אױיבערשטע העלפט. װאָס זעט 
מען אינדערמיט? דעם איבערבלייב פון פינף איינגעדארטע 
בלעטלעך. איבערזעצט איצטער די ציפערן אין עברית- 
אותיות, וװועלן זיי, צוזאמען מיטן ווישטענגל, שאפן דעם 
שם-המפורש, די גאַטהײט אליין... אָט, גאָט איז אומעטום. 
אפילו פארבאָרגן אינעם עפּעלע, װאָס מען עסט.. . לאָמיר, 
דעריבער עסן עפּל, געשניטן אין דער ברייט, און אריבער- 
טראָגן זיך במהשבה צו זיין ליבן נאָמען, װאָס איז אומע- 
טום. לאָמיר אויפהערן זינדיקן, זיך מתיחד זיין מיטן אוי- 
בערשטן, און דער רעגן װעט קומען, װעט קומען... 


דער אלטער ספרדישער רב האָט בלינדערהייט געפונען 
דעם וועג צום אלטן בית-עולם, און צום קבר פון ר' חיים 
אבולאעפיה, און האָט פונאנדערגעשפּרײט זיינע קורצע 
הענט: -- דו, װאָס האָסט מחדש געוװוען דעם בנין עיה"ק 
טבריא, שיק אראָפּ א רוח ממרום צוזאמען מיט א רעגן 
ווייל גענידערט האָט דער ים און געפאלן די אמונה, און 
גרויס דער נסיון! 

פארבייגייענדיק, האָט ער זיך פארנייגט פאר די קברים 
פון די תלמידי-בעש"ט און געהויבן זיינע אױסגעלאַָשענע 
אויגן צום הימל און צו די הימלען, װאָס איבערן הימל. 


ר' אבי, איש-טבריה, איז צו גאנצע נעכט נישט גע- 
שלאָפן, געפּראװעט יחידות אין די בערג פון נפתלי און 
צװישו די בײמער, װאָס איבער דער מערה פון {. באיר 
בעליהנס, און האָט געגאָסן ביטערע טרערן, נישט נאָר 
צוליב משיחס זוימען זיך, און נישט נאָר צוליב די זינד פון 
יידן, װאָס האָבן נאָךר אלץ נישט דערזען דאָס גרויסע ליכט 


182 


פון ר' נחמן, דעם נחל נובע מקור חכמה, -- נאָר אױך 
צוליב דעם װאָס עס נעמט נישט א סוף צו דער טריקעניש, 
און כדי עס זאָל פאלן א ברכה-רעגן אויף די פעלדער, און 
לקער זאל װערן דער כנרת, דער כנרת ואס איז דאָס 
הארץ פון גליל, איז דער קוואל פון לעבן... 

"רבונו של עולם' -- האָבן מענטשן געהערט, וי ער 
וויינט בײיטאָג אויפן געלעגער -- "אין נאָמען פון דיינע זיבן 
בעטלערס, מאך א זיוג צװישן כנרת און דעם רעגן, זײ 
מווג כנרת מיט גשם... יעדע זאך האָט א הארץ. אזוי 
האָט כנרת א הארץ און גשם האָט א הארץ. פיר צונױף, 
גאָט פון די זיבן בעטלערס, א הארץ מיט א הארץ. און 
לייז אויס דיין באשאף פון בצורת, פון דער טריקעניש, װאָס 
איז באפאלן דיינע פעלדער, דיינע סעדער, דיינע גראָזן, 
רהטל .מיתת. דײַן ברױט צוה מױל... 


עזרא ששון, דער אלטער פישער, װאָס געדענקט 
שוין זיינע יאָרן נישט, און איז זייט צוויי װאָכן נישט ארויס 
אויפן וואסער, וייל צו װוייט איז פאר אים צו שלעפּן זיין 
שיפל ביזן אנטרינענעם כנרת-זים, האָט פּלוצים געלאָזט 
פאלן א שמועה, אז באלד, איידער װאָס, איידער ווען, װועט 
קומען דער לאנג-געגארטער גשם. ער פילט עס בחוש. אין 
אלע זיינע אברים פילט ער עס. ער, װאָס האָט פארבראכט 
מער אויפן כנרת, וי ביי זיך אין שטוב, האָט זיך זיינע סי- 
מנים, װאָס פארפירן קיײנמאָל נישט. אין דער צייט, ווען 
ביי אנדערע פילן זיך וייטיקן אין די ביינער, ווען עס דער- 
נענטערט זיך א רעגן, אוי נעמט א סוף צו זיינע וייטיקן 
דעמאָלט, ווען עס ענדיקט זיך די טריקעניש. פּלוצים האָבן 
זיר ביי אים אלע שמערצן אין די גלידער און געלענקן אָפּ- 
געשטעלט וי אויף א באפעל, אזױי װי תמיד ערב-רעגן. 


183 


ער האָט דעם סימן אין די ביינער בירושה פון זיינע זיידעס, 
זייט דורות כנרת-פישער. 


האָט עולם געהױבן די אויגן צום הימל, מיט א פאָר- 
אױסיקן שבה און א דאנק אין הארצן פאר עזרא ששו, 
מיט זיין דור-דורותדיקן חוש פאר רעג און געפילט, אז 
אָט-אָט אָט-אָט װעט דער כנרת ארױס פון די ברעגן און 
רינען מיט שפע, רינען מיט ברכה, ישושום מדבר וציה 
ותגל עכבה... און די אױגן זענען געכליבן הענטטן אלן 
די הימלען, און דער רעגן, װאָס איז נישט געקומען, האָט 
צעכוואליעט שטערנס און בערד, און צעציטערט די ליפּן 
מיט ספקות. האמנם? היתּכן און װױי צו אונדז, אז 
שטארקער איז בצורת פון אבותדיקן ששון-חוש! 


ווען טרערן האָבן אים אױיסגעפעלט, און צוגעשפּיצט 
איז געװאָרן זיין געהער צו דערהערן וי אָט עפנט זיך דער 
הימל פארן רעגן, האָט ר' אבי, איש טבריה, פארנומען א 
קול װאָס ויינט, א קול װאָס קומט פון יענסזייט אלטן בית- 
עלמין, פון פישער-געסל קומט עס. 

ווער ויינט עס אזוי ביטער אינמיטן נאכט? 

איז ער געגאנגען נאָכן קול װאָס ויינט. 

"װער קומט עס אריין אינמיטן נאכט צו עזרא, דעם 
אלטן פישערל" 

"דאָס בין איך, זיי מוחל. געהערט וויינען." 

"אה, דאָס ביסט דו, געטלעכער מאןל" 

"ניין, אבי, איש טבריה, בין איך." 

"נו, יאָ, כ'האָב געטראָפּן באלד. די אויגן זען שױן 
שוואך, אָבער דאָס אוער איז זיך נישט טועה... און טועה 
איז זיך, געטלעכער מענטש, מיין חוש פון פאָראױסזאָגן 

רעגן... און אױף דעם וויינט מיין הארץ... און נישט אין 
מיר גייט עס, נאָר אין ירושה פון דורות ששונס, דורות 
כנרת-פישערס, גײט עס... קינמאָל, װוּ עס גרייכט מיין 
געדעכעניש, האָט זיך קיין ששון נישט טועה געװען מיטן 
חוש פון גשם, קײנמאָל נישט... איך פיל, אז דער רעגן 
איז אונטערוועגס, אז ער האָט זיך פארהאלטן ערגיץ צווישן 
הימל און ערד... מ'דארף אים א שטופ טאָן, געטלעכער 
מאן; קום, לאָמיר בעטן צוזאמען, בעט מיט מיר, אז עס 
זאָל אראָפּפאלן דער רעגן ביזן סוף ,און דער נאָמען פון 
די ששונס זאָל נישט באפלעקט וװערן, בעט מיט מיר, איש- 
טבריה." 


האָט ר' אבי, איש-טבריה, געבעטן: "גאָט פון ר' נחמנס 
זיבן בעטלערס, הער דאָס געוויין פון עזרא פישער, און שיק 
אראָפּ א רעגן. אוב נישט פאר דיינע יידן וועגן, אױב נישט 
פארן כנרת װעגן, איז בעד נפשם העלובה פון דורות 
ששונס... און אין נאָמען פון דיין אכטן בעטלער, ר' עזרא 
ששון, װאָס בעטלט עס זאָל חלילה נישט פאלן קײין פגם 
אויף זיינע זיידעס און עלטער-זיידעס, די פשוטע טבריהער 
יידן, װאָס זייער הארץ איז א טײיל פון כנרתיהארץ... 
נישט פאר זיך בעט ער, נישט פאר הויך וואסער פאר זין 
שיף, װאָס װערט װאָסאמאָל שװערער, בעטלט ער; און 
נישט פאר א גוטן פישפאנג, און א גוטן פישמארק נישט... 
פארן גוטן נאָמען, בעט ער, פאר דער שלימות פון הארץ 
בעט ער... הער זיך צו, האר פוּן די זיבן בעטלערס, צו דיין 
בעטלער, דעם אכטן, דעם אכטן... 

דער אלטער פישער האָט געשוויגן, געהויבן זיינע אויגן 
צום געהויבענעם גאסט, כדי בעסער צו באנעמען יעדעס 
װאָרט, יעדן װוּנק, יעדן ציטער פון זיין זילבערנער באָרד. 

און, ווען ער האָט פּלוצים דערהערט דאָס קלאפּן פון 

רעגן אינעם געלאטעטן דאך איבערן קאָפּ, און איבער די 
דעכער פון פישער-געסל, האָט ער געעפנט די טיר, ארויס- 
געשטעקט דעם קאָפּ, און געהויבן די הענט צו די רעגנריקע 


הױיכן, 

"ישושום מדבר וציה ותגל ערבה" -- איז ר' אבי אים 
אקעגנגעגאנגען טאנצנדיק און זינגנדיק. 

"ותגל הכנרת' -- האָט עזרא צוגעגעבן זינגענדיק 


און טאנצנדיק. 

"און עס פרייט זיך, עס איז לוסטיק, און עס איז גאנץ 
דאָס הָארץ פון די ששונסו" 

זײ האָבן זיך אנגענומען בײַ די הענט, און געממען 
טאנצן, אונטערשפּרינגען צום טאקט פונעם שטײגנדיקן 
רעגזיגעקלאפּ, און צום טאקט פונעם ניגון, װאָס אין הארצן. 

דער טיש איז גרייט 


ווען רענן האָט אים פּלוצים דערזען פונדערווייטנס, 
האָט ער טראָץ דער מידקײט פון א האלב-טאָגיקן ארומ- 
וואנדערן און זוּכן צװישן צעטרייבערטע בארג-ארויפן און 
בארג-אראָפּן -- געלאָזט זיך לויפן אין זיין ריכטונג. די 
באגלייטער -- נאָך אים. 

א ריזיקער שטיין, א שפּיץ אין דער ערד. א פלאך, 
װי א דרייעקיקער טיש מיטן פּנים צום הימל. ווער האָט אים 
געבראכט אהערצו אינמיטן פון בייכיקן בארג-רוּקן ? א ווינט, 
א מדברדיקער, ברענגט אמאָל אינמיטן פון חאמסיניקן שגעון 
ביימער געריסענע מיטן װאָרצל, דעכער פון שטאָליקע הייז- 
קעס, אָדלער-נעסטן אָנגעטראָגענע װוער וייסט פון װוּ; און 
שטיינער וי רינדערנע קעפּ. אָבער א פעלדז מיט א טיש- 
פלאך װי פאר א מנין ארומזיצערס? 

-- זהו -- האָט רענן אויסגערופן אקצענטירנדיק 
ביידע זילבן, און א קלאפּ געטאָן פריידיק א האנט אין א 
האנט, װי נאָך א באניטן זיג. -- זהו, דאָס איז עס! 

זײי האָבן זיך אָנגעשפּארט אין שטײן. אָפּגעסאפּעט. 
געלאָזט וואנדערן די אױגן אין אלע זייטן. 

-- מעשה בראשית -- האָט געזאָגט יוסף, און גע- 
װאָנדן די אױגן אמאָל צום שטײן, אמאָל צום הימל, צו- 
האלטנדיק דאָס קאפּעלע מיט דער האנט, עס זאָל נישט 
אראָפּפאלן. 

-- עס זעט גיכער אויס וי אן אָפּגעבראָכענער פעלדז, 
-װאָס האָט זיך אהערגעקייקלט, אפשר צוליב אן ערד-ציטער- 
ניש, און געבליבן שטעקן מיטן שארפן עק אראָפּצו. דאָ איז 
דאָך א װוּלקאנישע געגנט. 

-- דו מוזט תמיד, מיט דײן באלערנטקײט, קומען 
אָפּפרעגן אונדזער חסידל פון קיבוץ. אזא טבע שױן בי 
דיר, גלאָב -- האָט באמערקט איראָניש עוזי. 

מען האָט אים גערופן גלאָב, ווייל זיין פאָרנאָמען איז 
געװוען לאנג און פרעמד, וי דאָס סלאווישע לאנד, פונ- 
וואנען ער איז ערשט נישט לאנג געקומען. און וייל ער 
גופא האָט אויסגעזען דיק און קורץ און רונדיק וי זיין 
פאמיליע -נאָמען. 

-- דאָס איז הינויהך; גלאָב. דאָס איז המשך פון 
מעשה בראשית. 

-- ביי מיר, יוסף, איז מעשה בראשית זייט מיין מאמע 
איז אראָפּ פון דער מעפילים-שיף, טראָגנדיק מיך אין אירע 
אינגעווייד -- האָט געזאָגט עוי. 

-- בי מיר, חברה, זײיט דער מדינה -- האָט רענן 
געזאָגט גיך און באפעלעריש. 

-- און פארװאָס נישט שטעלן די פראגע אנדערש? -- 
האָט געפרעגט עוזי מיט זיין עקשנותדיקער טבע פון זוכן 
פּשרות -- נישט וי אזוי און װער, נאָר גיכער: צו װאָס, 
צוליב װאָס איז פּלוצים דאָ דער שטײן, לשם מה? 

-- גערעכט גערעכט. ווען נישט דער שטיין דאָ, װאָס 
האָט געדינט װי א שוץ בײי א קעגן-אָנגריף און א שפּרונג- 
ברעט צו א באנייטער אטאקע, װאָלט איך זיכער איצט נישט 
געווען מיט אייך... נישט אמת, עוזי? דו ביסט דאָך געווען 
מיט אונז דעמאָלט. 

עוזי האָט באשטעטיקט און נאָך צוגעגעבן פּרטים. גלאָב 
האָט ווייטער געשפּונען זיין פריערדיקן געדאנק. ער האָט 
זיך אראָפּגעבױגן, גענומען טאפּן די ערד, רייבן צווישן די 
פינגער. 

-- ס'איז עכט טשארנאָזיעם. דער שטיין האָט זיך דאָ 

פארהאלטן דעמאָלט ,איינגעזונקן געװאָרן מיטן שארפן עק 
אין דער ליימיק-פרוכטיקער שווארצערד. 

-- אֶט, נאָךר א סיבה דאָ דװוקא צו פארלײיגן דעם 
נייעם קיבוץ -- האָט רענן אויסגערופן מיט פרײיד, און א 
קלאפ געטאָן א האנט אין א האנט. 

די זון איז געשטאנען איבערן פרישן שנניי-אָנשיט פון 
חרמון און בליכע שטראל-פּאסמעס געשיקט אין די צע- 
שונדענע הייזער פון קוניטרה, אָפּגעדעקט זייערע צעשטיקל- 
טע אינגעווייד. 

רענן איז ארויף אויפן שטיין, האָט צוגעשטעלט צו די 
אויגן די לאָרנעטע, א ירושה נאָך א סירישן אֶפיצִיר אויפן 
פעלד, און געקוקט וייט אװעק, אױף יענער זייט חורבות. 
דערנאָך האָט ער צוגערופן יעדן פון זיינע באגלײטער, זײ 
דערלאנגט די לאָרנעטע: 

-- קוקט זיך איין גוט. איר זעט דאָרטן שאָטנס, װאָס 
באוועגן זיך, און קליינע בערגלעך מיט ארױסשטייענדיקע 
טורעמלעך, איר זעט? דאָס זענען סירישע זעלנער, זאמד- 
אָנשיטן און לופעס פון ארמאטן געװאָנדן אין אונזער זייט. 
קוים רעכט זי אָנגעלערנט, און שוין גרייטן זיי זיך ווידער. 
איר זעט? 

די לאָרנעטע איז געגאנגען פון איינעם צום צוייטן. 
די צוויי חברים, װאָס האָבן געהאט געקעמפט אױף צװוי 
אנדערע פראָנט-אפּשניַטן, האָבן יאַ געזען, האָבן נישט געזען, 
אָבער האָבן מסכים געווען לשם טאקט און נישט צו פארראטן 
זייער מיליטערישע הינטערשטעליקייט. 

-- אָט, לשם מה. -- האָט רענן טריאומפירט און גע- 
קלאפּט אין די הענט מיט רעש. 

גלאָב איז נאָך לאנג געשטאנען אויפן טיש מיט דער 
לאָרנעטע געװאָנדן אמאָל דאָ, אמאָל דאָרט; געשטעלט 

זיר אױף שפּיץ-פינגער, געזוכט ערגעץ וייט, װי ער װאָלט 
וועלן געפינען דעם פעלדז, פונוואנען עס שטאמט דער שטיין, 
צו באשטעטיקן זיין טעזע. 

-- גענוג, -- האָט רענן אים א שלעפּ געטאָן פון 
טיש. -- זהו, חברה. נישטאָ קיין צייט צום פארלירן. איר 
קערט זיך אום תיכף צום קיבוץ. און קומט צוריק מיט די 
כלים, געצעלטן. און נאָךר זעקס געזונטע חברה, וי אָפּגע- 
שמועסט מיטן װעד. אױף דעם אֶרט-דאָ בױען מיר דעם 
נײעם קיברף 

-- און איך האָב א נאָמען פאר אים -- האָט עוי 
אויסגערופן. 

-- א-נו. לאָמיר הערן. 

-- דער קיבוץ פון כישוף דרייעק. 

-- װאָס דיר פאלט איין -- האָט גלאָב אָפּגעפרעגט 
מיט צאָרן. -- פאראן א כישוף-קרייז, דער שפּריכװוערט- 
לעכער, דער מעגל הקסמים, נו -- מילא. לייגט זיך אױיפן 
שכל. אָבער, משולש הקסמים װעט קלינגען אומנאטירלעך, 
אומפארשטענדלעך. 

-- ווער עס זוכט נאטירלעכקיײיט און פארשטענדלעכ- 
קייט, גלאָב, און ער עס זוכט דעם נס פון מעשה-בראשית- 
דיקע פאקטן, די מיסטעריע פון איבערנאטירלעכע רעאלי- 
טעטן, װאָס זענען פעאיק אריבערצוטראָגן דעם כישוף פונעם 
שפּריכװערטלעכן קרייז אויף די שארפע שפּיצן פון א 
דרייעק... מיר האָבן עס באויזן, חברה, און װעלן ווייטער 


באווייזן. 

-- מיט דער הילף פון בורא עולם, רענן -- האָט 
יוסף צוגעגעבן. 

-- מיט דער הילף פון עוזי -- האָט געזאָגט עוזי, 


מאכנדיק באוועגונגען מיט די הענט און די אױג., הי ער 

װאָלט מאניפּולירט מיט א ביקס, װאָס טראָגט דעם זעלבן 
נאָמען װאָס ער. 

גלאָב האָט געװאָלט עפּעס זאָגן, אָבער רענן איז אים 
פארלאָפן : 

-- אָנ בפיהערקעך. ויר איר בלײב. איך יי טעה 
פון דאָ נישט אװועק. זאָגט זײי אונטן, אז זײי זאָלן גיך 
קומען. זאָגט זיי, אז דער טיש איז גרייט, דער דרײיעקיקער 
טיש. 

זי האָבן זיך געזעגנט. געלאָזט זיך אראָפּצו, צו די 
קוניטרה-חורבות, װוּ נעבן מיליטערישן פּאָסטן האָט אױף 
זי געווארט דער אױטאָ פון קיבוץ. רענן האָט זיך אוועק- 
געשטעלט אויפן טישפלאך פון פעלדז. זיי נאָכגעקוקט, נאָכ- 
געקוקט. דערנאָך האָט ער צוגעשטעלט די פעלד-לאָרנעטע 
צום מויל, און װי אין א הילכער אריינגעשריגן: זאָגט זײ, 
אז דער טיש איז גרייט, אז דער טיש איז גריײיט! 

